
ளான பயநத? டய ரா பா ளாக யம பத்தும்‌ ஜாரா 








இயேசு கிறிஸ்துவின்‌ நாமத்தில்‌ அன்பின்‌ வாழ்த்துக்கள்‌ 





ஏறக்குறைய 7 ஆண்டுகளாக பல இடங்களிலிருந்து சேகரித்த சுமார்‌ 200 ஆண்ருகளுக்கு 
முன்பு வரை அச்சழக்கப்பட்ட ஆரோக்கிய உபதேசங்கள்‌ அடங்கிய கிறிஸ்தவ ஆவிக்குரிய 
புத்தகங்களை, பல மணி நேரம்‌ கொடுத்து, பல இலட்சங்கள்‌ செலவு செய்து மின்‌ நூல்களாக 
(E-Books) இலவசமாக (மத்தேயு 10:8) உங்கள்‌ கரங்களில்‌ கொருப்பதற்கு, அற்பரும்‌ நீசருமான 
எங்களை பயன்படுத்தி உன்னத தேவனுக்கே சகல கனமும்‌ மகிமையும்‌ துதியும்‌ உரித்தாவதாக. 
இதைம்‌ போன்ற இன்னும்‌ ஆயிரக்கணக்கான புத்தகங்களை தரவிறக்கம்‌ (1901௭11088) செய்ய 
எங்களுடைய இணையதளத்தை சொருக்கவும்‌,/பார்க்கவும்‌: உ1௦௯.14107400/08.11 

95 சதவீத புத்தகங்கள்‌ அச்சில்‌ ஒல்லாதவைகளும்‌, காப்புரிமை முழந்தவைகளுமே. 
மீதமுள்ள புத்தகங்கள்‌, நல்ல உபதேசங்களை கொண்ழருப்பதால்‌, முழந்தவரை ஆசிரியரின்‌ 
உரிமையோரு மின்‌-நூலாக, இலவசமாக வெளியிருகிறோம்‌. ஒருவேளை உங்களுடைய புத்தகம்‌ 
இப்பழ இலவசமாக மின்‌-நூல்‌ (E-Book) வழவில்‌ வரக்கூடாது என்று நினைத்தீர்களானால்‌, தயவு 
செய்து எங்களை மன்னித்துக்கொள்ளுங்கள்‌. எங்களுடைய Wஎர்‌4றற எண்ணிற்கோ, மின்‌ 
அஞ்சலிலா (ர!) எங்களுக்கு தெரியப்புத்துங்கள்‌. உடனழயாக எங்களுடைய இணைய- 
தளத்திலிருந்து எருத்துவிருகிறோம்‌. 


WhatsApp/SMS: +91 90 190 490 70 / +91 7676 50 5599 
Email: wordofgod@wordofgod.in 


Wishing you in the mighty name of Jesus Christ 


We had collected several thousands of old Tamil Spiritual Books which are 
rich in Sound Doctrines across various places of India for 7 years. Some of them 
are more than 200 years old books. We have spent millions of hours and money 
in scanning them and coverting them to E-Books. The work is still in progress. 
These E-books are published completely free of cost (Matt 10:8) forever. We give 
all the praise and glory to God for giving this wonderful opportunity to server 
Him. You can download thousands of similar Tamil Christian E-books from our 
website www.WordOfGod.in completely free of cost at any time. 

95% of these E-Books are not being printed now and their copyrights are 
already expired. The remaining books are sent as E-Books mostly with the 
permission from the Authors. If you feel that your books should not be published 
as E-Book freely, kindly execuse and forgive us. Please let us know the book 
details by WhatsApp or Email we will remove them from our website. 

WhatsApp/SMS: +91 90 190 490 70 / +91 7676 50 5599 


Email: wordofgod@wordofgod.in 

உலகில்‌ உத்தமி 


Dr. Mrs. லில்லியன்‌ ஸ்டான்லி, MBBS, DCH, 
மிஷனரி 
ஆசீர்வாத இளைஞர்‌ இயக்கம்‌ 





ஆண்டவர்‌ 
வசனம்‌ தந்தார்‌; 
அதைப்‌ 
பிரசித்தப்படுத்தூகிறவர்களின்‌ 
கூட்டம்‌ மிகுதி. 
சேனைகளின்‌ இராஜாக்கள்‌ 
தத்தனித்து ஓடினார்கள்‌; 
வீட்டிலிருந்தப்‌ பெண்‌ 
கெரள்ளைப்‌ பொருளைப்‌ 
பங்கிட்டான்‌. 
நீங்கள்‌ 
அடுப்பினடியில்‌ 
கிடந்தவர்கனரயிருந்தரலும்‌, 
வெள்ளியால்‌ 
அலங்கரிக்கப்பட்ட 
புறாச்‌ சிறகுகள்‌ போலவும்‌, 
_ பசும்பொன்‌ 
நீறமரகிய 
அதின்‌ இறகுகளின்‌ 
சரயலாகவும்‌ 
இருப்பீர்கள்‌! 


சங்கீதம்‌ 68: 17-73 


மதிப்புரை 
டாக்டர்‌ சாமுவேல்‌ கமலேசன்‌ 


தேவன்‌ அமைத்த நிலையில்‌ நம்மைப்‌ பொருத்திக்கொள்வதற்குத்‌ 
தேவையான வல்லமையும்‌ அனுக்கிரகமும்‌ அவை ஈனும்‌ அமரிக்கையும்‌ நம்‌ 
காலத்தில்‌ மறக்கப்பட்ட கலை எனலாம்‌. திரும்பத்‌ திரும்ப நம்‌ செவியில்‌ 
தொனிப்பது “எனக்கு நானே அதிகாரி” என்ற இரைச்சல்தான்‌. “உலகில்‌ 
உத்தமி” என்ற தலைப்பின்‌ கீழ்‌ தொகுக்கப்பட்டுள்ள இப்பக்கங்களில்‌ 
நிதானத்தோடு கூடிய வல்லமையைக்‌ குறித்து சிறப்பாய்‌ பெண்களுக்கென்று 
உத்தமமாய்‌ வேத அடிப்படையில்‌ எழுதப்பட்ட நடைமுறைக்‌ கருத்துக்களைக்‌ 
காணலாம்‌. மேலும்‌ பெண்களுக்கென்று தனிச்சிறப்பாய்‌ எழுதப்பட்டுள்ள. 
தென்று ஆண்கள்‌ இதை வாசிக்காமல்‌ இருந்துவிட முடியாது. தேவனது 
சிருஷ்டிப்பில்‌ இருவருமாகவே தெய்வீகச்‌ சாயலைப்‌ பிரதிபலிக்கின்றனர்‌ 
(ஆதியாகமம்‌ 1:26,27). அவர்கள்‌ ஒருவரையொருவர்‌ நிறைவாக்குகின்றனர்‌.. 
ஆதியாகமம்‌ 2:18இல்‌ “ஏற்ற” என்ற பதமோ, “துணை” என்ற பதமோ 
பெண்ணை எவ்விதத்திலும்‌ குறைவுபடுத்தவில்லை. அவை இரண்டுமே தோழி, 
அதாவது பக்கத்துணை என்றே பொருள்படும்‌. ஐக்கியமும்‌ அன்புமே 
அவளுக்கும்‌ அவனுக்கும்‌ இடையில்‌ உள்ள தொடர்பு. இவ்வுறவு முற்றிலும்‌ 
சுமுகமானது (ஆதியாகமம்‌ 2:25). ன்‌ 

“தேவ குமாரன்‌ பெண்ணிடத்தில்‌ பிறந்தவர்‌.” இயேசு கிறிஸ்துவின்‌ 
வார்த்தைகள்‌ செய்கைகளிலிருந்து தேவனது விருப்பத்தில்‌ பெண்கள்‌ ஓர 
இடம்தான்‌ பெற்றனர்‌ என்று எவருமே அனுமானிக்க முடியாது. சிருஷ்டிப்பிலும்‌ 
மீட்பிலும்‌ பெண்ணைப்போலவே ஆணும்‌ தனது நிலையையும்‌ அங்கீகரிப்பையும்‌ 
கிறிஸ்து இயேசுவிலே காண்கிறான்‌. 


ஆண்கள்‌ குரலே ஓங்கியிருந்த சமுதாயத்தில்‌ எத்தனைப்‌ பெண்டிர்‌ 
பவுலுக்கு உடன்‌ ஊழியராய்‌ இருந்தனர்‌ என்பது வியக்கத்தக்கது. ரோமர்‌ 
பதினாறாம்‌ அத்தியாயத்தில்‌ மட்டும்‌ குறைந்தது எட்டு பேரைப்‌ பட்டியலில்‌ 
காணலாம்‌. பவுல்‌ தனது போதனையில்‌ ஆளுகை, அடிபணிதல்‌ எனும்‌ பாரம்‌ 
பரியக்‌ கருத்தை ஒத்துக்கொண்டு இயேசு கிறிஸ்துவின்‌ சுவிசேஷ அடிப்‌ 
படையில்‌ அதற்கு முழுவதுமாக மாற்று விளக்கம்‌ தருகிறார்‌. தலைமைக்கு 


$ 


மாதிரியான கிறிஸ்து ஒருவருக்கொருவர்‌ கீழ்ப்படியும்‌ குடும்பத்தை உருவாக்கு 
கிறார்‌. கிறிஸ்து தலைவராக பணிக்கும்‌ பணிவுக்கும்‌ அடையாளமாகிறார்‌. 
இந்தத்‌ தலைவருக்கே கணவனும்‌ மனைவியும்‌ அடிபணிகின்றனர்‌. 


இப்புத்தகம்‌ இந்த வேத அடித்தளத்தின்மேல்‌ கட்டப்பட்டுள்ளது. 


சில காலமாக நான்‌ BLELSSING பத்திரிகையையும்‌ அதில்‌ வெளிவந்த 
“உலகில்‌ உத்தமி” தொடர்‌ கட்டுரைகளையும்‌ ஒழுங்காக வாசித்து வந்துள்‌ 
ளேன்‌. தேவனுக்கு அடிபணிதலின்‌ ஆசீர்வாதத்தை அனுபவித்த ஒரு பெண்‌. 
மணியால்‌ அவை எழுதப்பட்டவை. இவ்வாசீர்வாதத்தை அமரிக்கையாகவும்‌ 
இளைப்பாறுதலாகவும்‌ புரிந்துகொண்ட அவர்கள்‌ ஒரு மனைவியும்‌ தாயுமாம்‌. 
அவர்களையும்‌ அவர்களது கணவரையும்‌ குறிப்பிடத்தக்க விதத்தில்‌ தேவன்‌ 
பயன்படுத்தியுள்ளார்‌. இந்தியத்‌ திருச்சபையின்‌ சரித்திரத்தில்‌ அவர்கள்‌ 
நிரந்தரமான இடம்‌ பெற்றுவிட்டனர்‌. எனவே இந்நூல்‌ வேத அடித்தளம்‌ 
கொண்டதோடு அல்லாமல்‌ அனுதின வாழ்க்கையில்‌ நடைமுறை சீஷத்துவ 
அனுபவத்தினாலும்‌ வெளிவந்த ஒன்றாகும்‌. 


ஆணோ, பெண்ணோ, மணமானவரோ, ஆகாதவரோ, கிறிஸ்தவரோ, 
கிறிஸ்தவரல்லாதவரோ ஒவ்வொருவரும்‌ முதல்‌ வேலையாக இப்புத்தகத்தை 
வாசிக்க வருந்திக்‌ கேட்கிறேன்‌. 

உலகில்‌ உத்தமி 


உலகில்‌ உத்தமியைக்‌ கண்டது யார்‌? அவள்‌ உண்டானால்‌ கொண்டா 
டலாம்‌! பாவையரின்‌ வாழ்விலிருந்து பதுமைக்‌ குணங்களை மெதுவாய்‌ உருவி, 
மங்கை உருவம்‌ வனைந்து, அவளுக்கு மங்காத பசும்பொன்‌ வசன ஆடை 
உடுத்தி, வாடாத வண்ண மலர்‌ எண்ணங்களால்‌ ஆரமிட்டு, சித்தரிக்கும்‌ 
சிந்தனைத்‌ துளிகளால்‌ ஆபரணமணிவித்து, கண்ணாடியிலே நிழலாட்டமாய்ப்‌ 
பார்த்தால்‌ இலட்சியப்‌ பெண்‌ கற்பனைக்‌ களத்தில்‌ ஒய்யாரமாய்‌, நிற்பதைக்‌ 
காணலாம்‌; பிதாவாகிய தேவனின்‌ விரல்களால்‌ வணையப்பட்டு, குமாரனாகிய 
தேவனால்‌ குறிக்கப்பட்டு, ஆவியாகிய தேவனால்‌ அபிஷேகிக்கப்பட்டு, 
பூவுலகோரின்‌ பிராது வெள்ளத்தில்‌ மூழ்கிப்போகாமல்‌ மிதந்துகொண்டிருக்கும்‌ 
அசட்டு மூட்டையே அவள்‌! அவளது அசட்டுத்தனத்தை மட்டும்‌ அகற்றி 
விட்டால்‌--ஆண்டவரின்‌ வசீகர சிருஷ்டி எனும்‌ பட்டத்தை விட்டிறங்கி 
அடக்கமுடியா, அடிக்க இயலா ஏன்‌ மனிதனால்‌ ஆளவுமே அடிபணியா-- 
விண்ணுலக விந்தையாகிவிடுவாள்‌! 

இளமை, வாலிபம்‌, பெண்மை, மனைவி, தாய்‌, பாட்டி, ஒருவேளை விதவை 
என்னும்‌ கட்டங்களை உள்ளடக்கியது அவள்‌ கதை, 


இளமை 


நமக்குப்‌ படிப்பினையூட்ட சில குழந்தைப்‌ பருவ சம்பவங்களை வருணிக்க 
தேவன்‌ மறந்துபோகவில்லை. தன்‌ சிறு தனயனின்‌ தேவைகளை உணர்ந்தறிய 
உந்தப்பட்டு, “அதற்கு என்ன சம்பவிக்கும்‌ என்பதை அறியும்படி தூரத்திலே 
நின்றுகொண்டிருந்த” சிறுமி மிரியாம்‌ தன்‌ பொம்மையை அணைத்து தாலா 
ட்டுப்பாடி தாயன்பை பிரதிபலிக்கும்‌ நவீன சிறுமியை நினைவூட்டுகிறா 
எல்லவா ? எத்துணை உரமிருந்தால்‌ அத்துணை துணிச்சலுடன்‌ வந்தது 
வரட்டுமென நின்றிருப்பாள்‌ ! பஞ்சுக்கரங்களால்‌ பிசினையும்‌ கீலையும்‌ 

அள்ளிக்கொடுத்து பின்னுவதற்கு நாணலையும்‌ பறித்துக்‌ கொடுத்து பெட்டியை 
தூக்கவும்‌ வைக்கவும்‌ கரம்கொடுத்த பிஞ்சு உள்ளத்தின்‌ எண்ணங்கள்‌ 
என்னென்ன அலைமோதினவோ; கொள்ளை நம்பிக்கையோ! தனயனின்‌ 
பரிவு கன்னத்தில்‌ பிரிவு முத்தமிட மறுத்துவிட்டது அவளது விசுவாசம்‌. நல்ல 
போர்ச்சேவகனாய்‌ தீங்கனுபவிக்க விசுவாசமெனும்‌ கேடகத்தைப்‌ பிடித்து 
நின்றாள்‌. விசுவாசம்‌ உந்தித்தள்ள, பயம்‌ பின்னிழுக்க ஊசலாடினாள்‌. முடிவில்‌ 
விசுவாசமே வெற்றி பெற்றது. அவளது சமயோசித சாமர்த்தியம்‌ பார்வோன்‌ 
குமாரத்தியின்‌ கனிவை ஈர்த்தது. மோசேயின்‌ ஜீவனின்‌ பாராட்டுகளில்‌ பெரும்‌ 
பங்கு இச்செல்லப்பிள்ளைக்கே உரித்தாகும்‌. மலரவிருக்கும்‌ தலைவி! “என்னி 
டத்தில்‌ விசுவாசமாயிருக்கிற இந்தச்‌ சிறியர்‌” (மத்‌ 18:6) என்ற இயேசுவின்‌ 
வாய்மொழியே பாலகரும்‌ விசுவாசத்தில்‌ வல்லவராய்‌ பகிரங்க சாட்சிகளாய்த்‌ 
திகழலாம்‌ என்பதற்கு அத்தாட்சி. ஒரு சிறுமியின்‌ மூலமாய்‌ தேவன்‌ சாதித்த 
வல்ல செயலுக்கு இஸ்ரவேலின்‌ “சிறுபெண்‌” ஓர்‌ எடுத்துக்காட்டு (2 இரா 
5:2,3). அவள்‌ தன்‌ நாச்சியாரிடம்‌ பேசிய விசுவாச வார்த்தைகளை தேவன்‌ 
எவ்வளவு அங்கீகாரம்‌ பண்ணியிருப்பாரானால்‌ “இஸ்ரவேலருக்குள்ளே 
அநேகம்‌ குஷ்டரோகிகள்‌ இருந்தும்‌ சீரியா தேசத்தானாகிய நாகமானே 
யல்லாமல்‌ அவர்களில்‌ வேறொருவனும்‌ சுத்தமாகவில்லை” எனும்‌ சத்தியம்‌ 
விளங்கும்‌! (லூக்‌ 4:27). 


வாலிபம்‌ 


இளமையையும்‌ பெண்மையையும்‌ இணைக்கும்‌ பாலம்‌. சுயாதீன வண்‌ 
ணத்துப்பூச்சியாய்‌ சுற்றி பறக்க விரும்புகிறாள்‌. ஆனால்‌ பெற்றோரின்‌ பற்று 
சீனாவின்‌ பெருஞ்சுவராய்‌ அவளைப்‌ பாதுகாக்கிறது. பெற்றோருக்கு விரோத 
மாய்‌ எழும்பும்‌ கலகச்‌ சிந்தையே இக்கட்டத்தில்‌ அநேகரைக்‌ கொள்ளை 
கொண்டுபோகும்‌ கொள்ளிவாய்ப்‌ பிசாசு. ஆனால்‌ யெப்தாவின்‌ குமாரத்தி 
மரணபரியந்தம்‌ கீழ்ப்படிதலின்‌ சின்னமாக விளங்குகிறாள்‌. ஒரே பேரான 
குமாரத்தியாய்‌ இருந்தும்‌ பெற்றோரின்‌ செல்லத்தால்‌ கெடுக்கப்படாமல்‌ 
தகப்பனின்‌ கதறுதலுக்கும்‌ மேலோங்கி அவனை அடக்குகிறாள்‌. “என்‌ தகப்‌ 
பனே, நீர்‌ கர்த்தரை நோக்கி உம்முடைய வாயைத்‌ திறந்து பேசினீரல்லவோ 2... 
உம்முடைய வாயிலிருந்து புறப்பட்டபடியே எனக்குச்‌ செய்யும்‌” (நியா 11:36). 
சுயமாய்‌, தானாய்‌, விருப்பமாய்‌ “கர்த்தருக்குள்‌” கீழ்ப்படியும்‌ கீழ்ப்படிதல்‌! 
வாழ்க்கையின்‌ வாசனையைக்கூட நுகராமல்‌ இன்னும்‌ வாசற்படியிலேயே 
நிற்கும்‌ இப்பருவ மங்கை மனக்கோட்டை கட்டப்படுமுன்பாகவே தன்‌ 
மரணக்கோட்டைத்‌ தாண்ட அடிபணிந்தாள்‌. ஏன்‌ ? அப்பா சொல்லிவிட்டார்‌. 
அடுத்த வார்த்தையில்லை. சினிமாவிற்குச்‌ செல்வதைத்‌ தவிர்த்து ரோதையைப்‌ 
போல்‌ முழு இரவு ஜெபத்தில்‌ தரித்திருக்கும்‌ தமது ஏழாயிரத்தை தேவன்‌ 
இந்த 20ஆம்‌ நூற்றாண்டிலும்‌ வைத்துத்தானிருக்கிறார்‌. அவருக்கே மகிமை! 

பெண்மை 


வாழ்வின்‌ வசந்தகாலம்‌. விவரிக்கவொண்ணா புன்சிரிப்புகளுடன்‌ தன்‌ 
துணைவனை நினைத்து மதிமயங்கி நடமாடுகிறாள்‌. 10 ஒட்டகங்களும்‌ 
“குடித்துத்‌ தீருமட்டும்‌” தண்ணீர்‌ இறைக்க ஒப்புக்கொண்டு அதைச்‌ செய்தும்‌ 
தீர்த்த கன உழைப்பாளியான வீட்டுப்பெண்‌ ரெபெக்காளே இப்பகுதிக்குப்‌ 
பொருத்தமானவள்‌. 10 சேக்கல்‌ பொன்‌ அணிய அவள்‌ கரங்கள்‌ பாக்கியம்‌ 
பெற்றதில்‌ வியப்பென்ன ? சுறுசுறுப்புள்ளவர்களும்‌ புறஜாதியார்‌ மத்தியிலும்‌ 
தேவனுக்குப்‌ பயந்த துணைவனைத்‌ தெரிந்தெடுக்க தெளிந்த புத்தியுள்ளவர்‌ 
களாய்‌ ரெபெக்காளைப்போல்‌ தங்கள்‌ ஈசாக்கை அடையும்வரை பொறுமை 
யுள்ளவர்களாய்‌ வாழ்க்கையின்‌ சோதனைப்‌ பள்ளத்தாக்கிலும்‌ வேதனைப்‌ 
பர்வதங்களிலும்‌ நெருப்பாய்‌ எரிக்கும்‌ நிந்தனைகளிலும்‌ தகிக்கும்‌ தனிமை 
யிலும்‌ சொகுசாய்‌ சுமந்துசெல்லும்‌ தேவக்கரங்களில்‌ அமர்ந்திருக்க வாலிபப்‌. 
பெண்களை தேவன்‌ பயிற்றுவிப்பாராக. “விசுவாசமானது நம்பப்படுகிறவை 
களின்‌ உறுதியும்‌ காணப்படாதவைகளின்‌ நிச்சயமுமாயிருக்கிறதே” (எபி 11:1). 


யோசேப்பிற்கு நியமிக்கப்பட்டிருந்த கன்னி மரியாள்‌ கிருபை பெற்றவளும்‌ 
வாழ்த்தப்பட்டவளுமாயிருந்தாள்‌. கர்த்தர்‌ அவளுடனே இருந்தார்‌ (லூக்‌ 1:28). 
ஏழையானாலும்‌ (1:48) வேத எழுத்துக்களைக்‌ கற்றவளும்‌ தேவ வார்த்தை 
யின்படி தனக்கு ஆக ஆண்டவருக்கு அடிமையாக ஒப்புக்கொடுத்திருந்தாள்‌ 
(1:38). இயேசு பரிசுத்த ஆவியினாலே நிறைந்தவராய்‌ ஆவியானவராலே 
வனாந்தரத்திற்கு கொண்டுபோகப்பட்டதுபோல (4:1), இக்கன்னியின்‌ மேலும்‌ 
பரிசுத்த ஆவி வந்து உன்னதமானவருடைய பலம்‌ நிழலிட்டபின்‌ (1:35) 
மணநாளை நினைத்து மகிழ்கொண்டாடுவதற்கு மாறாக நிந்தையால்‌ நிலை 
தடுமாறி கேலிச்‌ சிரிப்பொலியால்‌ கேவி நின்றாள்‌. எனினும்‌ “நீ ஆசீர்வதிக்கப்‌ 
பட்டவள்‌” என்ற வானவரின்‌ வாக்குத்தத்தத்தைப்‌ பற்றினவளாய்‌ (1:28), 
அதை வாயினால்‌ அறிக்கையிட்டு (1:48), “விசுவாசித்தவளே பாக்கியவதி. 
கர்த்தராலே அவளுக்குச்‌ சொல்லப்பட்டவைகள்‌ நிறைவேறும்‌” (1:45) என 
உறுதியாயிருந்தாள்‌. மடிந்துபோகும்‌ இந்தச்‌ சந்ததிக்குக்‌ கிறிஸ்துவை 
அளிக்கும்படியாக மரியாளைப்போல தன்னை ஆண்டவருடைய வார்த்தைக்கு 
அடிமையாக்கும்‌ பெண்ணே பாக்கியவதி. “இதுமுதல்‌ எல்லாச்‌ சந்ததிகளும்‌ 
அவளைப்‌ பாக்கியவதி என்பார்கள்‌; பெண்களுக்குள்ளே அவள்‌ ஆசீர்வதிக்‌ 
கப்பட்டிருப்பாள்‌ !” 


மலனவி 
திருமணக்கோலம்‌ மாறி தாரமாக ஒரே ஒரு நாள்தான்‌ தவணை! சொ'ம்‌ 
தானே ? சற்றே தவணை கொடுத்து அன்பை அள்ளிக்கொடுங்கள்‌. நிச்சயம்‌ 


இலட்சிய மனைவியாகிவிடுவாள்‌. அனாதை எஸ்தருக்கு அலங்காரக்‌ கிரீடம்‌ 

அடியோடு மாற்றம்தான்‌. எனினும்‌ நற்பண்புகளில்‌ பிடிவாதமாய்‌ அலங்கார 
வஸ்துக்களை உபயோகிப்பதில்‌ அநேகத்திலும்‌ அடக்கமாயிருந்தாள்‌ (2:15); 
சிங்காசனத்தில்‌ ஏறியும்‌ தன்‌ சிறிய தகப்பனை மறக்கவில்லை (2:20; 4:4); 
கணவனால்‌ காதலிக்கப்பட்டவளாய்‌ அவனது ஜீவனைக்‌ காக்கக்‌ கருவி 
யானாள்‌ (2:22). புருஷனுக்காய்‌ தனது தோற்றத்தில்‌ அக்கரை காட்டி (5:1) 
எப்பொழுதும்‌ அவருக்குப்‌ பிரியமாய்‌ நடந்துகொள்ளப்‌ பிரயாசம்‌ எடுத்தாள்‌ 
(5:4,8). ராஜமேன்மைக்கு வஸ்தியைப்‌ பார்க்கிலும்‌ உத்தமியாக அவள்‌ 
காணப்பட்டதில்‌ ஆச்சரியமொன்றுமில்லை. அழைக்கப்பட்டபோது வரமறுத்த 
வஸ்திக்கும்‌ அழைக்கப்படாதபோது தேவனுக்காய்‌ வைராக்கியம்‌ காட்டின 
எஸ்தருக்கும்‌ எத்தனை வேறுபாடுகள்‌! தேவனுக்குத்‌ தேவை--துணிந்த 
மனைவியர்‌. 


தன்‌ சுயசித்தத்திலும்‌ கணவனுக்கு சுயேச்சை அளித்திருந்தாள்‌ (5:8). 
சூழ்நிலைகள்‌ விகற்பமாயிருந்தபோதும்‌ திரைக்குப்பின்னே தனது தோழியர்‌ 
மத்தியில்‌ யேகோவா தேவனுக்காய்‌ ஆத்தும ஆதாயத்தில்‌ கண்ணோக்க 
மாயிருந்து மூன்று நாட்கள்‌ அல்லும்‌ பகலும்‌ புசியாமலும்‌ குடியாமலுமிருந்து 
தேசத்திற்காய்‌ உபவாசிக்கக்கூடிய ஒரு ஜெபக்குழுவை உருவாக்கி ஊட்டி 
வளர்த்திருந்தாள்‌ (4:16). ஆவிக்குரிய தலைவரின்‌ ஆலோசனைகளை அங்கீ 
கரித்தாள்‌ (4:16). ஆபத்துக்காலத்தில்‌ ஆபத்சகாயமானாள்‌ (4:17). யாருக்குத்‌ 
தெரியும்‌! ஒரு வேளை அவளது உபவாசமும்‌ ஜெபமும்தான்‌ அவளது கண 
வனின்‌ கண்ணிமைகளை கொட்டவொட்டாமல்‌ “எழுதியிருக்கிறதே” அனு 
பவத்திற்கு வழிநடத்தியதோ என்னவோ! (6:1). கணவனை அசைக்க அழு 
கையைக்‌ கையாடாமல்‌ அறைவீட்டு அனுபவத்தை கையாடும்‌ மனைவியர்‌ 
எத்தனை பேர்‌ ? எஸ்தரை கண்ணோக்குங்கள்‌. கணவனின்‌ அகக்கண்களைத்‌ 
திறந்து நல்வழி நடத்த அகங்கார வார்த்தைகளை அள்ளி வீசாமல்‌ அனுதாப 
அன்போடு அணுகும்‌ இரகசியத்தை அறிந்த மனைவியர்‌ எத்தனை பேர்‌ 
(7:3,4). ஜனங்களுக்குள்ளே மகிழ்ச்சியும்‌, களிப்பும்‌, கனமும்‌ உண்டாகும்படி 
(8:16) உலகத்தின்‌ மூலை முடுக்குகளிலுள்ள “அலங்கமில்லாத ஊர்களில்‌ 
குடியிருக்கிற நாட்டுப்புறத்தாரான” அபாத்திரருக்கு விடுதலையின்‌ நற்செய்தி 
விரையட்டுமென வீட்டுப்‌ பொக்கிஷங்கள்‌ விநியோகிக்கப்பட இல்லத்‌ தலை 
வனின்‌ இருதயத்தை இளக்கும்‌ மனைவியர்‌ உண்டோ? (9:19). தனது கண 
வனின்‌ சுற்றத்தார்‌, உறவினர்‌, மற்றவருக்கும்‌ சமாதானமும்‌ உண்மையுமான 
வார்த்தைகளைக்‌ கூறுவாள்‌ (9:31). தேவன்‌ செய்த சகல உபகாரங்களையும்‌ 
மறவாமல்‌ கொண்டாடுவாள்‌ (9:28). “பெரியோர்‌ முதல்‌ சிறியோர்‌ மட்டுமுள்ள 
எல்லா பெண்களும்‌ தங்கள்‌ புருஷரைக்‌ கனம்பண்ணவேண்டும்‌,” “எந்தப்‌ 
புருஷனும்‌ தன்‌ வீட்டுக்குத்‌ தானே அதிகாரியாயிருக்க வேண்டும்‌” என்ற 
சத்தியம்‌ ஒங்கும்படியாய்‌ தானே தாரை ஊதுவியாமல்‌ திரைக்குப்பின்னே 
செயல்படுவாள்‌ (1:20,22. 

தாய்‌ 


இது ஒரு வாழ்நாள்‌ கடன்‌. கணவனுக்கும்‌ பிள்ளைக்கும்‌ நடுவே பறந்து 
இருவருக்கும்‌ மருந்தாகவேண்டும்‌. சட்டைக்கு அலறுவார்‌ கணவர்‌. சாதத்‌ 
திற்கு அங்கலாய்க்கும்‌ பிள்ளை. கடன்‌ செய்யக்‌ கணவனின்‌ கட்டளை. 
கதைசொல்லக்‌ குழந்தையின்‌ கரைச்சல்‌. நுனிக்காலில்‌ ஓடவேண்டும்‌. 
நிதானத்தையும்‌ காக்கவேண்டும்‌. எல்லாரும்‌ எரிச்சலடைந்தாலும்‌ தாய்மட்டும்‌ 
புன்‌ சிரிப்பைக்‌ காக்கவேண்டும்‌. கேட்பதையெல்லாம்‌ வாங்கித்‌ தரவேண்டும்‌. 
ஆனால்‌ வருமானத்தை மீறக்கூடாது. ஆக, காரியத்தின்‌ கடைத்தொகை, 
தாயே கடைசித்துளி பற்பசையை முழு பெலத்தால்‌ நசுக்கி எடுப்பாள்‌. கடைசித்‌ 
தகடு சோப்பினால்‌ நீடிய பொறுமையோடு தேய்ப்பாள்‌, கடைசித்‌ தூசி 
வெளியேறும்வரை கவிழ்த்தின பவுடர்‌ டப்பாவைக்‌ குலுக்குவாள்‌, குலுக்கு 
வாள்‌, குலுக்குவாள்‌. தன்‌ தாய்‌ வீட்டிற்குப்‌ போனாலேயன்றி முட்டையைக்‌ 
கனவிலும்‌ உண்ணமாட்டாள்‌. கடைசியில்‌ படுக்கச்‌ சென்று முதலில்‌ துயிலெ 
முந்தும்‌ பாராட்டப்படாத பிறவி இவள்‌ ஒருத்திதான்‌! 


தனது மூன்று பிள்ளைகளும்‌ இரட்சிக்கப்பட்டு ஊழியம்‌ செய்த பாக்‌ 
கியத்தைக்‌ கண்டு நிம்மதியான நித்திரையடைந்தது மோசேயின்‌ தாயான 
யோகெபெத்‌. தற்செயலாய்‌ நேர்ந்ததோ ? இல்லை, தாயின்‌ செயலால்‌ 
நிகழ்ந்தது. முதலாவதாக தன்‌ பிள்ளைகளுக்கு முன்மாதிரியாக தானே 
தேவனில்‌ முழு நம்பிக்கை வைத்த நல்விசுவாசியாக இருந்தாள்‌ (எபி 11:23). 
வாழ்க்கையின்‌ சவால்களை விசுவாசத்தினாலே சந்தித்தாள்‌. நேரிடும்‌ 
நிலைகளை விதியென நொந்து கதியே என வாழும்‌ அசட்டுத்‌ தாயாக 
அல்ல, பிசாசைப்‌ பகடிபண்ணும்‌ விசுவாசம்‌ உடையவளாயிருந்தாள்‌. ராஜாவின்‌ 
கட்டளைக்குப்‌ பயப்படாமல்‌ தன்‌ குமாரனை நதியின்‌ நீரோட்டத்திற்கு 
ஒப்புக்கொடுக்க மறுத்து ஒளித்துவைத்தாள்‌ (எபி 11:23). தேவ வாக்குத்‌ 
தத்தங்களில்‌ உறுதியாக நின்று அந்தகார சக்திகளை எதிர்க்கும்‌ தைரியத்தைப்‌ 
படிப்பினையாகக்‌ கொள்வோம்‌. அவளது விசுவாசத்தினாலே ஒரு தேசமே 
அடிமைத்தனத்தினின்று விடுதலையானதே! 


சிருஷ்டிப்பின்‌ விவரத்தை பிள்ளைகளுக்கு சிரத்தை எடுத்து போதித்தாள்‌. 
ஆபிரகாம்‌, ஈசாக்கு, யாக்கோபின்‌ வரலாற்றை ஆக்கமாய்‌ ஊட்டினாள்‌. இந்த 
இளம்‌ உள்ளங்களில்‌ விதைக்கும்‌ விபரங்கள்‌ ஒருநாள்‌ தன்‌ குமாரனால்‌ 
எழுதப்பட்டு இகமெல்லாம்‌ புகழும்‌ ஏடுகளாக வெளியாகுமெல 'கனவிலும்‌ 
கணித்திருப்பாளா ? தலைவனாகும்‌ தகுதிக்கு தயாராக்க மோசையை தேவன்‌ 
அவளிடமிருந்து பறித்தபோது தாராளமாய்‌ ஒத்துக்கொண்டு தன்‌ பங்கை 
தத்தம்‌ செய்தாள்‌. இன்று அவள்‌ வேதத்தின்‌ ஏடுகளைப்‌ பாட்டி, சீக்கிரமாய்‌ 
தன்னிடமிருந்து புறஜாதியாரால்‌ பறிமுதலாகப்போகும்‌ தன்‌ சிறுவனுக்கு 
பொறுமையோடு போதித்த வார்த்தைகளை வாசிப்பாளேயானால்‌ அவனோடு 

செலவிட்ட மணிகளையும்‌, அவனுக்காக சிந்திய துளிகளையும்‌, அவனுக்கு 
அஸ்திபாரமிட முழங்கால்‌ நோக நின்ற வேளைகளையும்‌ வீணென்று எண்‌ 
ணாமல்‌ தன்‌ தியாகத்தையும்‌ ஆபத்துக்களையும்‌ ஆதாயமென்பாள்‌. இன்று 
தன்‌ பிள்ளைகளுக்காக நேரம்‌ செலவிட்டு வேதத்தைப்‌ போதிக்க கரிசனை 
யற்ற தாய்‌ ஒருநாள்‌ கணக்கற்ற உபவாசத்தாலும்‌ கண்ணீராலும்‌ கதறுதலாலும்‌ 
கடனடைப்பாள்‌. 


யாட்டி(யும்‌, விதவையும்‌) 


இந்நாட்களை பரம ரயிலேறக்‌ காத்திருக்கும்‌ கனியற்ற ஒட்டுண்ணிக்‌ 
காலமென கருதுவோருமுண்டு. கிஞ்சித்துமல்ல. பெற்றோர்‌ அலுவலகமேற 
பிள்ளைகள்‌ அக்கறையற்று விடப்படும்‌ இன்றைய இல்லத்தில்‌ நகோமியின்‌-- 
“அந்தப்‌ பிள்ளையை எடுத்து, தன்‌ மடியிலே வைத்து, அதை வளர்க்கிற 
தாயானாள்‌” -- ஊழியம்‌ மெச்சத்தக்கதல்லவா ? (ரூத்‌ 4:16). அவள்‌ ஈசாயின்‌ 
வேருக்கு வேரானவள்‌ (ஏசா 11:1; ரூத்‌ 4:17). தங்கள்‌ வம்சவரிசையில்‌ 
வரும்‌ தாவீதுகளுக்கும்‌ தீமோத்தேயுக்களுக்கும்‌ காரணரான பாட்டிமாரை 
தேவன்‌ ஆசீர்வதிப்பாராக (2 தீமோ 1:5). 84 வயதான அன்னாள்‌ என்னும்‌ 
அபிஷேகம்‌ பெற்ற விதவை “இரவும்‌ பகலும்‌ உபவாசித்து, ஜெபம்பண்ணி, 
ஆராதனை செய்துகொண்டிருந்தாள்‌.” அதோடு நின்றாளா ? “யாவருக்கும்‌ 
அவரைக்குறித்துப்‌ பேசினாள்‌.” (லூக்‌ 2:26-38). கணவனோடு வாழும்‌ எந்தப்‌ 
பெண்‌ இரவும்‌ பகலும்‌ உபவாசித்து, ஜெபம்பண்ணி ஆராதனை செய்து 
கொண்டிருக்க முடியும்‌ ? அதுவும்‌ தேவாலயத்தை விட்டு நீங்காமல்‌ யாவ 
ருக்கும்‌ அவரைக்‌ குறித்துப்‌ பேச முடியுமா ? சாரிபாத்தின்‌ விதவை அனுமதி: 
வாங்க அவசரமாய்‌ ஒடாமல்‌ தேவ மனிதனை உபசரித்தாள்‌ (1 இரா 17). 
இன்னொருத்தி தன்‌ ஜீவனத்துக்கு உண்டாயிருந்ததெல்லாம்‌ காணிக்கைப்‌ 
பெட்டியில்‌ போட்டு விட்டாள்‌ (லூக்‌ 21:4). புருஷனையுடையவள்‌ அப்படி 
சுலபமாய்‌ செய்துவிட முடியுமா ? தேவனால்‌ தனக்கு அருளப்பட்ட ஆறுதலி 
னாலே, எந்த உபத்திரவத்திலாகிலும்‌ அகப்படுகிறவர்களுக்குத்‌ தான்‌ ஆறுதல்‌ 
செய்யத்‌ திராணியுள்ளவளான தொற்காளும்‌ ஒரு விதவையாயிருந்திருக்கக்‌ 
கூடும்‌; ஏனெனில்‌ அவள்‌ “தங்களுடனேகூட” இருக்கையில்‌ செய்திருந்த 
அங்கிகளையும்‌ வஸ்திரங்களையும்‌ காண்பித்து அழுது சூழ்ந்து நின்றவர்கள்‌ 
விதவைகளேயாவர்‌ (அப்‌ 9:39). ஒரு விதவையை உயிர்த்தெழச்செய்ய தேவன்‌ 
அவசியமாய்க்‌ கண்டிருப்பாரானால்‌, இளைஞரின்‌ பெலத்தையெல்லாம்‌ 
உறிஞ்சிவிடும்‌ கூட்டங்களையும்‌ முகாம்களையும்‌ நடத்துவதில்‌ மும்முரமாய்‌ 
முனைந்திருக்கும்‌ இன்றைய மார்க்கத்தின்‌ வெற்றிடங்களை நிரப்ப 
விதவைகளால்தான்‌ முடியும்‌ என்பது விளங்குகிறதல்லவா ? 


கதை இங்கே கம்பளிப்‌ பூச்சியாய்‌ முடிந்து வாழ்வில்‌ வண்ணத்துப்‌ பூச்சியாய்‌ 
வெளியாகட்டும்‌. 

2 
மார்‌ கர்த்தர்‌ பக்கம்‌ 


உடை 
பக்தியற்றவள்‌ 
“வேசியின்‌ ஆடையாபரணம்‌” (நீதி 7:10) 
“பெர்னீக்கேயாள்‌ மிகுந்த ஆடம்பரத்துடனே வந்து” (அப்‌ 25:23) 


“அந்தப்‌ பெண்‌ இரத்தாம்பரமும்‌ சிவப்பான ஆடையுந்தரித்து, பொன்னி 
னாலும்‌ இரத்தினங்களினாலும்‌ முத்துக்களினாலும்‌ சிங்காரிக்கப்பட்டு... 


இருந்தாள்‌” (வெளி 17:4) 
புருஷரின்‌ உடைகளை பெண்கள்‌ தரிக்கலாகாது;... அப்படிச்‌ செய்கிறவர்கள்‌ 
எல்லாரும்‌ கர்த்தருக்கு அருவருப்பானவர்கள்‌” (உபா 22:5) 
பக்தியுள்ளவள்‌ 


பெண்களும்‌ தகுதியான வஸ்திரத்தினால்‌ தங்களை அலங்கரிக்க 
வேண்டும்‌” ்‌ (1 தீமோ 2:9) 
“மயிரைப்‌ பின்னி, பொன்னாபரணங்களை அணிந்து, உயர்ந்த 
வஸ்திரங்களை உடுத்திக்கொள்ளுதலாகிய புறம்பான அலங்கரிப்பு 


உங்களுக்கு அலங்காரமாயிராமல்‌” (1 பேது 3:3). 


“நீ குணசாலி என்பதை என்‌ ஜனமாகிய ஊராரெல்லாரும்‌ அறிவார்கள்‌” 
்‌ (ரூத்‌ 3:11) 

மூகம்‌ 
பக்தியற்றவள்‌ 
“முகம்‌ நாணாமல்‌” (நீதி 7:13) 


“யேசபேல்‌...தன்‌ கண்களுக்கு மையிட்டு, தன்‌ தலையை சிங்காரித்துக்‌ 
கொண்டு” (2 இரா 9:30) 


“நீ மிகவும்‌ அழகுள்ளவளாகி, ராஜ்யத்தைச்‌ சுதந்தரிக்கும்‌ சிலாக்கியத்‌ 
தையும்‌ பெற்றாய்‌. நீயோவென்றால்‌ உன்‌ அழகை நம்பி, வேசித்தனம்‌ 


பண்ணினாய்‌” (எசேக்‌ 16:13-15) 
பக்தியுள்ளவள்‌ 
“நாணத்தினாலும்‌... தெளிந்த புத்தியினாலும்‌” (1 தீமோ 2:10) 


“ரெபெக்காளும்‌ தன்‌ கண்களை ஏறெடுத்து ஈசாக்கைக்‌ கண்டபோது 
ஒட்டகத்தை விட்டிறங்கி முக்காடிட்டுக்கொண்டாள்‌” (ஆதி 24:64,65) 


“என்‌ உத்தமியோ ஒருத்தியே;... சந்திரனைப்போல்‌ அழகும்‌, சூரியனைப்‌ 
போல்‌ பிரகாசமும்‌... அருணோதயம்போல்‌ உதிக்கிற இவள்‌... மனமகிழ்ச்சியை 


உண்டாக்கும்‌ என்‌ பிரியம்‌” (உன்‌ 6:9,10; 7:6). 
கண்ணீர்‌ 
பக்தியற்றவள்‌ 
“இதோ அங்கே தம்மூசுக்காக அழுதுகொண்டிருக்கிற பெண்கள்‌ 
உட்கார்ந்திருந்தார்கள்‌”” (எசேக்‌ 8:14) 
பக்தியுள்ளவள்‌ 
“பாவியாகிய ஒரு பெண்‌... பின்னாக நின்று அழுதுகொண்டு அவருடைய 
பாதங்களைத்‌ தன்‌ கண்ணீரினால்‌ நனைத்தாள்‌” (லூக்‌ 7:37,38) 
கற்கள்‌ 
பக்தியற்றவள்‌ 
“கயிறுகளாகிய கைகளையுடைய பெண்ணானவள்‌” (பிர 7:26) 
பக்தியுள்ளவள்‌ 
“சிறுமையானவர்களுக்குத்‌ தன்‌ கையைத்‌ திறந்து, ஏழைகளுக்குத்‌ தன்‌ 
கரங்களை நீட்டுகிறாள்‌” (நீதி 31:20) 

இதயம்‌ 


பக்தியற்றவள்‌ 
“தந்திர மனமுள்ள... பெண்‌ (நீதி 7:10) 
“கண்ணிகளும்‌ வலைகளுமாகிய நெஞ்சமுடைய... பெண்ணானவள்‌” 
(பிர 7:26) 
பக்தியுள்ளவள்‌ 
“அழியாத அலங்கரிப்பாயிருக்கிற... இருதயத்தில்‌ மறைந்திருக்கிற குணம்‌” 
(1 பேது 3:4) 


“நான்‌ நித்திரை பண்ணினேன்‌, என்‌ இதயமோ விழித்திருந்தது; கதவைத்‌ 
தட்டுகிற என்‌ நேசரின்‌ சத்தத்தைக்‌ கேட்டேன்‌” (உன்‌ 5:2) 


௬யாவம்‌ 
பக்தியற்றவள்‌ 
“அடங்காதவள்‌” (நீதி 7:11) 
“யூதித்‌... பஸ்மாத்‌ ஈசாக்குக்கும்‌ ரெபெக்காளுக்கும்‌ மன நோவா 
யிருந்தார்கள்‌” (ஆதி 26:34,35) 


“மீகாள்‌... தாவீது ராஜா கர்த்தருக்கு முன்பாகக்‌ குதித்து, நடனம்‌ 
பண்ணுகிறதைக்‌ கண்டு, தன்‌ இருதயத்திலே அவனை அவமதித்தாள்‌” 


(2 சாமு 6:16) 
“அவள்‌ துக்கப்படும்படியாக, அவளை மிகவும்‌ விசனப்படுத்துவாள்‌” 

(1 சாமு 1:6,7) 

பக்தியுள்ளவள்‌ 
“எல்லாவற்றிலும்‌ அடக்கமுள்ளவளாயிருந்து” (1 தீமோ 2:11) 


“நல்லவர்களும்‌, தங்கள்‌ புருஷருக்குக்‌ கீழ்ப்படிகிறவர்களும்‌”” (தீத்து 2:5) 


“சாராள்‌ ஆபிரகாமை ஆண்டவன்‌ என்று சொல்லி, அவனுக்குக்‌ 


கீழ்ப்படிந்திருந்தாள்‌” (1 பேது 3:6) 
“சாந்தம்‌” (1 பேது 3:4) 
“அவதூறு பண்ணாதவர்கள்‌” (1 தீமோ 3:11) 

பணிவு 
பக்தியற்றவள்‌ 
“அழைத்துவரச்‌ சொன்னபோது, அவள்‌ வரமாட்டேன்‌ என்கிற செய்தி 
எல்லா பெண்களுக்கும்‌ பிரசித்தமானால்‌ அவர்களும்‌ தங்கள்‌ புருஷரைத்‌ 
தங்கள்‌ பார்வையில்‌ அற்பமாய்‌ எண்ணுவார்கள்‌” (எஸ்‌ 1:17) 
“பெண்கள்‌ அவர்களை ஆளுகிறார்கள்‌” (ஏசா 3:12) 
பக்தியுள்ளவள்‌ 


“புருஷன்மேல்‌ அதிகாரஞ்‌ செலுத்த பெண்ணானவளுக்கு... உத்தரவு 
இல்லை... என்னத்தினாலெனில்‌, முதலாவது ஆதாம்‌ உருவாக்கப்பட்டான்‌. 


பின்பு ஏவாள்‌ உருவாக்கப்பட்டாள்‌”” (1 தீமோ 2:12,13) 
“பரிசுத்தவான்‌௧ளுடைய கால்களைக்‌ கழுவி” (1 தீமோ 5:10) 
குணம்‌ 
பக்தியற்றவள்‌ 


“சீயோன்‌ குமாரத்திகள்‌ அகந்தையுள்ளவர்களாயிருந்து, கழுத்தை நெறித்து 
நடந்து, கண்களால்‌ மருட்டிப்பார்த்து, ஒய்யாரமாய்‌ நடந்து தங்கள்‌ கால்களில்‌ 
சிலம்பு ஒலிக்கத்‌ திரிகிறார்கள்‌” (ஏசா 3:16) 


“ராகேல்‌ தான்‌ யாக்கோபுக்குப்‌ பிள்ளைகளைப்‌ பெறாததைக்‌ கண்டு, 
தன்‌ சகோதரியின்மேல்‌ பொறாமைகொண்டு, யாக்கோபை நோக்கி: எனக்குப்‌ 
பிள்ளைகொடும்‌, இல்லாவிட்டால்‌ நான்‌ சாகிறேன்‌ என்றாள்‌” (ஆதி 30:1) 

பக்தியுள்ளவள்‌ 


“அவள்‌ எழுந்திருந்து தரைமட்டும்‌ முகங்குனிந்து, இதோ, நான்‌ என்‌ 
ஆண்டவனுடைய ஊழியக்காரரின்‌ கால்களைக்‌ கழுவத்தக்க பணிவிடைக்‌ 
காரியாகிய அவருடைய அடியாள்‌ என்றாள்‌” (1 சாமு 25:41) 


“அன்னாளுக்கோ பிள்ளை இல்லை... அவள்‌ போய்‌ மனங்கசந்து,, மிகவும்‌ 
அழுது, கர்த்தரை நோக்கி விண்ணப்பம்‌ பண்ணினாள்‌” (1 சாமு 1:2,10) 


தேவ ஊழியரை நடத்தும்‌ முறை 


பக்தியற்றவன்‌ 
“யேசபேல்‌ கர்த்தரின்‌ தீர்க்கதரிசிகளைச்‌ சங்கரித்தாள்‌” (1 இரா 18:4) 

“பக்தியும்‌ கனமுமுள்ள பெண்கள்‌... தங்கள்‌ எல்லைகளுக்குப்‌ புறம்பாக 


அவர்களைத்‌ துரத்திவிட்டார்கள்‌” (அப்‌ 13:50) 
பக்தியுள்ளவள்‌ 

“லீதியாள்‌... எங்களை நோக்கி... என்‌ வீட்டிலே வந்து தங்கியிருங்கள்‌ 
என்று எங்களை வருந்திக்‌ கேட்டுக்கொண்டாள்‌”” (அப்‌ 16:15) 


“நாங்கள்‌ புறப்பட்டுப்‌ போகையில்‌, அவர்களெல்லாரும்‌ மனைவிகளோடுங்‌... 
கூடப்‌ பட்டணத்துக்குப்‌ புறம்பே எங்களை வழிவிட்டனுப்பும்படி வந்தார்கள்‌” 
(அப்‌ 21:5) 


வசனத்திற்குக்‌ எக௱டுக்கும்‌ மதிப்பு 
பக்தியற்றவள்‌ 


“எப்போதும்‌ கற்றாலும்‌ ஒருபோதும்‌ சத்தியத்தை அறிந்து உணராதவர்‌ 
களாயிருக்கிற பெண்பிள்ளைகள்‌” (2 தீமோ 3:7) 


“தீர்க்கதரிசிகளைக்‌ கொலைசெய்து, உன்னிடத்தில்‌ அனுப்பப்பட்டவர்‌ 
களைக்‌ கல்லெறிகிறவளே !” (லூக்‌ 13:34) 


பக்தியுள்ளவள்‌ 


“தினந்தோறும்‌ வேதவாக்கியங்களை ஆராய்ந்து பார்த்ததினால்‌... 
கனம்பொருந்திய... அநேக பெண்களும்‌... விசுவாசித்தார்கள்‌” (அப்‌ 17:11,12) 


“மரியாள்‌... இயேசுவின்‌ பாதத்தருகே உட்கார்ந்து, அவருடைய 


வசனத்தைக்‌ கேட்டுக்கொண்டிருந்தாள்‌” (லூக்‌ 10:39) 
வழிகள்‌ 
பக்தியற்றவள்‌ 
“அவள்‌ கால்கள்‌ வீட்டிலே தரிக்கிறதில்லை. சிலவேளை வெளியிலிருப்பாள்‌, _ 
சிலவேளை வீதியிலிருப்பாள்‌...” (நீதி 7:11,12) 


“அதுவுமல்லாமல்‌, அவர்கள்‌... வீடு வீடாய்த்‌ திரியப்‌ பழகுவார்கள்‌” 
(1 தீமோ 5:13) 


பக்தியுள்ளவள்‌ 
வீட்டில்‌ தரித்திருக்கிறவர்களும்‌” (தீத்து 2:5) 

“அவள்‌ புருஷன்‌... தன்‌ ஆகாரம்‌... தன்‌ வீட்டார்‌... தன்‌ வேலைக்காரிகள்‌... 
தன்‌ வியாபாரம்‌.. அவள்‌ பிள்ளைகள்‌... அவள்‌ கைகளின்‌ பலன்‌” 
(நீதி 31:11,14,15,18,22,28,31) 
தூண்டுதல்‌, ஆலோசணை 
பக்தியற்றவள்‌ 
“தன்‌ மனைவியாகிய யேசபேல்‌ தூண்டிவிட்டபடியே, கர்த்தரின்‌ 
பார்வைக்குப்‌ பொல்லாப்பானதைச்‌ செய்ய, தன்னை விற்றுப்போட்ட 
ஆகாபைப்போல ஒருவனுமில்லை” (1 இரா 21:25) 


“ அவனுடைய மனைவிகள்‌ அவன்‌ இருதயத்தை அந்நிய தேவர்களைப்‌ 
பின்பற்றும்படி சாயப்பண்ணினார்கள்‌” (1 இரா 11:4) 


“தன்‌ மனைவி தன்னோடே சொன்ன வார்த்தைகளை அவனுடைய 
எஜமான்‌ கேட்டபோது... யோசேப்பின்‌ எஜமான்‌ அவனைப்‌ பிடித்து... சிறைச்‌ 
சாலையிலே அவனை ஒப்புவித்தான்‌” (ஆதி 39:19,20) 

பக்தியுள்ளவள்‌ 


“அவன்‌ நியாயாசனத்தில்‌ உட்கார்ந்திருக்கையில்‌, அவனுடைய மனைவி 
அவனிடத்தில்‌ ஆளனுப்பி, நீர்‌ அந்த நீதிமானை ஒன்றும்‌ செய்யவேண்டாம்‌... 
என்று சொல்லச்‌ சொன்னாள்‌” (மத்‌ 27:19) 


“அப்பொழுது தேவன்‌ ஆபிரகாமை நோக்கி... சாராள்‌ உனக்குச்‌ சொல்வ 
தெல்லாவற்றையும்‌ கேள்‌... என்றார்‌” (ஆதி 21:12) 


“அப்பொழுது தாவீது அபிகாயிலை நோக்கி... நீ சொல்லிய யோசனை 
ஆசீர்வதிக்கப்படுவதாக. நான்‌ இரத்தம்‌ சிந்த வராதபடிக்கு நீ தீவிரமாய்‌ 
என்னைச்‌ சந்திக்க வராமல்‌ இருந்தாயானால்‌...” (1 சாமு 25:32-34) 

கற்று, ஒழுக்கம்‌ 
பச்தியற்றவள்‌ 
“தன்‌ இளவயதின்‌ நாயகனை விட்டு” (நீதி 2:16) 
“ அவனுடைய எஜமானின்‌ மனைவி யோசேப்பின்மேல்‌ கண்போட்டு நித்தம்‌ 


நித்தம்‌ யோசேப்போடே இப்படி பேசிக்கொண்டு வந்து... அவனுடைய வஸ்திரத்‌ 
தைப்‌ பற்றிப்‌ பிடித்து என்னோடே சயனி என்றாள்‌” (ஆதி 39:7,10,12) 


“அவள்‌ அவனைப்‌ பிடித்து முத்தஞ்‌ செய்து... வா புருஷன்‌ வீட்டிலே 
இல்லை” ்‌ (நீதி 7:13,18,19) 


21 


“தன்‌ புருஷனுக்குப்‌ பதிலாக அந்நியரைச்‌ சேர்த்துக்கொள்ளுகிற” 
(எசேக்‌ 16:32) 
பக்தியுள்ளவள்‌ 

“தங்கள்‌ புருஷரிடத்தில்‌... அன்புள்ளவர்களும்‌... கற்புள்ளவர்களும்‌”” 

(தீத்து 2:4,5) 


“நீ தரித்திரரும்‌ ஐசுவரியவான்‌௧ளுமான... வாலிபர்களின்‌ பிறகே 
போகாததினால்‌” 


(ரூத்‌ 3:10) 
“அவள்‌ புருஷனுடைய இருதயம்‌ அவளை நம்பும்‌” (நீதி 31:11) 
“என்‌ நேசர்‌ என்னுடையவர்‌, நான்‌ அவருடையவள்‌” (உன்‌ 2:16) 
செயல்கள்‌, ௬றூகூறுப்பு 

பக்தியற்றவள்‌ 
“அவள்‌ தன்‌ வீட்டு வாசற்படியில்‌ உட்கார்ந்து” (நீதி 9:14) 
“சோம்பலுள்ளவர்களாய்‌ மாத்திரமல்ல... வீணலுவற்காரிகளாயும்‌... 
இருப்பார்கள்‌” (1 தீமோ 5:13) 
“சுகஜீவிகளாகிய பெண்களே, நடுங்குங்கள்‌; நிர்விசாரிகளே, 
தத்தளியுங்கள்‌” (ஏசா 32:9-11) 
பக்தியுள்ளவள்‌ 
“தபீத்தாள்‌... நற்கிரியைகளையும்‌ தருமங்களையும்‌ மிகுதியாய்ச்‌ செய்து 
கொண்டுவந்தாள்‌” (அப்‌ 9:36) 
“தேவபக்தியுள்ள பெண்களுக்கு ஏற்றபடியே நற்கிரியைகளினால்‌ 
தங்களை அலங்கரிக்க வேண்டும்‌” (1 தீமோ 2:10) 
“எந்த பெண்களுடைய இருதயம்‌ ஞான எழுப்புதல்‌ அடைந்ததோ, அவர்கள்‌ 
எல்லாரும்‌ வெள்ளாட்டு மயிரைத்‌ திரித்தார்கள்‌” (யாத்‌ 35:36) 

ஒல்லம்‌ 
பக்தியற்றவள்‌ 


“இஸ்ரவேல்‌ ஜாதியான அந்த பெண்ணின்‌ மகன்‌ கர்த்தரின்‌ நாமத்தை 
நிந்தித்து தூஷித்தான்‌... அவன்‌ தாயின்‌ பேர்‌ செலோமித்‌” (லேவி 24:11) 

“என்‌ மகனை ஆக்கித்‌ தின்றோம்‌; மறுநாளில்‌ நான்‌ இவளை நோக்கி, 
நாம்‌ உன்‌ மகனைத்‌ தின்ன அவனைத்‌ தா என்றேன்‌” 


(2 இரா 6:29) 
“புத்தியில்லாத பெண்ணோ தன்‌ கைகளினால்‌ அதை இடித்துப்‌ 
போடுகிறாள்‌ (நீதி 14:1) 
“இலச்சை உண்டுபண்ணுகிறவளோ அவனுக்கு எலும்புருக்கியாயிருக்‌ 
கிறாள்‌” நீதி 12:4) 
பக்தியுள்ளவள்‌ 


“உன்னிலுள்ள மாயமற்ற விசுவாசம்‌... முந்தி உன்‌ பாட்டியாகிய லோவி 
சாளுக்குள்ளும்‌ உன்‌ தாயாகிய ஐனிக்கேயாளுக்குள்ளும்‌ நிலைத்திருந்தது” 


(2 தீமோ 1:4,5) 
“பாலிய பெண்கள்‌... தங்கள்‌ பிள்ளைகளிடத்தில்‌ அன்புள்ளவர்களும்‌”” 
(தீத்து 2:4) 
“புத்தியுள்ள பெண்‌ தன்‌ வீட்டைக்‌ கட்டுகிறாள்‌” (நீதி 14:1)- 
“குணசாலியான பெண்‌ தன்‌ புருஷனுக்குக்‌ கிரீடமாயிருக்கிறாள்‌” 
(நீதி 12:4) 
ஞானம்‌ 
பக்தியற்றவள்‌ 
“புத்தியில்லாதவர்கள்‌... உங்கள்‌ எண்ணெயில்‌ எங்களுக்குக்‌ கொஞ்சங்‌ 
கொடுங்கள்‌, எங்கள்‌ தீவட்டிகள்‌ அணைந்து போகிறதே என்றார்கள்‌” , 
(மத்‌ 25:8) 
“மதியற்ற பெண்‌... ஒன்றுமறியாத நிர்மூடமாயிருக்கிறாள்‌” (நீதி 9:13) 


பக்தியுள்ளவள்‌ 
“புத்தியுள்ளவர்கள்‌... நீங்கள்‌ விற்கிறவர்களிடத்தில்‌ போய்‌, உங்களுக்காக 
வாங்கிக்கொள்ளுங்கள்‌ என்றார்கள்‌” 4 (மத்‌ 25:8) 
“தன்‌ வாயை ஞானம்‌ விளங்கத்‌ திறக்கிறாள்‌” (நீதி 31:26) 


விசுவாசம்‌ 
பக்தியற்றவள்‌ 


“அப்பொழுது அவன்‌ மனைவி அவனைப்‌ பார்த்து: நீர்‌ இன்னும்‌ உம்முடைய 
உத்தமத்தில உறுதியாய்‌ நிற்கிறீரோ ? தேவனைத்‌ தூஷித்து ஜீவனை விடும்‌ 
என்றாள்‌” (யோபு 2:9) 

பக்தியுள்ளவள்‌ 
“விசுவாசத்தினாலே... பெண்கள்‌ சாகக்கொடுத்த தங்களுடையவர்களை 
உயிரோடெழுந்திருக்கப்‌ பெற்றார்கள்‌” (எபி 11:35) 
காணிக்கை 
பக்தியற்றவள்‌ 
“தன்‌ மனைவி அறிய அவன்‌ கிரயத்திலே ஒரு பங்கை வஞ்சித்து வைத்து... 
அவள்‌: ஆம்‌ இவ்வளவுக்குத்தான்‌ என்றாள்‌... கர்த்தருடைய ஆவியைச்‌ 
சோதிக்கிறதற்கு ஒருமனப்பட்டாள்‌”” (அப்‌ 5:2-9) 
பக்தியுள்ளவள்‌ 


“மனப்பூர்வமுள்ள... யாவரும்‌ அஸ்தகடங்கள்‌, காதணிகள்‌, மோதிரங்கள்‌, 
ஆரங்கள்‌ முதலான சகலவித பொன்னாபரணங்களையும்‌ கொண்டுவந்‌ 
தார்கள்‌” (யாத்‌ 35:22) 


முழவு 
பக்தியற்றவள்‌ 
“அப்பொழுது தாமார்‌: தன்‌ தலையின்மேல்‌ சாம்பலை வாரிப்போட்டுக்‌ 
கொண்டு, தான்‌ தரித்திருந்த பலவர்ணமான வஸ்திரத்தைக்‌ கிழித்து தன்‌ 
கையைத்‌ தன்‌ தலையின்மேல்‌ வைத்து, சத்தமிட்டு அழுதுகொண்டு போனாள்‌ 
(2 சாமு 13:19,20) 
பக்தியுள்ளவள்‌ 


“நீங்கள்‌ அடுப்பினடியில்‌ கிடந்தவர்களாயிருந்தாலும்‌, வெள்ளியால்‌ 
அலங்கரிக்கப்பட்ட புறாச்‌ சிறகுகள்‌ போலவும்‌, பசும்பொன்‌ நிறமாகிய அதின்‌ 
இறகுகளின்‌ சாயலாகவும்‌ இருப்பீர்கள்‌” (சங்‌ 68:13) 


நீங்கள்‌ 
“நீங்கள்‌ எந்தமட்டும்‌ இரண்டு நினைவுகளால்‌ குந்திக்‌, குந்தி நடப்பீர்கள்‌ ?”” 
இன்று தெரிந்துகொள்ளுங்கள்‌.” “இரண்டு பெண்கள்‌ ஏந்திரம்‌ அரைத்துக்‌ 


கொண்டிருப்பார்கள்‌; ஒருத்தி ஏற்றுக்கொள்ளப்படுவாள்‌, ஒருத்தி கைவிடப்‌ 
படுவாள்‌” (1 இரா 18:21; யோசு 24:15; மத்‌ 24:41). 

க 
அர்ரோஸ்தல எழுய்யுதலில்‌ வாண்கள்‌ 


எழுப்புதலைக்‌ குறித்து அதிகமாய்ப்‌ பேசி எழுப்புதலை உருவாக்க 
முகாம்களையும்‌ கூட்டங்களையும்‌ நடத்துகிறோம்‌. ஆனால்‌ இவ்வெழுப்புதல்கள்‌ 
சில நாட்கள்‌ மட்டுமே நீடித்துப்‌ பின்‌ செத்துப்போவதேன்‌ ? “உயிர்ப்பியும்‌, ஓ 
கர்த்தாவே” என்ற நமது கூக்குரலுக்கு இரங்கி அவர்‌ நம்மை உயிர்ப்பித்தது 
மெய்தான்‌. ஆனால்‌ இன்றோ முன்னாள்‌ மகிமையில்தானே காலம்‌ கழிக்‌ 
கின்றோம்‌. எழுப்புதல்‌ தொடராதது ஏன்‌ ? தேவன்‌ தமது பங்கை நிறைவேற்றி 
முடித்த இடத்திலேயே நாமும்‌ நின்றுவிட்டோமா ? நாம்‌ செய்ய வேண்டியதை 
தேவன்‌ ஒருபோதும்‌ செய்யமாட்டார்‌. அப்போஸ்தல நடபடிகளில்‌ எழுப்புதலுக்கு 
எண்ணெய்‌ வார்த்ததில்‌ பெண்களின்‌ பங்கை ஆராய்வோம்‌. அவர்கள்‌ மரித்தும்‌ 
இன்றும்‌ பேசுகிறார்கள்‌. 


1. அவர்கள்‌ ஆவியானவரின்‌ அசைவோடு இசைந்து சென்றனர்‌. 


“பரிசுத்த ஆவி உங்களிடத்தில்‌ வரும்போது நீங்கள்‌ பெலனடைவீர்கள்‌,” 
என்று இயேசு வாக்களித்தவுடன்‌ இப்பெண்கள்‌ பரிசுத்த ஆவியின்‌ உபதே 
சத்தைக்‌ குறித்தோ வெளிப்பாடுகளைக்‌ குறித்தோ விவாதித்து நேரத்தை 
வீணடிக்கவில்லை. “நீங்கள்‌” என்பது தங்களையும்தானா என்று விரலை 
நாடியில்‌ வைக்கவுமில்லை. தேவனுடைய ஆசீர்வாதத்தில்‌ தங்கள்‌ பங்கை 
போட்டா போட்டி போட்டுப்‌ பெற்றுக்கொண்டார்கள்‌! தேவன்‌ செய்ய முனைந்த 
காரியத்தில்‌ தாங்கள்‌ விடுபட்டுப்போக விரும்பவில்லை. முதலாவது சகோதரர்‌ 
கள்‌ எப்படித்தான்‌ “பெற்றுக்கொள்ளுகிறார்கள்‌” என்று பார்த்து விட்டுப்‌ பின்பு 
துணியலாம்‌ என்று காத்திராமல்‌ முழு மனதுடன்‌, தடையின்றி, கேள்வியின்றி 
தங்களை அர்ப்பணித்தனர்‌. 


“அங்கே இவர்களெல்லாரும்‌, பெண்களோடும்‌ ... கூட ஒருமனப்பட்டு, 
ஜெபத்திலும்‌ வேண்டுதலிலும்‌ தரித்திருந்தார்கள்‌... பெந்தெகொஸ்தே என்னும்‌ 

நாள்‌ வந்தபோது... அவர்கள்‌ எல்லாரும்‌ பரிசுத்த ஆவியினாலே நிரப்பப்பட்டு 
ஆவியானவர்‌ தங்களுக்குத்‌ தந்தருளின வரத்தின்படியே வெவ்வேறு 
பாஷைகளிலே பேசத்தொடங்கினார்கள்‌” (அப்‌ 1:14; 2:1-4). 


அருமைச்‌ சகோதரியே, எழுப்புதலின்‌ இரகசியம்‌ இதுவே. பரிசுத்த 
ஆவியானவர்‌ ! எழுப்புதலைத்‌ துவங்குகிறவரும்‌ முடிக்கிறவரும்‌ அவரே. நமக்கு. 
வாக்குத்தத்தம்‌ அவரே. உன்னைக்‌ குறித்து யோவேல்‌ ஈராயிரம்‌ ஆண்டுகட்கு. 
முன்னரே தீர்க்கதரிசனம்‌ உரைத்திருக்கிறார்‌, தெரியுமா ? “கடைசி நாட்களில்‌ 
நான்‌ மாம்சமான யாவர்மேலும்‌ என்‌ ஆவியை ஊற்றுவேன்‌. அப்பொழுது 
உங்கள்‌ குமாரத்திகள்‌ தீர்க்கதரிசனஞ்சொல்லுவார்கள்‌; என்னுடைய ஊழியக்‌ 
காரிகள்‌ மேலும்‌ அந்நாளில்‌ என்‌ ஆவியை ஊற்றுவேன்‌. அப்பொழுது அவர்கள்‌ 
தீர்க்கதரிசனம்‌ சொல்லுவார்கள்‌” (அப்‌ 2:16-18). யோவேல்‌ தீர்க்கதரிசனஞ்‌ 
சொல்லலாம்‌, தேவனும்‌ ஆவியை ஊற்றலாம்‌; ஆனால்‌ நீ தீர்க்கதரிசனம்‌ 
சொல்லாவிடில்‌ வட்டம்‌ எப்படி பூர்த்தியாகும்‌ ? உன்னைக்‌ குறித்த தீர்க்க 
தரிசனம்‌ நிறைவேற நீ ஆண்டவரோடு ஒத்துழைக்காவிடில்‌ அத்தீர்க்கதரிசனம்‌ 
நிறைவேறாமலே போகும்‌. “இயேசு... கப்பர்‌ நகூமிலே வந்து வாசம்‌ பண்ணினார்‌: 
ஏசாயா தீர்க்கதரிசியினால்‌ உரைக்கப்பட்டது நிறைவேறும்படி இப்படி நடந்தது” 
(மத்‌ 4:13-16). தம்மைக்‌ குறித்த தீர்க்கதரிசனம்‌ நிறைவேறும்படி இயேசு 
பிதாவோடு ஒத்துழைத்தார்‌. நீ “குமாரத்தியானால்‌” வாக்குத்தத்தம்‌ உனக்கே! 


எழுப்புதலின்‌ துவக்கம்‌ இதுவே. எப்படியாகிலும்‌ இந்த நதியோட்டத்தில்‌ 
பாய்ந்துவிடு. அப்போஸ்தல எழுப்புதல்‌ ஆரம்பமானபோது பிலிப்பு வாலிபனா 
யிருந்திருக்கலாம்‌. பின்பு அவனை நான்கு குமாரத்திகளோடு காண்கிறோம்‌. 
ஆனாலும்‌ அவ்வெழுப்புதல்‌ தொடர்ந்து அடுத்த சந்ததிக்கும்‌ கடந்து வந்தி 
ருந்தது. “தீர்க்கதரிசனஞ்‌ சொல்லுகிற கன்னியராகிய நாலு குமாரத்திகள்‌ 
அவனுக்கு இருந்தார்கள்‌” (அப்‌ 21:8,9). பிலிப்பென்னும்‌ சுவிசேஷகனுடைய 
வீட்டிற்குள்‌ எழுப்புதல்‌ பிரவேசித்தது எங்ஙனம்‌ ? மேலறைப்‌ பேண்‌ தங்‌, 
களனுபவத்தோடு திருப்தியடைந்துவிடாமல்‌ தங்கள்‌ தீவட்டிகளைத்‌ தூக்கிக்‌ 
கொண்டு பிறர்‌ தீவட்டிகளைப்‌ பற்றவைக்கப்‌ பறந்துவிட்டார்கள்‌; பிறரை 
இவ்வனுபவத்திற்குள்‌ வழிநடத்தினார்கள்‌. ஆசீர்வதிக்கப்படுதல்‌ மேன்மை 
தான்‌; ஆனால்‌ பிறரை ஆசீர்வாதத்திற்குள்‌ நடத்துதல்‌ அதினும்‌ மேன்மை. 
தேவன்‌ தமது ஆவியை குமாரத்திகள்‌ மேலும்‌ ஊழியக்காரிகள்‌ மேலும்‌ 
ஊற்றுவார்‌; அப்பொழுது அவர்கள்‌ தீர்க்கதரிசனஞ்‌ சொல்லுவார்கள்‌ என்று 
யோவேல்‌ உரைத்தான்‌. என்ன தீர்க்கதரிசனஞ்‌ சொல்ல வேண்டும்‌ ? தேங்க்‌ 
தமது ஆவியை குமாரத்திகள்‌ மேலும்‌ ஊழியக்காரர்‌ மேலும்‌ சற்றும்‌ 
அப்பொழுது அவர்கள்‌ தீர்க்கதரிசனஞ்‌ சொல்லுவார்கள்‌ என்றுதான்‌! 
யோவேலின்‌ தீர்க்கதரிசனத்தை விசுவாசித்த நீ பரிசுத்த  ஆனிமைம்‌ 
பெற்றுக்கொண்டாய்‌. இப்பொழுது மற்ற குமாரத்திகளும்‌ ஊழியக்காரிகளும்‌ 

உன்‌ தீர்க்கதரிசனத்தை விசுவாசித்து பரிசுத்‌ வியைப்‌ ற்றுக்‌ 
எட்டும்‌. சங்கிலி அறுந்துபோக விட்டுவிபாதே ந்‌ க 
கோர்த்து காரியத்தை கடத்து. பெண்களுக்கு தேவ ஆவி என்ற தீர்க்க 
தரிசனத்தை உரைக்க தேவன்‌ இன்னும்‌ யோவேல்களை அனுப்பப்போவ 
தில்லை. தேவன்‌ ஆவியை ஊற்றுகிறார்‌ என்று போகுமிடமெல்லாம்‌ கூவி 
பெண்களை இவ்வுன்னத அனுபவத்திற்குள்‌ நடத்தும்‌ தேவனின்‌ யோவேல்கள்‌ 
நாம்தானே! 


2, அவர்கள்‌ விசுவாசிகளோடு இணைந்து நின்றனர்‌. 


இந்தப்‌ பெண்கள்‌ தைரியமாக தங்களை “விசுவாசிகள்‌” என்னும்‌ கூட்டத்‌ 
தாரோடு இணைத்துக்‌ கொண்டார்கள்‌. அவர்கள்‌ தலையைக்‌ கொடுத்துதான்‌ 
தீர்மானம்‌ எடுக்க வேண்டியிருந்தது. ஏனெனில்‌ அந்நாட்களில்‌ அது அபாய 
கரமான காரியம்‌. பொதுமக்களின்‌ பார்வைக்கும்‌ கொடூரமானவர்களில்‌ சீற 
லுக்கும்‌ தங்களை ஆளாக்கினர்‌. “மற்றவர்களில்‌ ஒருவரும்‌ அவர்களுடனே 
சேரத்‌ துணியவில்லை. ஆகிலும்‌ ஜனங்கள்‌ அவர்களை மேன்மைப்படுத்தி 
னார்கள்‌. திரளான புருஷர்களும்‌ பெண்களும்‌ விசுவாசமுள்ளவர்களாகி 
கர்த்தரிடமாக அதிகமதிகமாய்ச்‌ சேர்க்கப்பட்டார்கள்‌” (5:13,14). இந்த விநோத 
கூட்டத்தைச்‌ சேரத்‌ துணியாதவர்கள்‌ இருந்தனர்‌. இந்தப்‌ பெண்களோ 
“துணிந்தவர்கள்‌.” 


அருமையான சகோதரியே, தேவனின்‌ கடைசி கால எழுப்புதல்‌ திட்டத்தில்‌ 
பங்கடைய விரும்பினால்‌ பக்கத்தில்‌ நின்று பயனில்லை. பந்தய சாலைக்குள்‌ 
குதிக்க வேண்டும்‌. தேவன்‌ வரைந்த கோட்டிற்கு வெளியே நின்றால்‌ அவர்‌ 
எப்படி உன்னைப்‌ பயன்படுத்த முடியும்‌ ? அவருடைய கரங்களுக்குள்‌ ஓடிவந்து 
அவர்‌ சித்தம்‌ செய்ய ஆமென்‌ சொல்‌. கிறிஸ்துவினுடைய சரீரத்தின்‌ பிற. 
அவயவங்களோடு இணைந்துகொண்டால்தானே அவரால்‌ இயக்கப்பட 
முடியும்‌ ? 


“அவர்களில்‌ சிலரும்‌ பக்தியுள்ள கிரேக்கரில்‌ திரளான ஜனங்களும்‌ கனம்‌ 
பொருந்திய பெண்களில்‌ அனேகரும்‌ விசுவாசித்து, பவுலையும்‌ சீலாவையும்‌ 
சேர்த்துக்கொண்டார்கள்‌ ” (17:4). “சிலர்‌ அவனைப்‌ பற்றிக்கொண்டு, விசுவாசி 
களானார்கள்‌. அவர்களில்‌ தாமரி என்னும்‌ பேருள்ள ஒரு பெண்ணும்‌, இவர்‌ 
களுடனே வேறு சிலரும்‌ இருந்தார்கள்‌” (17:34). இந்தத்‌ தெருப்பிரசங்கிகளைச்‌ 
சேர்ந்துகொள்ள அந்தஸ்தோ, மதிப்போ அவர்களுக்குத்‌ தடையாயில்லை. 
“தனம்‌ பொருந்திய” பெண்களும்‌ சேர்ந்துகொண்டார்கள்‌. இந்தக்‌ கூட்டு 
அமைப்பினால்‌ கிறிஸ்து தம்மை வெளிப்படுத்துவதற்கு ஒரு சரீரம்‌ இருந்தது. 
ஆகவே “மற்ற யாவருக்கும்‌ மிகுந்த பயம்‌ உண்டாயிற்று” (5:11). 

3. அவர்கள்‌ கிறிஸ்துவின்‌ ஆளுகைக்கு அடிபணிந்தனா்‌. 


அப்போஸ்தல உபதேசத்தில்‌ கிறிஸ்துவின்‌ ஆளுகைக்கு அடிபணிதலில்‌ 
முதற்படி கிறிஸ்துவின்‌ கட்டளையாகிய தண்ணீர்‌ ஞானஸ்நானம்‌. அது யூதன்‌ 
ஒருவனுக்கு தனது யூதப்‌ பிறப்பையும்‌ சில சமயம்‌ தன்‌ குடிமதிப்புரிமைகளையும்‌ 
சிலாக்கியங்களையும்‌ விட்டுக்கொடுப்பதாகும்‌. வீட்டுத்‌ தலைவனாகிய 
கணவனுக்கோ, தகப்பனுக்கோ அது சற்று சுலபமே. ஆனால்‌ கணவன்‌ அல்லது 
தகப்பனுடைய அதிகாரத்தின்‌ கீழிருக்கும்‌ ஒரு பெண்‌ கிறிஸ்துவின்‌ ஆளு 
கைக்குக்‌ கீழ்படிவதென்றால்‌ சொந்த வீட்டிலேயே தன்‌ பிறப்புரிமைகளையும்‌, 
ஐக்கியத்தையும்‌, சிலாக்கியத்தையும்‌ விட்டுக்கொடுக்கத்‌ தேவைப்படலாம்‌. 
எழுப்புதல்‌ தீப்பொறி சமாரியாவில்‌ விழுந்தவுடனே பெண்கள்‌ துணிந்து 
விட்டனர்‌. “தேவனுடைய இராஜ்யத்துக்கும்‌ இயேசு கிறிஸ்துவினுடைய 
நாமத்துக்கும்‌, ஏற்றவைகளைக்‌ குறித்து, பிலிப்பு பிரசங்கித்ததை அவர்கள்‌ 
விசுவாசித்தபோது, புருஷரும்‌ பெண்களும்‌ ஞானஸ்நானம்‌ பெற்றார்கள்‌” 
(அப்‌ 8:12). இந்தக்‌ கீழ்ப்படிதல்‌ தொடர்ந்து ஆசீர்வாதங்களைப்‌ பெற 
அவர்களுக்குப்‌ பலகணிகளத்‌ திறந்துவிட்டது. கீழ்ப்படிதல்‌ வானத்தின்‌ 
பலகணிகளைத்‌ திறந்துவிடும்‌. 


4. அவர்கள்‌ ஆத்தும ஆதாயத்திற்குத்‌ தங்களை அற்பணித்தனர்‌. 


ஆண்கள்‌ மட்டுமல்ல பெண்களும்‌ ஆத்தும ஆதாயத்தில்‌ தீவிரமாயிருந் 
தனர்‌. அப்படியிராவிடில்‌ சவுல்‌ பெண்களைப்பற்றி அக்கறை காட்டியிருக்கவே 
மாட்டான்‌. “சவுல்‌ வீடுகள்தோறும்‌ நுழைந்து புருஷரையும்‌ பெண்களையும்‌ 
இழுத்துக்கொண்டுபோய்‌, காவலில்‌ போடுவித்து சபையை பாழாக்கிக்‌ 
கொண்டிருந்தான்‌. சிதறிப்‌ போனவர்கள்‌ எங்குந்திரிந்து, சுவிசேஷ வசனத்தைப்‌ 
பிரசங்கித்தார்கள்‌” (8:34). இன்றைய சமுதாயத்தில்‌ சபை-இல்லம்‌-பெண்கள்‌ 
என்ற பதங்கள்‌ சம்பந்தபட்டதாகத்‌ தெரியவில்லை. ஆனால்‌ புதிய ஏற்பாட்டு 
எழுப்புதலில்‌ வீடும்‌ பெண்களும்‌, சபையின்‌ சாந்தும்‌ செங்கல்லுமாயிருந்தனர்‌. 
சபையைப்‌ பாழாக்க சவுல்‌ சபைக்குச்‌ செல்லாமல்‌ வீடுகள்தோறும்‌ நுழைந்‌ 
தான்‌. இரகசியத்தை அறிந்தவன்‌ ! சபையை செயலற்றதாக்க வேண்டுமானால்‌ 
ஆண்களை மட்டுமின்றி சபையில்‌ விறுவிறுப்பாய்‌ பெண்களை உறுப்பினராகச்‌ 
சேர்த்து வந்த பெண்களையும்‌ கைது செய்தால்தான்‌ காரியமாகுமெனக்‌ 
கண்டுகொண்டான்‌. “வீடுகள்தோறும்‌” பெண்கள்‌! எத்தனை ஆத்தும 
ஆதாயகிகள்‌ இருந்திருப்பர்‌! பெண்களை விட்டுவைக்க சவுல்‌ பயந்ததில்‌ 
வியப்பொன்றுமில்லை. எழுப்புதலின்‌ ஆரம்ப அணு ஒவ்வொரு வீட்டுப்‌ 
பெண்ணின்‌ கையில்தான்‌ இருந்தது. இன்றுமட்டும்‌ ஒவ்வொரு வீட்டுப்‌ 
பெண்ணும்‌ ஆத்தும ஆதாயகியாயிருப்பாளானால்‌, எழுப்புதல்‌ தீ மங்குமோ ? 
சிதறடிக்கப்பட்டபோது எங்கும்‌ திரிந்து பிரசங்கித்தனர்‌! சந்தைகளில்‌-- 
கத்தரிக்காய்‌ வாங்கும்போது, வீடுகளில்‌--உதவி செய்யும்போது, வேலைத்‌ 
தலங்களில்‌, போதித்த பள்ளிகளில்‌! 

பெண்கள்‌ தங்கள்‌ குடும்பத்தின்‌ இரட்சிப்பில்‌ பெரிதும்‌ அக்கறை காட்டினர்‌! 
லீதியாள்‌ தான்‌ விசுவாசித்தபோது தன்‌ குடும்பமும்‌ அந்த அனுபவத்திற்குள்‌ 
வரச்செய்தாள்‌ (16:14,15). பவுல்‌ தீமோத்தேயுவின்‌ மாயமற்ற விசுவாசத்தைக்‌ 
குறித்து, “அந்த விசுவாசம்‌ முந்தி உன்‌ பாட்டியாகிய லோவிசாளுக்குள்ளும்‌ 
உன்‌ தாயாகிய ஐனிக்கேயாளுக்குள்ளும்‌ நிலைத்திருந்தது” (2 தீமோ 1:5) 
என்று பிற்பாடு எழுதுவதுபோல, பெண்களே விசுவாசக்‌ கடத்திகளாயி 
ருந்தனா. 


பொறுமையும்‌ மனதுருக்கமும்‌ ஏராளமாய்த்‌ தேவைப்பட்ட கடின பகுதிகள்‌ 
சில, பெண்களின்‌ பொறுப்பில்‌ விழுந்தன. அதையும்‌ அவர்கள்‌ ஒரு சவாலாக 
எடுத்துச்‌ சாதித்து காட்டினர்‌. அப்படிப்பட்ட ஒரு சீஷியே நற்கிரியைகளையும்‌ 
தருமங்களையும்‌ மிகுதியாய்ச்‌ செய்துவந்த தொற்காள்‌ (9:36). “கிரியை” 
என்னும்‌ அடி எடுத்தால்‌ பணப்பையை எடுக்கவேண்டுமே என்று நற்செய்தி 
அறிவிப்போடு நின்று விடுகிற நாம்‌ எவ்வளவு பின்னே நிற்கிறோம்‌ 2 எழுப்புதல்‌ 
என்னும்‌ மடை திறந்து ஒடுகையில்‌ மனமின்மை என்னும்‌ தடை விழுந்து 
வெள்ளத்தை அடைத்துவிட்டது விந்தையோ ? “திக்கற்ற பிள்ளைகளும்‌ 
விதவைகளும்‌ படுகிற உபத்திரவத்திலே அவர்களை விசாரிக்கிறது, ... பிதா 
வாகிய தேவனுக்கு முன்பாக மாசில்லாத சுத்தமான பக்தியாயிருக்கிறது! 
(யாக்‌ 1:27). 


8. அவர்கள்‌ ஜெபிக்கும்‌ பணியைச்‌ சிரமேற்கொண்டனர்‌ 


ஜெபத்தின்‌ கர்ப்பத்தில்‌ உதித்து, கூப்பிய கரங்களால்‌ ஊட்டி வளர்க்கப்‌ 
படுவதே எழுப்புதல்‌. புதிய ஏற்பாட்டுப்‌ பெண்மணிகள்‌ ஜெபத்தில்‌ ஒழுங்கும்‌ 
கிரமமுமாயிருந்ததினால்தான்‌ பேதுரு சிறைச்சாலையிலிருந்து விடுதலை 
யானவுடனே அந்த நடுநிசி வேளையிலும்‌ அவர்கள்‌ எங்கேயிருப்பார்கள்‌ 
என்று நிச்சயித்து, அங்கே மரியாளின்‌ வீட்டில்‌--அவர்களைச்‌ சரியாய்க்‌ 
கண்டுபிடிக்கவும்‌ முடிந்தது. 12:17இலிருந்து சகோதரர்‌ அங்கேயில்லை என்று 
அறிந்துகொள்ளுகிறோம்‌. அவர்கள்‌ ஊக்கமாய்‌ மட்டுமல்ல, தளராமலும்‌ 
ஜெபித்துக்கொண்டிருந்தனர்‌. சிலநாட்களுக்கு முன்புதான்‌ யாக்கோபுக்காக 
ஜெபித்தனர்‌. அவனோ பட்டயத்திற்கு இரையானான்‌ (12:2). அதே கொலை 
காரன்‌ கையில்‌ பேதுருவும்‌ சிக்கினதால்‌ பேதுருவின்‌ விதியை எண்ணிக்‌ 
கலங்கியிருந்திருப்பர்‌. ஆனாலும்‌ தங்கள்‌ கடமையை சிரமேற்கொண்டு 
ஜெபித்தனர்‌. தாங்கள்‌ எதிர்பார்த்ததற்கு மிகவும்‌ அதிகமாகவே அவர்களது 
உத்தமத்தை தேவன்‌ கனம்பண்ணினான்‌. அற்புதத்தைக்‌ கண்டுகளித்து 
எழுப்புதலையும்‌ பரவச்செய்ய சூழ்நிலையினின்று கண்களை மறைத்து 
கிரமமாய்‌ ஜெபிப்பது எத்தனை அவசியம்‌ ! 

6. அவர்கள்‌ ஆர்வத்தோடு வேதத்தை ஆராய்ந்தனர்‌ 


அவர்கள்‌ வெறுமனே பிரசங்கத்தைக்‌ கேட்டு, களித்து, குறிப்பெடுத்து 
காற்றோடு விட்டுவிடவில்லை. “அந்தப்‌ பட்டணத்தார்‌ மனோவாஞ்சையாய்‌ 
வசனத்தை ஏற்றுக்கொண்டு, காரியங்கள்‌ இப்படியிருக்கிறதா என்று தினந்‌ 
தோறும்‌ வேதவாக்கியங்களை ஆராய்ந்து பார்த்ததினால்‌... கனம்பொருந்திய 
கிரேக்கரில்‌ அநேக பெண்களும்‌ புருஷர்களும்‌ விசுவாசித்தார்கள்‌” (17:11,12). 
எழுப்புதல்‌ மலர்ந்ததற்கு இதுவே காரணம்‌. எப்போதும்‌ கற்றாலும்‌ ஒருபோதும்‌ 
தேறாத பெண்பிள்ளைகள்‌ கூட்டத்தைச்‌ சேர்ந்தவர்களல்ல இவர்கள்‌ (2 
தீமோ 3:7). 


பெண்கள்‌ அனுதினமும்‌ வேதவாக்கியங்களை ஆராயாததினால்‌ இன்று 
வரும்‌ குழப்படிகளை என்னென்று சொல்வது! அநேக பெண்மணிகளின்‌ 
உபதேசங்கள்‌ பிரசங்கிகள்‌ மாற மாற மாறிக்கொண்டே இருப்பதினால்‌ வீட்டில்‌ 
பிரிவினை, குடும்பத்தில்‌ பிரிவினை, சபையிலும்‌ பிரிவினை. வேத வாக்கியங்‌ 
களில்‌ ஒர்‌ எழுப்புதலை இன்றே நமக்கு தேவன்‌ கட்டளையிட்டால்‌ எவ்வளவு 
நன்மையாயிருக்கும்‌! 


ஆக்கில்லாவும்‌ அவனது மனைவி பிரிஸ்கில்லாளும்‌ கிலவுதியுராயனால்‌ 
ரோமாபுரியை விட்டு வெளியேற்றப்பட்ட ஒரு யூதத்‌ தம்பதியினர்‌ (18:2). 
இந்தப்‌ பிரிஸ்கில்லாள்‌ தன்‌ புருஷனோடு வேலைசெய்து, ஜெப ஆலயத்திற்குச்‌ 
சென்று, விருந்தினரை உபசரித்து, அவர்களோடு சரளமாகப்‌ பழகும்‌ முற்‌ 
போக்கு சுபாவமுடையவள்‌. “கர்த்தருடைய மார்க்கத்திலே உபதேசிக்கப்பட்டு, 
ஆவியில்‌ அனலுள்ளவனாகக்‌ கர்த்தருக்கு அடுத்தவைகளைத்‌ திட்டமாகப்‌ 
போதகம்பண்ணி, ஜெப ஆலயத்தில்‌ தைரியமாகப்‌ பேசின” அப்பொல்லோவை 
அழைத்து வந்து அவனுக்கு இவர்களிருவரும்‌ தேவனுடைய மார்க்கத்தை 
“அதிக திட்டமாய்‌” விவரித்துக்‌ காண்பித்தார்கள்‌ (18:25,26). ஆக்கில்லா 
வேத வியாக்கியானம்‌ செய்யும்போது பிரிஸ்கில்லாளும்‌ கூடவே இருந்து 
நல்ல குறிப்புகளைக்‌ கொடுத்து தன்‌ பங்கை நிறைவேற்றியிருப்பாள்‌. 
எத்தனையாய்‌ வேதவாக்கியங்களை ஆராய்ந்திருந்தால்‌ அத்தனையாய்ப்‌ 
பங்கெடுத்திருப்பாள்‌ ! அவளை மட்டும்‌ சந்தித்தால்‌ ஆசாபாசமாகக்‌ கைகுலுக்கி 
அரவணைத்துக்கொள்வேன்‌. 


7. அவர்கள்‌ உதவியாயிருந்து உபசரணை செய்தனர்‌. 

“லீதியாள்‌ என்னும்‌ பேருள்ள ஒரு பெண்‌... நீங்கள்‌ என்னைக்‌ 
கர்த்தரிடத்தில்‌ விசுவாசமுள்ளவளென்று எண்ணினால்‌, என்‌ வீட்டிலே வந்து 
தங்கியிருங்கள்‌ என்று எங்களை வருந்திக்‌ கேட்டுக்கொண்டாள்‌” (16:15). 


அவர்கள்‌ சிறைச்சாலையிலிருந்துப்‌ புறப்பட்டு லீதியாளிடத்திற்குபோய்‌, 

சகோதரரைக்‌ கண்டு, அவர்களுக்கு ஆறுதல்‌ சொல்லிப்‌ போய்விட்டார்கள்‌” 
(16:40). “பெபேயாள்‌... அநேகருக்கும்‌ எங்களுக்குங்கூட ஆறுதலாயிருந்தாள்‌.. 
கிறிஸ்து இயேசுவுக்குள்‌ என்‌ உடன்‌ வேலையாட்களாகிய பிரிஸ்கில்லாள்‌ 
ஆக்கில்லா” (ரோமர்‌ 16:1-3). “ஆக்கில்லாவும்‌ பிரிஸ்கில்லாளும்‌ தங்கள்‌ 
வீட்டிலே கூடுகிற சபையோடுங்கூட கர்த்தருக்குள்‌ உங்களை மிகவும்‌ வாழ்த்து 
கிறார்கள்‌” (1 கொரி 16:19). ஜெப ஆலயங்கள்‌ தங்கள்‌ கனத்த கதவுகளை 
எழுப்புதல்‌ அலைகள்‌ உட்பிரவேசிக்க முடியாதபடி இழுத்து அடைத்ததும்‌ 
அது நிரம்பிப்‌ பொங்கி, புரண்டு ஓடும்படி பெண்கள்‌ தங்கள்‌ வீட்டுக்‌ 
கதவுகளைத்‌ திறந்து விட்டனர்‌! 


8. அவர்கள்‌ இரத்த சாட்சிகளாயினர்‌. 


எழுப்புதல்‌ முளைத்தெழும்படியாகத்‌ தங்கள்‌ சகோதரரோடுங்கூட பெண்‌ 
களும்‌ மண்ணில்‌ விதைக்கப்பட்டார்கள்‌. பரிசுத்த ஆவியின்‌ அனுபவத்தில்‌ 
ஆவலோடு பங்கெடுத்தவர்கள்‌ இதில்‌ பின்வாங்க முடியுமா? ஏனெனில்‌. 
“பரிசுத்த ஆவி உங்களிடத்தில்‌ வரும்போது நீங்கள்‌ பெலனடைந்து... எனக்கு 
இரத்த சாட்சிகளாயிருப்பீர்கள்‌” (மூலப்‌ பதம்‌) என்கிறார்‌ இயேசு. சவுலே 
சாட்சி பகருகிறான்‌: “நான்‌ இந்த மார்க்கத்தாராகிய புருஷரையும்‌ பெண்‌ 
களையும்‌ கட்டி, சிறைச்‌ சாலைகளில்‌ ஒப்புவித்து, மரணபரியந்தம்‌ துன்பப்‌ 
படுத்தினேன்‌” (22:4). . 


“ததவைத்‌ தட்டும்‌ சத்தம்‌ கேட்டுத்‌ திறந்தவுடன்‌ சவுலையும்‌ அவன்‌ 
சேவகரையும்‌ கண்ட பெண்ணின்‌ இருதயம்‌ எப்படியாக படபடத்திருக்கும்‌ 
என்று ஒருமுறை உணரும்‌ அனுபவம்‌ வேண்டும்‌, ஆண்டவரே! பிள்ளையை 
மட்டும்‌ விட்டுவிடு என அவள்‌ கதறிய அலறல்‌ ஒருமுறை எங்கள்‌ காதில்‌ 
விழச்செய்யும்‌, ஆண்டவரே! ஒரு பிள்ளை அழ, ஒன்று விரல்‌ சப்பி நிற்க, 
ஒன்று அவள்‌ சேலையை பற்றியிழுக்க, மிருகங்களால்‌ தரதரவென்று இழுத்துச்‌ 
செல்லப்படுவதைக்‌ கண்டு செய்வதறியாது திகைத்து நிற்கும்‌ பிள்ளைகளை 
ததும்பும்‌ கண்ணீர்‌ வழியே கண்ட அலுங்கிய அவளது இறுதித்‌ தரிசனத்தை 
ஒருமுறை காணச்செய்யும்‌, ஆண்டவரே! சேவகர்‌ கையில்‌ விழும்‌ மானச்‌ 
சிதைவை எம்மனம்‌ புரிந்துகொள்ளச்‌ செய்யும்‌, ஆண்டவரே! நாங்கள்‌ 
பலியாகாவிடில்‌ எழுப்புதல்‌ சரித்திரம்‌ முழுமைபெறாது என்பதை மறந்து 
விடாதிருக்கச்‌ செய்யும்‌, ஆண்டவரே! 


்‌ “பத்‌ ்‌ க்‌ ண்ணீராய்‌ 
“தியாகம்‌ என்னும்‌ தோட்டத்திலே இரத்தத்தைத்‌ தண்ணார்‌ 
எற்றி ன எழுப்புதல்‌ என்னும்‌ மலர்‌ மலராது. ஆண்டவரே, எங்கள்‌ 
இரத்தத்தின்‌ கிரயத்திலே எழுப்புதல்‌ துவங்கித்‌ தொடரும்‌ படியாக எஙகள்‌ 


இரத்த சாட்சிகளாக ஏற்றுக்கொள்வீராக !" 

4 
எழுப்புதல்‌ தீமணைய்று 


புதிய ஏற்பாட்டுச்‌ சரித்திரத்தில்‌ பெண்கள்‌ எழுப்புதல்‌ ஊக்கிகளாக 
மட்டுமல்ல, எழுப்புதல்‌ கொல்லிகளாகவும்‌ பெரும்பங்கு வகித்துள்ளனர்‌ 
என்பதை கண்‌ கலங்கக்‌ காணலாம்‌. துளிர்த்து வரும்‌ சபையில்‌ முதல்‌ 
பிரச்னையே ஒரு பெண்ணைப்‌ பின்னணியில்‌ கொண்டது என்பது 
துக்கத்திற்குரியது. புதிய ஏற்பாட்டை அலசி எழுப்புதல்‌ கொல்லிகளைக்‌ 
கண்டுபிடிப்போமானால்‌ நாம்‌ அவற்றினின்று தப்புவதற்கு ஏதுவாக 
பக்திவிருத்தியடையலாம்‌. 


7. பண ஆசை 


அப்போஸ்தல நடபடிகளின்‌ எழுப்புதல்‌ கட்டுரையை அரித்த முதல்‌ 
கரையான்‌ “தியாகம்‌” என்னும்‌ போர்வை போர்த்து வந்த பண ஆசையே! 


“அனனியா என்னும்‌ பேருள்ள ஒருவனும்‌, அவனுடைய மனைவியாகிய 
சப்பீராளும்‌ தங்கள்‌ காணியாட்சியை விற்றார்கள்‌, தன்‌ மனைவி அறிய 
அவன்‌ கிரயத்திலே ஒரு பங்கை வஞ்சித்து வைத்து, ஒரு பங்கைக்‌ கொண்டு 
வந்து, அப்போஸ்தலருடைய பாதத்திலே வைத்தான்‌... அவனுடைய மனைவி 
நடந்ததை அறியாமல்‌ உள்ளே வந்தாள்‌. பேதுரு அவளை நோக்கி: நிலத்தை 
இவ்வளவுக்குத்தானா விற்றீர்கள்‌, எனக்குச்‌ சொல்‌ என்றான்‌. அவள்‌: ஆம்‌, 
இவ்வளவுக்குத்தான்‌ என்றாள்‌. பேதுரு அவளை நோக்கி: கர்த்தருடைய 
ஆவியைச்‌ சோதிக்கிறதற்கு நீங்கள்‌ ஒருமனப்பட்டதென்ன ?... என்றான்‌” 
(அப்‌ 5:1-10). 


இத்தனை பயங்கரமான மரணத்‌ தண்டனையைப்‌ பெற அது எத்தனைத்‌ 
துணிகரமான பாவமாயிருந்திருக்க வேண்டும்‌! முதலாவது பண ஆசை. 

ஆவியும்‌ ஆத்துமாவும்‌ பிரிக்கப்படவில்லை. “காணிக்கை! என்றது ஆவி; 
“காசு என்றது ஆத்துமா. சமரசத்தில்‌ இரண்டுமே கைகூடிற்று. முடிவு- 
சாவு! “சுகபோகமாய்‌ வாழ்கிறவள்‌ உயிரோடே செத்தவள்‌.” வாழ்வில்‌ 
சாவளிக்கும்‌ மகிமை பணத்தையே சாரும்‌. 


இரண்டாவதாக, கர்த்தருடைய ஆவியைச்‌ சோதிக்கிறதற்குத்‌ தன்‌ 
கணவனோடு உடன்பட்ட குற்றம்‌. இந்நிலைகளில்‌ தன்‌ குடும்பத்தின்மேல்‌ 
வரக்கூடிய தேவ கோபாக்கினையைத்‌ திருப்புவது மனைவியின்‌ பொறுப்பு. 
தன்‌ கணவனுக்கு வாழ்வாகாமல்‌ சாவாகி “நான்‌ ஏவாளின்‌ சகோதரி” என்று 
நிரூபித்துவிட்டாள்‌. தன்‌ கணவனுடன்‌ நித்திய ஜீவனாகிய கிருபைக்கு தான்‌ 


உடன்‌ சுதந்திரவாளி என்பதை மறந்து அவனுடன்‌ நித்திய மரணத்திற்குள்‌ 
வழுக்கி விழுந்துவிட்டாள்‌. 


வரிசையில்‌ மூன்றாவது மாய்மாலம்‌. உண்மை என்னவென்றால்‌ 
எல்லோரையும்‌ போல்‌ தாங்களும்‌ “எல்லாவற்றையும்‌” விற்று நற்பெயர்‌ வாங்க 
வேண்டுமென்பதுதான்‌. எல்லாரும்‌ தியாகம்‌ செய்யும்போது தாங்கள்‌ மட்டும்‌ 
வெள்ளாடுகளாக நிற்க முடியுமா ? என்ன நினைப்பார்கள்‌ ? தாங்களும்‌ தியாகம்‌ 
செய்ய விரும்பினர்‌. துரதிர்ஷ்டவசமாக ஆவி மட்டுமே உற்சாகமுள்ளதா 
யிருந்தது; மாம்சமோ பெலவீனமாயிருந்தது. மாம்சத்தின்‌ ஆலோசனைக்குத்‌ 
தலையசைத்து ஒரே கல்லில்‌ இரண்டு மாங்காய்‌ அடிக்க முற்பட்டனர்‌. 
தங்களுக்கும்‌ கொஞ்சம்‌ வைத்துக்கொள்ளலாம்‌; அதே சமயத்தில்‌ சபையில்‌ 
நல்ல பெயரும்‌ பெற்றுக்கொள்ளலாம்‌ என்ற நப்பாசை. “இல்லை” என்ற 
உள்ளத்தின்‌ வாய்மையை “ஆம்‌” என்று வாய்‌ பொய்மையாக்கின மாத்திரத்தில்‌ 
அடி விழுந்தது. ஆலயத்தின்‌ முன்வரிசையில்‌ மின்விளக்கடியில்‌ அலங்காரமாய்‌ 
அமர்ந்திருக்கும்‌ டாக்டர்‌ ஜிகைல்கள்‌ பலர்‌ மெய்யாகவே நமது எழுப்புதல்களைப்‌ 
பட்சிக்கும்‌ மிஸ்டர்‌ ஹைடுகளாக இருளில்‌ நடமாடித்திரிகின்றனர்‌! 


நான்காம்‌ காரியம்‌ பொய்‌. தியாகியான அர்பணித்த விசுவாசிதான்‌. இல்லை 
என்று சொல்லவில்லை. ஆனால்‌ சொற்ப பண ஆசை ஒட்டிக்கொண்டு 
விட்டதே. என்ன செய்வது? பரிசுத்த ஆவியினிடத்தில்‌ பொய்‌ சொல்லும்படி 
“சாத்தான்‌ அவர்கள்‌ இருதயத்தை நிரப்பினான்‌.” சொற்ப உடைப்பு சாத்தான்‌ 
உனக்குள்‌ வந்து உன்னை “நிரப்ப” வழிவகுக்கிறது. ஒரு பொய்யை மறைக்க 
ஒன்பது பொய்‌ என்பது சரிதானே. அப்போஸ்தலரிடம்‌ சொல்லப்பட்ட 
பொய்யானாலும்‌ தேவன்‌ அதைத்‌ தம்மிடம்‌ சொல்லப்பட்டதாகவே கருதுகிறார்‌. 
“நீ மனுஷரிடத்தில்‌ அல்ல, தேவனிடத்தில்‌ பொய்‌ சொன்னாய்‌.” தவன்‌ 
நியமித்த தலைவரிடம்‌ சொல்லும்‌ பொய்‌ தேவனிடமே சொல்லப்பட்டப்‌ பொய்‌. 
கவனமாயிருப்போம்‌! 

“பண ஆசை எல்லாத்‌ தீமைக்கும்‌ வேராயிருக்கிறது” என்ற வார்த்தை 
எல்லா அங்கீகரிப்புக்கும்‌ பாத்திரமானது. சப்பீராளைத்‌ தன்‌ கணவனுடைய 
பாவத்திற்கு உடந்தையாக்கி, கர்த்தருடைய ஆவியானவரைச்‌ சோதிக்கச்‌ 
செய்து, நாடகமாடவைத்து, பொய்‌ பித்தலாட்டக்காரியாக்கி முடிவில்‌ மரணத்தை 
ஊதியமளித்தது! சிறிய பண ஆசையோடு கூடிய பெரிய காணிக்கை 
எழுப்புதலின்‌ நடுவில்‌ உன்னை மரணமடையச்செய்யும்‌! “வாலிபர்‌ உள்ளே 
வந்து, அவள்‌ மரித்துப்‌ போனதைக்‌ கண்டு, அவளை வெளியே எடுத்துக்‌ 
கொண்டுபோய்‌, அவளுடைய கணவனண்டையிலே அடக்கம்‌ பண்ணினார்‌ 
கள்‌,” விழிப்பாகி வாழ்க்கையில்‌ வளர்ந்துள்ள பண ஆசையெனும்‌ களையைப்‌ 
பிடுங்கி சுத்திகரித்தாலொழிய வாலிப சமுதாயம்‌ உன்னைத்‌ தூக்கித்‌ 
தூரவைத்து விட்டு நீ காண வேண்டிய எழுப்புதலைக்‌ கண்டுகளிக்கும்‌. 


2. முறுமுறுப்பு 


அடுத்த வலிய எழுப்புதல்கொல்லி முறுமுறுப்பு என்றே சொல்லலாம்‌. 
தாங்கள்‌ கவனிக்கப்படவில்லையென்று எண்ணிய விதவைகள்‌ கூட்டமொன்று 
வளர்ந்து வந்த சபையின்‌ வளத்தைக்‌ கெடுத்தது. அவர்களது. முறுமுறுப்பு 
உயரத்‌ தவழ்ந்து உச்சியை எட்டினபோது அப்போஸ்தலர்‌ அதை விசாரித்து 
சரிப்படுத்தினர்‌. 


(அவருடைய நாமத்துக்காக அவமானமடைய சந்தோஷப்பட்ட) 
“அந்நாட்களிலே, சீஷர்கள்‌ பெருகினபோது, கிரேக்கரானவர்கள்‌, தங்கள்‌ 
விதவைகள்‌ அன்றாடக விசாரணையில்‌ திட்டமாய்‌ விசாரிக்கப்படவில்லை 
யென்று எபிரெயருக்கு விரோதமாய்‌ முறுமுறுத்தார்கள்‌” (அப்‌ 6:1). 


எழுப்புதல்‌ குழுவில்‌ ஆயிரத்தில்‌ ஒருவராகத்‌ தேவன்‌ நம்மைத்‌ 
தெரிந்தெடுத்திருக்கும்பொழுது, தனிப்பட்டவிதத்தில்‌ நாம்‌ கவனிக்கப்படாமல்‌ 
போவது குறித்து நாம்‌ வருந்துவது நியாயமாகத்‌ தோன்றுகிறது. அந்தப்‌ 
பெண்களின்‌ பிரச்னை அன்றாடக தேவைதான்‌. அப்போஸ்தலருக்கோ 
பிரச்னைகள்‌ பல நூறு. “நாமல்லவோ அப்போஸ்தலருக்கு உதவி ஜெபித்து 
தாங்கவேண்டும்‌” என்று சற்றே உணர்ந்திருப்பார்களானால்‌ பெண்கள்‌ தங்கள்‌ 
தேவையை மறந்து ஆறுதல்‌ அடைந்திருப்பர்‌. மற்றுமொரு குற்றச்சாட்டு-- 
அவர்கள்‌ தங்களை எபிரெயப்‌ பெண்களோடு ஒப்பிட்டுக்‌ குறைப்பட்டதனால்‌ 
தான்‌. சபையென்னும்‌ பொதுப்பந்தலடியில்‌ வந்தபின்‌ “தங்கள்‌” விதவைகள்‌ 
என்று வேறு பிரிந்து நின்றது அவர்கள்‌ குற்றமல்லவோ ? 


இன்றையச்‌ சூழலிலும்‌ அடிக்கடி இதே குழப்பத்தைக்‌ காணலாம்‌. நடுவில்‌ 
எழுப்பதல்‌ தீ பற்றியெரியும்போது கரையில்‌ கட்டைகள்‌ புகைய ஆரம்பிக்‌ 

கின்றன. எழுப்புதலை விட்டு வெகுதொலைவில்‌, மறக்கப்பட்டவர்களாக, 
முக்கியத்துவம்‌ அற்றவர்களாக நம்மைக்‌ கருதுகிறோம்‌. யாராவது நம்மைத்‌ 
தட்டிக்கொடுத்து உற்சாகப்படுத்த வேண்டுமென்று எதிர்பார்க்கிறோம்‌. 
அப்படியானால்‌ பெரும்‌ பொறுப்பைச்‌ சுமப்போரின்‌ கதியென்ன ? தட்டிக்‌ 
கொடுத்து உற்சாகமூட்டி, அவர்கள்‌ கைகளைத்‌ திடப்படுத்துவது நமது கடமை 
யல்லவா ? ஜாதி, இனம்‌, பணம்‌, பார்வை என்ற மனத்தாங்கல்கள்‌ நுழைந்து 
விடுகின்றன. நாம்‌ அசட்டை செய்யப்பட்டு பிறர்‌ கவனிக்கப்படுகின்றனர்‌ 
என்று எண்ணுகிறோம்‌. பிரியமானவர்களே, பிசாசின்‌ பொய்யை நம்பி 
கர்த்தருக்குள்‌ மகிழ்ச்சியாயிருப்பதை இழந்துபோகாதிருப்போமாக. ஒவ்வொரு 
கரித்துண்டும்‌ எரியும்‌ பிழம்பானாலொழிய எழுப்புதல்‌ தீ புகை மண்டிவிடும்‌. 


3. எதிர்ப்பு 


அறிவிக்கப்பட்ட இடத்தில்‌ மழைகொட்டும்‌ வானிலை அறிக்கையல்ல 
எழுப்புதல்‌ விவகாரம்‌. அது எதிர்பாராத மனிதன்‌ மூலமாய்‌ எதிர்பாராத விதத்தில்‌ 
எதிர்பாராத இடத்தில்‌ விண்ணை விட்டிறங்கும்‌ மின்னல்‌. நம்பற்கரிய 
காரியங்கள்‌ நிகழக்கூடும்‌. 


அப்போஸ்தலர்‌ 13:49,50ஐ வாசிக்க. தங்களை விடுவிக்க மேசியா வருவார்‌ 
என்று யூதர்‌ காத்திருக்கின்றனர்‌. யூதருக்கு இராஜாவாக இயேசு பிறக்க 
வேண்டுமென்று ஜெபித்துக்‌ கொண்டிருக்கின்றனர்‌. ஆனால்‌ இங்கே வந்த 
இடத்தில்‌ பேசட்டும்‌ என்று தேவாலயத்தில்‌ இடமளித்தால்‌, பவுல்‌ என்ற 
வழுக்கைத்தலை குள்ளன்‌, “இந்த இயேசு ஏற்கனவே மாட்டுக்‌ கொட்டகையில்‌ 
பிறந்து, சிலுவையில்‌ மரித்து, கல்லறையிலிருந்து உயிரோடு வந்துவிட்டார்‌ 
என்று பிதற்றுகிறான்‌. இவரா தங்கள்‌ இராஜா? புறஜாதியாரும்‌ சுவிசேஷத்தைக்‌ 
கேட்டு மேசியாவை ஏற்றுக்கொள்ள அழைப்பு விடுக்கிறான்‌. சீ, இருக்கவே 
இருக்காது. புறஜாதியார்‌ பக்கத்தில்‌ உட்காருவதா ? வேடிக்கையாயிருக்கிறதே. 
மேசியா வந்தால்‌ யூத இராஜ்யத்தை திரும்ப அளித்து புறஜாதியாரை துரத்தி 
யடிக்க வேண்டுமே.” பத்தாம்பசலிக்‌ கொள்கைகள்‌ புதுப்பிரசங்கியாரால்‌ 
தூக்கி எறியப்படுகின்றன. தன்‌ கொள்கையைத்‌ திணிக்கப்‌ பழைய ஏற்பாட்டு 
வசனங்களைத்‌ திருக்குவதுபோல்‌ தோன்றுகிறது. பரவுமுன்னே புதைத்துவிட 
வேண்டும்‌ இக்கொள்கையை! 


யூதருக்குத்‌ தாங்கமுடியாத திடீர்‌ அதிர்ச்சி. “பக்தியும்‌ கனமுமுள்ள. 
பெண்களையும்‌... எடுத்துவிட்டு, பவுலையும்‌ பர்னபாவையும்‌ துன்பப்படுத்தும்படி 
செய்து, தங்கள்‌ எல்லைகளுக்குப்‌ புறம்பாக அவர்களைத்‌ துரத்திவிட்டார்கள்‌.” 
கர்த்தருடைய தெய்வீக சந்திப்பை கண்சொருகிப்‌ போனவர்களாய்‌ இழந்து 
போயினரே! 

பிரியமானவர்களே, பூமிமேல்‌ தேவன்‌ கடைசி முறையாய்‌ அசைவாடு 
கின்றார்‌. புலன்புரியாத காரியங்கள்‌ நடைபெறுகின்றன. தலை வணங்கி 
“என்‌ மேலும்‌ அசைவாடும்‌, கர்த்தாவே” என்று பணிந்துகொள்ளுவோம்‌. 
நான்‌ பிடித்த முயலுக்கு மூன்றே கால்‌ என்று ஒற்றைக்‌ காலில்‌ நிற்க வேண்டாம்‌. 
தேவன்‌ நமது மூளை வரம்பைக்‌ கடந்து செயல்படக்கூடும்‌. அவர்‌ புதுமைப்‌ 
பிரசித்தர்‌. “இதோ, நான்‌ ஒரு புதிய காரியத்தைச்‌ செய்கிறேன்‌” என்கிறார்‌. 
சகல ஜனங்களாலும்‌ கனம்‌ பெற்ற நியாய சாஸ்திரியாகிய கமாலியேலின்‌ 
ஆலோசனையை ஏற்றுக்கொள்வோமாக. “இந்த மனுஷருக்கு நீங்கள்‌ செய்யப்‌ 
போகிறதைக்‌ குறித்து எச்சரிக்கையாயிருங்கள்‌... இந்த மனுஷருக்கு ஒன்றுஞ்‌ 
செய்யாமல்‌ இவர்களை விட்டுவிடுங்கள்‌. இந்த யோசனையும்‌ இந்தக்‌ கிரி 
யையும்‌ மனுஷரால்‌ உண்டாயிருந்ததானால்‌ ஒழிந்துபோம்‌; தேவனால்‌ உண்டா 
யிருந்ததேயானால்‌, அதை ஒழித்துவிட உங்களால்‌ கூடாது; தேவனோடே 
போர்செய்கிறவர்களாய்க்‌ காணப்படாதபடிக்குப்‌ பாருங்கள்‌” (அப்‌ 5:34-39). 


தேவனுடைய பலத்த காற்று உங்கள்‌ சபை, ஜெபஅறை, ஐக்கியங்களின்‌ 
ஜன்னலைத்‌ திறந்து வல்லமையாய்‌ வீசும்போது அதிர்ச்சியுற்று ஜன்னலை 
இறுக மூட ஏவப்படுவீர்களானால்‌--பொறுங்கள்‌--தேவனோடே போர்ச்‌ 
செய்கிறவர்களாய்க்‌ காணப்படாதபடிக்குப்‌ பாருங்கள்‌! 


4. விபசாரம்‌ 


தனதருமை கொரிந்து சபையினருக்குள்‌ விபசாரமா ? செய்தியைக்‌ கேட்ட 
பவுலுக்கு மின்விசையால்‌ தாக்கப்பட்டதைப்‌ போன்ற மலைப்பு! அதுவும்‌ 
“பிரசித்தமாய்ச்‌ சொல்லப்படுகிறது!” சபையின்‌ பெருமை மனந்திரும்புதலை 
மறுத்தது. சபையில்‌: முன்னணி வகிப்பவனோ, பெரும்புள்ளியோ ? பவுல்‌ 
இடைபட வேண்டியதாயிற்று (1 கொரி 5:1). 


சபையில்‌ ஒருவன்‌ கண்ணோடு கண்‌ காதல்மொழி பேசியபோது இந்தத்‌ 
திருமதி என்ன செய்துகொண்டிருந்தாள்‌ என்பதுதான்‌ என்‌ கேள்வி. அவள்‌ 
பலாத்காரம்‌ பண்ணப்படவில்லையே. இருவரும்‌ மனப்பூர்வமாய்‌ இணைந்து 
செயல்பட்ட விவகாரம்தானே. பெண்கள்‌ தங்களுக்கு 50% அல்லது கூடுதல்‌ 
பொறுப்புண்டு என்று உணரவேண்டும்‌. நமது நடை, உடை, பாவனை-ஏன்‌ 
ஒரு சிறு பார்வையும்‌ கூட -- சபையின்‌ பரிசுத்தத்தைப்‌ பாதிக்கும்‌ என்பதை 
மனதில்‌ இறுத்துவோம்‌. நமது குழு நம்மால்‌ எவ்விதம்‌ பாதிக்கப்படுகிறது ? 
கற்பற்ற வாழ்க்கைக்கும்‌ ஒழுங்கீனத்திற்கும்‌ தாங்கள்‌ பலியாகிவிட்டதாகக்‌ 
கூறி பிசாசு பெண்களை வஞ்சித்து, தாங்களே அதற்குத்‌ தூண்டுகோல்கள்‌ 
என்பதை மறக்கச்‌ செய்கிறான்‌. வேதமோ இருபாலரையுமே குற்றமுள்ளவர்‌ 
களாகக்‌ கணிக்கிறது. “புருஷனுக்கு விவாகம்‌ பண்ணப்பட்ட பெண்ணோடே 
ஒருவன்‌ சயனிக்கக்‌ கண்டுபிடிக்கப்பட்டால்‌, அந்த பெண்ணோடே சயனித்த 
மனிதனும்‌ அந்த பெண்ணும்‌ இருவரும்‌ சாகவேண்டும்‌” (உபா 22:22; லேவி 
20:11). 


36 


இதனால்‌ விடுதலையோடு பேசிப்‌ பழக முடியாதே என்று எள்ளளவும்‌ 
எண்ண வேண்டா. பவுல்‌ தீமோத்தேயுவுக்கு அறிவுறுத்துவது போல இளைய 
வாலிபரைக்‌ குமாரரைப்போலவும்‌ மூத்த வாலிபரை சகோதரரைப்‌ போலவும்‌ 
“எல்லாக்‌ கற்புடன்‌” பாவிக்கக்கடவோம்‌ (1 தீமோ 5:1,2). மகனோடும்‌ 
சகோதரனோடும்‌ பழகுமளவு சுதந்திரம்‌ இருந்தாலும்‌ தேவனுக்குரிய 
பரிசுத்தமும்‌ இருக்கவேண்டும்‌. எழுப்புதல்‌ சரித்திரங்கள்‌ பல வீழ்ச்சிக்கு 
விபசாரத்தையே சுட்டிக்காட்டும்‌. தேவமக்களுக்கு இதுவே கண்ணி என்று 
அறிந்த பிலேயாம்‌ இஸ்ரவேலின்‌ வீழ்ச்சிக்குப்‌ பெண்களையே பயன்படுத்‌ 
தினான்‌. எழுப்புதலை அணைத்துப்‌ போட பிசாசின்‌ கருவிகளாகாதிருப்போமாக. 
இக்கண்ணிக்குத்‌ தப்பித்துக்கொள்ள சில குறிப்புகள்‌ உதவும்‌. 


அ) சோதிக்கப்பட்டவுடனே விழித்துக்கொண்டு அந்த சகோதரனுடன்‌ 
தனிப்பட்ட வீண்‌ சம்பாஷணைகளைத்‌ தவிர்க்க வேண்டும்‌. அவரது 
சிந்தனையைத்‌ தூண்டிவிடக்கூடிய சாதாரண சிறு வார்த்தையும்‌ தேவை 
இல்லை. 


ஆ) அழகோ, நிலையோ (திருமணமானவரோ, ஆகாதவரோ), வயதோ 
விபசாரத்திற்கு வழிநடத்தும்‌ இச்சையென்னும்‌ பாவத்திற்குத்‌ தடையாகா. 


இ) பேச்சிலும்‌ நடவடிக்கைகளிலும்‌ அவரைவிட்டுத்‌ தூர விலகுவதினால்‌ 
அவரது மனம்‌ புண்படுமே என்ற பயம்‌ வேண்டா. இருதயத்தின்‌ ஓரத்தில்‌ 
ஒதுங்கியிருக்கும்‌ அவரைக்‌ குறித்த மிருது எண்ணங்களைக்‌ கடினப்படுத்திக்‌ 
கொள்ளுங்கள்‌. இது அன்பின்மையா? இல்லை. இதுவே தேவனுக்கு 
முன்பாகப்‌ பரிசுத்தமுள்ளதும்‌ குற்றமில்லாததுமான அன்பு. 


ஈ) அவரைத்‌ தவிர்ப்பதினால்‌ சில நன்மைகளை இழக்க நேரிடலாம்‌. 
இழந்தாலும்‌ பரவாயில்லை. பரிசுத்த இழப்பைக்‌ காட்டிலும்‌ பெரிய இழப்பு 
வேறு ஒன்றுமில்லை. 


௨) உங்களுடைய அஸ்திபாரமே ஆடுமானால்‌ உங்கள்‌ பிரச்னையை 


உங்கள்‌ கணவனிடம்‌ பகிர்ந்துகொள்ளுதல்‌ உங்களுக்குக்‌ கூடுதல்‌ 
பாதுகாவலை அளிக்கும்‌. 


நம்முடைய பெலவீன உருவம்‌ இன்னதென்று நாம்‌ ஒத்துக்கொண்டு 
பொல்லாச்‌ சத்துருவின்‌ கண்ணிகளுக்கு எச்சரிக்கையாயிருப்போம்‌. 


/ 


5, கணவன்மேல்‌ அதிகாரம்‌ 


கர்த்தருடைய வசன வரம்பிற்குள்‌ கட்டுப்பட்டிருக்குமானால்‌ பெண்களுக்கு 
விடுதலை நல்லதுதான்‌. இயேசுவின்‌ நாட்களில்‌ பெண்கள்‌ யூதக்‌ கொள்கை 

களால்‌ கட்டப்பட்டு ஆண்களால்‌ மிதிக்கப்பட்டி ருந்தனர்‌. சமுதாயத்தில்‌ ஏற்ற 
இடம்‌ அளிக்கப்படாமல்‌ ஓரத்தில்‌ ஒதுக்கப்பட்டிருந்தனர்‌. கிறிஸ்துவோ 
அவர்களை அங்கீகரித்து, விடுவித்து சமுதாயத்தில்‌ ஏற்ற இடமளித்தார்‌. 
இந்த “ஆணென்றுமில்லை பெண்ணென்றுமில்லை” தத்துவம்‌ சபையில்‌ 
உபதேசிக்கப்பட்டபோது சில பெண்கள்‌ அதைத்‌ தவறாய்ப்‌ புரிந்துகொண்ட 
வர்களாகத்‌ தங்களை கிறிஸ்து அளித்த இடத்திற்கு உயர்த்தியதோடு. 
நில்லாமல்‌ அதற்கு மேலும்‌ ஏறத்‌ துணிந்தனர்‌. அதனால்‌ சபையில்‌ கேள்வி 
கேட்கவும்‌, விவாதிக்கவும்‌, கூச்சலிடவும்‌, வீட்டில்‌ கணவன்‌ மேல்‌ அதிகாரம்‌ 
செலுத்தவும்‌ துணிந்தனர்‌. 


இந்த விடுதலை கரை மீறுமானால்‌ எழுப்புதலைக்‌ கறைபடுத்தும்‌. 
பெண்ணுக்கு பாதுகாவல்‌ ஆண்‌. அவரது போதனை அல்லது ஆதிக்கமாகிய 
குடையின்‌ கீழ்‌ இல்லாவிடில்‌ அவள்‌ பிசாசின்‌ வஞ்சனைகளுக்கு. 
ஆளாகிவிடுகிறாள்‌. தோட்டத்தில்‌ துவங்கிய தொல்லையிது. முதல்‌ மனுஷி 
குடைக்கு வெளியே தலைநீட்டி தன்‌ கணவனுக்காய்‌ தீர்மானமெடுத்ததினால்‌. 
வந்த வினை. மனுஷனிடத்தில்‌ போனால்‌ உசிதமாய்ப்‌ பதிலளிப்பான்‌ என்றுதான்‌ 
பிசாசும்‌ தந்திரமாய்‌ பெண்ணிடம்‌ சென்றான்‌. சுலபமாய்‌ வஞ்சித்தான்‌. 
மனிதனுக்கு அன்றே மரணம்‌ நியமிக்கப்பட்டதால்தான்‌ எழுப்புதல்‌ அவசிய 
மாயிற்று. எழுப்புதல்‌ வளர, வளர, வஞ்சிக்கிற ஆவிகளும்‌ பிசாசின்‌ 
உபதேசங்களும்‌ பெருகும்‌. நமது பாதுகாவலுக்காகவும்‌ எழுப்புதலுக்காகவும்‌ 
எண்ணையூற்றும்படி நாம்‌ சபை அல்லது ஐக்கியத்தின்‌ தலைமைக்கு 
கீழ்ப்பட்டிருக்க வேண்டும்‌. உபதேசத்திற்கடுத்த காரியங்களை விவாதிப்பதோ 
வீட்டில்‌ கணவனோடு பிடிவாதமாகப்‌ போராடுவதோ நமக்கு தகாது. 


“சபைகளில்‌ உள்ள பெண்கள்‌ பேசாமலிருக்கக்கடவர்கள்‌; பேசும்படிக்கு 
அவர்களுக்கு உத்தரவில்லை; அவர்கள்‌ அமர்ந்திருக்க வேண்டும்‌. வேதமும்‌ 
அப்படியே சொல்லுகிறது. அவர்கள்‌ ஒரு காரியத்தை கற்றுக்கொள்ள 
விரும்பினால்‌, வீட்டிலே தங்கள்‌ புருஷரிடத்தில்‌ விசாரிக்கக்கடவர்கள்‌; 
பெண்கள்‌ சபையிலே பேசுகிறது அயோக்கியமாயிருக்குமே” (1 கொரி 
14:34,35). 


“உபதேசம்‌ பண்ணவும்‌, கணவன்மேல்‌ அதிகாரஞ்‌ செலுத்தவும்‌, பெண்‌ 
ணானவளுக்கு நான்‌ உத்தரவு கொடுக்கிறதில்லை; அவள்‌ அமைதலாயிருக்க 
வேண்டும்‌. என்னத்தினாலெனில்‌, முதலாவது ஆதாம்‌ உருவாக்கப்பட்டான, 
பின்பு ஏவாள்‌ உருவாக்கப்பட்டாள்‌. மேலும்‌ ஆதாம்‌ வஞ்சிக்கப்படவில்லை. 
பெண்ணானவளே வஞ்சிக்கப்பட்டு மீறுதலுக்கு உட்பட்டாள்‌. ... ஆவியானவர்‌ 
வெளிப்படையாய்ச்‌ சொல்லுகிறபடி, பிற்காலங்களிலே சிலர்‌ வஞ்சிக்கிற 
ஆவிகளுக்கும்‌ பிசாசின்‌ உபதேசங்களுக்கும்‌ செவிகொடுத்து, விசுவாசத்தை 
விட்டு விலகிப்போவார்கள்‌” (1 தீமோ 2:12-14; 4:1). 

ஆனால்‌ பலர்‌ ஆராதனையிலோ வேதபாடங்களிலோ எவ்விதப்‌ பங்குமே 
எடுக்காத மறுகோடிக்குச்‌ சென்றுவிடுகின்றனர்‌. வேதமோ ஆவியின்‌ 
வாங்களை வெளிப்படுத்த நமக்குத்‌ தேவையான விடுதலை அளிக்கிறது. 


குமாரர்‌ களித்திருக்க குமாரத்திகள்‌ “உம்‌'மென்றிருப்பதை தேவன்‌ 
விரும்புவாரோ ? | 


அருமைச்‌ சகோதரியே, பாராட்டை எதிர்பார்த்து நில்லாதே. உலகம்‌ 
உனக்குத்‌ தருவதெல்லாம்‌ சோர்பூட்டும்‌ சொற்கள்தான்‌. உலகம்‌ உன்‌ 
வரங்களையும்‌ தாலந்துகளையும்‌ கண்டுகொள்ள மறுக்கும்‌ ஆனால்‌ சோர்ந்து 
போகாமல்‌ கிரியை செய்‌. முன்னேறு. சபையில்‌ செயலாற்றுதல்‌ சரியல்ல 
என்று பெண்கள்‌ எண்ணினதினாலே சபை அனேக ஞானப்பெண்மணிகளின்‌ 
வரங்களையும்‌, அனுக்கிரகங்களையும்‌ இழந்துவிப்டது. தவறிழைத்துவிட்டால்‌ 
பயப்படாதே; திருத்திக்கொள்ள ஆயத்தமாயிறு. தேவன்‌ உன்னை வைத்த 
இடத்தில்‌ நிதானமாயிருந்து எழுப்புதலைப்‌ பரவச்செய்‌. 


6. பிரியினைகள்‌ | 


கடைசியாக பெண்கள்‌ தங்களுக்குள்‌ பிரிவினைகளுக்கு இடமளித்த 
தினால்‌ எழுப்புதலுக்கு இடையூறாயினர்‌ என்று காண்கிறோம்‌. அவர்கள்‌ 
ஒருமனப்படும்படி பவுல்‌ போதிக்கிறார்‌. “கர்த்தருக்குள்‌ ஒரே சிந்தையாயிருக்க 
எயோதியாளுக்கும்‌ சிந்திகேயாளுக்கும்‌ புத்தி சொல்லுகிறேன்‌” (பிலி 4:2). 
நேரடியாய்ப்‌ பவுல்‌ அவர்களுக்குப்‌ புத்தி சொல்லியிருப்பார்‌; பிலிப்பியை விட்டுப்‌ 
போனபின்பும்‌ அவர்களது மனவேற்றுமை தொடர்கிறதென்று கேள்விப்பட்டு 
கடிதம்‌ மூலம்‌ சமாதானத்திற்கேதுவாக முயற்சி செய்கிறார்‌. சாதாரண ஒரு 
சச்சரவாயிருந்திருக்காது. ஏனெனில்‌, அது மூப்பர்களால்‌ முடியாமற்போகவே 
தான்‌ பிரதான அப்போஸ்தலன்‌ தலையிடுமளவிற்கு வந்திருந்தது. 


நமது சிறு கோட்பாடுகளைப்‌ பிடித்துக்கொண்டு “வேறுபிரிதல்‌” என்ற 
பெயரில்‌ ஒற்றுமையைத்‌ தியாகம்‌ செய்வது சுலபம்‌; ஆனால்‌ நமது சீ 
கோட்பாடுகளைத்‌ தியாகம்‌ செய்து ஒருமனப்பாட்டைக்‌ காத்துக்கொள்வ 
தற்கோ அதிக முதிர்ச்சியும்‌, ஆழமான அர்ப்பணிப்பும்‌, மிகுந்த தாழ்மையும்‌ 
தேவை. ஒரு கூட்டம்‌ இந்தச்‌ சகோதரியைச்‌ சேர, மறுகூட்டம்‌ அந்தச்‌ 
சகோதரியைச்‌ சேர இறுதியில்‌ பிரிவினை என்னும்‌ சிறுநரி எழுப்புதலை 
விழுங்கிவிடும்‌ பெருநரியாக வளர்ந்துவிடுகிறது. அற்பமாய்‌ சொற்பமாயல்ல, 
திரளாய்ப்‌ பெய்யும்படி நம்மை விட்டுக்கொடுத்து அரவணைக்கும்‌ சிந்தை 
யுடனே ஒருமனப்பாட்டைக்‌ காத்துக்கொள்வோம்‌. 

ரல 


த 
பாளையர்‌ வேதம்‌ 


தன்‌ பாவங்களை மறைக்கிறவள்‌ வாழ்வடைய மாட்டாள்‌. அவைகளை 
அறிக்கை செய்து விட்டுவிடுகிறவளோ இரக்கம்‌ பெறுவாள்‌. (நீதி 28:13) 


நீங்கள்‌ தேவனுடைய ஆலயமாயிருக்கிறீர்களென்றும்‌, தேவனுடைய 
ஆவி உங்களில்‌ வாசமாயிருக்கிறாரென்றும்‌ அறியாதிருக்கிறீர்களா ? 
ஒருத்தி தேவனுடைய ஆலயத்தை கெடுத்தால்‌ அவளை தேவன்‌ 
கெடுப்பார்‌; தேவனுடைய ஆலயம்‌ பரிசுத்தமாயிருக்கிறது; நீங்களே 
அந்த ஆலயம்‌. (1 கொரி 3:16,17) 


வேசித்தனத்திற்கு விலகியோடுங்கள்‌. மனுஷி செய்கிற எந்த பாவமும்‌ 
சரீரத்திற்குப்‌ புறம்பாயிருக்கும்‌; வேசித்தனஞ்‌ செய்கிறவளோ தன்‌ 
சுயசரீரத்திற்கு விரோதமாய்ப்‌ பாவஞ்‌ செய்கிறாள்‌. (1 கொரி 6:18) 


உங்களில்‌ ஒருத்தி தன்‌ நாவை அடக்காமல்‌, தன்‌ இருதயத்தை வஞ்சித்து, 
தன்னைத்‌ தேவபக்தியுள்ளவளென்று எண்ணினால்‌ அவளுடைய 
தேவபக்தி வீணாயிருக்கும்‌. (யாக்‌ 1:26) 


நாடை அடக்க ஒரு மனுஷியாலும்‌ கூடாது; அது அடங்காத பொல்லாங்‌ 
குள்ளதும்‌, சாவுக்கேதுவான விஷம்‌ நிறைந்ததுமாயிருக்கிறது. துதித்தலும்‌ 
சபித்தலும்‌ ஒரே வாயிலிருந்து புறப்படுகிறது. என்‌ சகோதரிகளே, ' 
இப்படியிருக்கலாகாது. (யாக்‌ 3:8-10) 


6. ஒருத்தி சொல்‌ தவறாதவளானால்‌ அவள்‌ பூரணப்‌ பெண்ணும்‌, தன்‌ 


சரீரமுழுவதையும்‌ கடிவாளத்தினால்‌ அடக்கிக்கொள்ளக்‌ கூடியவளு 
மாயிருக்கிறாள்‌. (யாக்‌ 3:2) 

10, 


தேவனிடத்தில்‌ அன்பு கூருகிறேனென்று ஒருத்தி சொல்லியும்‌, தன்‌ 
எகோதரியைப்‌ பகைத்தால்‌, அவள்‌ பொய்‌ பேசுகிறாள்‌; தான்‌ கண்ட 
சகோதரியினிடத்தில்‌ அன்புகூராமலிருக்கிறவள்‌ தான்‌ காணாத 
தேவனிடத்தில்‌ எப்படி அன்புகூருவாள்‌ ? (1 யோ 420) 


மற்றவர்களைக்‌ குற்றவாளியாகத்‌ தீர்க்கிறவளே, நீ யாரானாலும்‌ சரி, 
பொக்குச்சொல்ல உனக்கு இடமில்லை, நீ குற்றமாகத்‌ தீர்க்கிறவைகள்‌ 
எவைகளோ, அவைகளை நீயே செய்கிறபடியால்‌ நீ மற்றவர்களை 
குறித்துச்‌ சொல்லுகிற தீர்ப்பினாலே உன்னைத்தானே குற்றவாளியாகத்‌ 
தீர்க்கிறாய்‌. (ரோ 2:1) 


மாயக்காரியே! முன்பு உன்‌ கண்ணிலிருக்கிற உத்திரத்தை எடுத்துப்‌ 
போடு; பின்பு உன்‌ சகோதரி கண்ணிலிருக்கிற துரும்பை எடுத்துப்போட 
வகை பார்ப்பாய்‌. (மத்‌ 7:5) 


தன்னைத்தான்‌ உயர்த்தகிறவளெவளும்‌ தாழ்த்தப்படுவாள்‌. தன்னைத்‌ 
தான்‌ தாழ்த்துகிறவள்‌ உயர்த்தப்படுவாள்‌. (லூக்‌ 14:14) 


. ஞானமுள்ள மகள்‌ தகப்பனுடைய போதகத்தைக்‌ கேட்கிறாள்‌. பரியாசக்‌ 


காரியோ கடிந்துகொள்ளுதலுக்குச்‌ செவிகொடாள்‌. (நீதி 13:1) 


. பரிசுத்தமில்லாமல்‌ ஒருத்தியும்‌ கர்த்தரைத்‌ தரிசிப்பதில்லையே. (எபி 12:14) 


. ஒவ்வொரு பெண்ணும்‌ தன்னைக்‌ குறித்து தேவனுக்குக்‌ கணக்‌ 


கொப்புவிப்பாள்‌. (ரோ 14:12) 


. வேதத்தைக்‌ கேளாதபடி தன்‌ செவியை விலக்குகிறவளுடைய ஜெபமும்‌ 


அருவருப்பானது. (நீதி 28:9) 


. நான்‌ சொல்லிய இந்த வார்த்தையைக்‌ கேட்டு, இவைகளின்படி 


செய்கிறவள்‌ எவளோ, அவளைக்‌ கன்மலையின்மேல்‌ தன்‌ வீட்டைக்‌ 
கட்டின புத்தியுள்ள பெண்ணுக்கு ஒப்பிடுவேன்‌. - (மத்‌ 7:24) 


. திருவசனத்தை அவமதிக்கிறவள்‌ நாசமடைவாள்‌; கற்பனைக்குப்‌ 


பயப்படுகிறவளோ பலனடைவாள்‌. (நீதி 13:13) 


மாரிக்‌ னையில்‌ நடவாமலும்‌, பாவிகளுடைய 
துன்மார்க்கருடைய ஆலோச ! | ம்க்‌ ன 
ல்‌ . i காரும்‌ இடத்தில்‌ உட்‌ 
வழியில்‌ நில்லாமலும்‌, பரியாசக்காரிகள்‌ க ரும்‌ இ பா! ல 


காராமலும்‌... 

22. 


24. 


25. 


26. 


TA 


28. 


கர்த்தருடைய வேதத்தில்‌ பிரியமாயிருந்து, இரவும்‌ பகலும்‌ அவருடைய 
வேதத்தில்‌ தியானமாயிருக்கிறவள்‌ பாக்கியவதி. (சங்‌ 1:2) 


. அவள்‌ நீர்க்கால்களின்‌ ஓரமாய்‌ நடப்பட்டு, தன்காலத்தில்‌ தன்‌ கனியைத்‌ 


தந்து, இலையுதிராதிருக்கிற மரத்தைப்போலிருப்பாள்‌; அவள்‌ 
செய்வதெல்லாம்‌ வாய்க்கும்‌. (சங்‌ 1:3) 


கர்த்தாவே, யார்‌ உம்முடைய கூடாரத்தில்‌ தங்குவாள்‌ ? யார்‌ உம்முடைய 
பரிசுத்த பர்வதத்தில்‌ வாசம்‌ பண்ணுவாள்‌ ? (சங்‌ 15:1) 


உத்தமியாய்‌ நடந்து, நீதியை நடப்பித்து, மனதாரச்‌ சத்தியத்தைப்‌ 
பேசுகிறவள்தானே. (சங்‌ 15:2) 


அவள்‌ தன்‌ நாவினால்‌ புறங்கூறாமலும்‌, தன்‌ தோழிக்கு தீங்கு 
செய்யாமலும்‌, தன்‌ அயலாள்மேல்‌ சொல்லப்படும்‌ நிந்தையான பேச்சை 
எடுக்காமலும்‌ இருக்கிறாள்‌. (சங்‌ 15:3) 


. வாலிப சகோதரியே! உன்‌ இளமையிலே சந்தோஷப்படு; உன்‌ வாலிப 


நாட்களிலே உன்‌ இருதயம்‌ உன்னைப்‌ பூரிப்பாக்கட்டும்‌; உன்‌ நெஞ்சின்‌ 
வழிகளிலும்‌, உன்‌ கண்ணின்‌ காட்சிகளிலும்‌ நட; ஆனாலும்‌ இவை 
யெல்லாவற்றினிமித்தமும்‌ தேவன்‌ உன்னை நியாயத்திலே கொண்டு 
வந்து நிறுத்துவார்‌ என்று அறி. (பிர 11:9) 


இதோ, சகோதரிகள்‌ ஒருமித்து வாசம்‌ பண்ணுகிறது எத்தனை நன்மையும்‌ 
எத்தனை இன்பமுமானது! (சங்‌ 133:1) 


இந்த ஏழை கூப்பிட்டாள்‌, கர்த்தர்‌ கேட்டு, அவளை அவள்‌ 
இடுக்கண்களுக்கெல்லாம்‌ நீங்கலாக்கி இரட்சித்தார்‌. (சங்‌ 34:6) 


நல்ல மனுஷியினுடைய நடைகள்‌ கர்த்தரால்‌ உறுதிப்படும்‌. அவளுடைய 

வழியின்மேல்‌ அவர்‌ பிரியமாயிருக்கிறார்‌. அவள்‌ விழுந்தாலும்‌ தள்ளுண்டு 

போவதில்லை; கர்த்தர்‌ தமது கையினால்‌ அவளைத்‌ தாங்குகிறார்‌. 
(சங்‌ 37:23,24) 


நீ உத்தமியை நோக்கி, செம்மையானவளைப்‌ பார்த்திரு; அந்த 
பெண்ணுடைய முடிவு சமாதானம்‌. (சங்‌ 31:37) 


சிறுமைப்பட்டவள்மேல்‌ சிந்தையுள்ளவள்‌ பாக்கியவதி; தீங்கு நாளில்‌ 
கர்த்தர்‌ அவளை விடுவிப்பார்‌. (சங்‌ 41:1) 

. சோதனையைச்‌ சகிக்கிறவள்‌ பாக்கியவதி; அவள்‌ உத்தமியென்று 


விளங்கினபின்பு கர்த்தர்‌ தம்மிடத்தில்‌ அன்புகூறுகிறவர்களுக்கு 
வாக்குத்தத்தம்‌ பண்ணின ஜீவ கிரீடத்தைப்‌ பெறுவாள்‌. (யாக்‌ 2:12) 


ஜெயங்கொள்ளுகிறவளெவளோ அவளுக்கு வெண்வஸ்திரம்‌ தரிப்‌ 
பிக்கப்படும்‌; ஜீவ புஸ்தகத்திலிருந்து அவளுடைய நாமத்தை நான்‌ 
கிறுக்கிப்போடாமல்‌, என்‌ பிதா முன்பாகவும்‌ அவருடைய தூதர்‌ 
முன்பாகவும்‌ அவள்‌ நாமத்தை அறிக்கையிடுவேன்‌. (வெளி 3:5) 


விசுவாசிக்கிறவளுக்கு எல்லாம்‌ கூடும்‌. (மாற்‌ 9:23) 


விசுவாசிக்கிறவள்‌ நான்‌ செய்கிற கிரியைகளைத்‌ தானும்‌ செய்வாள்‌, 
இவைகளைப்‌ பார்க்கிலும்‌ பெரிய கிரியைகளையும்‌ செய்வாள்‌. 
(யோ 14:12) 


நான்‌ தேசத்தை அழிக்காதபடிக்குத்‌ திறப்பிலே நிற்கவும்‌, சுவரை 
அடைக்கவுந்தக்கதாக ஒரு மனுஷியைத்‌ தேடினேன்‌, ஒருத்தியையும்‌ 
காணேன்‌. (எசேக்‌ 22:30) 


ஆத்துமாவை ஆதாயப்படுத்திக்கொள்ளுகிறவள்‌ ஞானமுள்ளவள்‌. 


(நீதி 11:30) 
காற்றைக்‌ கவனிக்கிறவள்‌ விதைக்கமாட்டாள்‌, மேகங்களை நோக்கு 
கிறவள்‌ அறுக்கமாட்டாள்‌. (பிர 11:4) 


ஆகையால்‌ எனக்குப்‌ பிரியமான சகோதரிகளே, கர்த்தருக்குள்‌ நீங்கள்‌ 
படுகின்ற பிரயாசம்‌ விருதாவாயிராதென்று அறிந்து, நீங்கள்‌ உறுதிப்‌ 
பட்டவர்களாயும்‌, அசையாதவர்களாயும்‌, கர்த்தருடைய கிரியையிலே 
எப்போதும்‌ பெருகுகிறவர்களாயும்‌ இருப்பீர்களாக. (1 கொரி 15:58) 

6 
ஆசீர்வதியும்‌, கர்த்தரோ 


(எழுப்புதலுக்கு வேண்டுதல்‌) 


ஆசீர்வதியும்‌ கர்த்தரே 

அன்பர்கள்‌ ஏங்கி நிற்கிறோம்‌ 

ஆவி அளித்திடும்‌ வசனத்தின்‌ 
எழுப்புதல்‌ எம்மில்‌ தோன்ற வேண்டும்‌. 


ஆசீர்வதியும்‌ கர்த்தரே 

ஆபிரகாம்‌ போன்ற அர்ப்பணிப்பும்‌ 
அயரா சுத்தர்கள்‌ யோசேப்புகள்‌ 
தோன்றிடச்‌ செய்திடும்‌ எம்மிடையில்‌. 


ஆசீர்வதியும்‌ கர்த்தரே 
சடங்காச்சாரக்‌ கட்டுகளினால்‌ 
தடங்கலானோரைக்‌ கரைசேர்க்க 
சாந்த மோசேக்களைத்‌ தந்தருளும்‌. 


ஆசீர்வதியும்‌ கர்த்தரே 

சாத்தானின்‌ சதிகளால்‌ நலியும்‌ 
நாட்டோரை மீட்டிட யோசுவாக்கள்‌ 
நியாயாதிபதிகள்‌ வேண்டுகிறோம்‌. 
ஆசீர்வதியும்‌ கர்த்தரே 

பின்வாங்கும்‌ சவுல்கள்‌ முன்னேறிட 
தண்ணீராய்ச்‌ சொரியும்‌ சாமுவேல்கள்‌ 
பெற்றிடும்‌ அன்னாளின்‌ கண்ணீர்‌ தாரும்‌. 

14 


13. 


ஆசீர்வதியும்‌ கர்த்தரே 

ஓங்கியே இராட்சதப்‌ பாவங்களை 
வீழ்த்திடும்‌ தாவீதாம்‌ வாலிபரை 
சீக்கிரம்‌ தாரும்‌ எம்‌ சந்ததியில்‌. 


ஆசீர்வதியும்‌ கர்த்தரே 
பல்லாண்டாய்ப்‌ பிந்திடும்‌ எழுப்புதல்‌ 
பற்றி யெரிந்திடத்‌ தோற்றுவியும்‌ 
ஆசா, எசேக்கியா, யோசியாக்கள்‌. 


ஆசீர்வதியும்‌ கர்த்தரே 

வேதத்தை வாசிக்க விவரிக்க 

வசன நேசராம்‌ எஸ்ராக்களை 
வாஞ்சிக்கிறோம்‌ ஜெபம்‌ கேட்டருளும்‌. 


ஆசீர்வதியும்‌ கர்த்தரே 

இடிந்த மதிலை எழுப்பிட 

இகழும்‌ சத்துரு புறங்காட்ட 
இச்சிக்கிறோம்‌ நெகேமியாக்களை. 


ஆசீர்வதியும்‌ கர்த்தரே 
சகோதரிகளை நடத்திட 

எஸ்தர்கள்‌ ரூத்துகள்‌ தெபொராள்கள்‌ 
கெஞ்சி நிற்கிறோம்‌ மிஞ்சியருளும்‌. 


ன்‌ ஆசீர்வதியும்‌ கர்த்தரே 


கோடியாய்‌ மாண்டிடும்‌ மாந்தர்களை 
விடிவெள்ளிக்குமுன்‌ எச்சரிக்கும்‌ 
எரேமியாக்களை எழுப்பிடும்‌. 


ஆசீர்வதியும்‌ கர்த்தரே 

பாரத தேசத்தை திருப்பிட 
தானியேல்‌ நண்பர்‌ சிலுவை வீரர்‌ 
மாணவர்‌ மத்தியில்‌ மலியட்டும்‌. 


ஆசீர்வதியும்‌ கர்த்தரே 

பாவத்தை முழங்கும்‌ ஸ்நானகன்‌ போல்‌ 
கோபமோ சாபமோ சட்டை செய்யா 
பால சிங்கங்கள்‌ பரிசளியும்‌. 

14. ஆசீர்வதியும்‌ கர்த்தரே 
சிறுவன்‌ இருமீன்‌ ஐந்தப்பமும்‌ 
யோவன்னா, சூசன்னா, மகதலேன்‌ 
காணிக்கை எமக்கு என்றும்‌ போதும்‌. 


15. ஆசீர்வதியும்‌ கர்த்தரே 
எண்ணில்லா அற்புத அடையாளம்‌ 
மண்ணோர்க்கு சாட்சியாய்‌ நடப்பித்த 
இயேசுபோல்‌ வாலிபர்‌ ஈந்தருளும்‌. 


16. ஆசீர்வதியும்‌ கர்த்தரே 
ஞானிகள்‌ அஞ்ஞானக்‌ குடியினர்‌ 
சிலுவையடியில்‌ ஒன்றிணைய 
பேதுரு பவுல்கள்‌ பல வேண்டும்‌. 


17. ஆசீர்வதியும்‌ கர்த்தரே 
லுத்தர்கள்‌, பின்னிகள்‌, கேரிகள்‌, 
பிரெய்னார்டு, கோபோர்த்து, மேரி ஸ்லெசர்‌, 
விக்ளிப்கள்‌, ஜட்சன்கள்‌ வெள்ளம்‌ தேவை. 
18. ஆசீர்வதியும்‌ கர்த்தரே 
மாசில்லா இயேசுவின்‌ நாமத்தினில்‌ 
ஆசையாய்க்‌ கேட்ட இவ்வரங்களை 
தூசியாய்‌ மாறுமுன்‌ காணச்‌ செய்யும்‌. 


குறிப்பு: இந்த ஜெபத்தை “ஆசீர்வதியும்‌ கர்த்தரே என்ற திருமணப்‌ பாடலின்‌ 
மெட்டில்‌ பாடலாம்‌. 

ஏ 
வெற்றியுன்ள வாண்களன்‌ ஊழியம்‌ 


தேவனின்‌ ஆத்தும ஆதாயப்‌ போர்ச்‌ சேவகராகிய நாம்‌ படையின்‌ 
பண்புகளை அறிந்துகொள்ளுதல்‌ அவசியம்‌. குறுகிய நோக்குடையவர்‌ 
களாயிருப்போமானால்‌ தந்திரக்கார சத்துரு நம்மைத்‌ தட்டிவிடுவான்‌. பிசாசின்‌ 
அக்கினியாஸ்திரங்களினால்‌ நாம்‌ சோர்ந்து போகாதபடிக்கு நம்மையே நாம்‌ 
நன்கறிதல்‌ அவசியம்‌. பிசாசின்‌ சூழ்ச்சிகள்‌ அடிக்கடி சுயபரிதாபம்‌, வெட்கம்‌, 
பெருமை, தைரியமின்மை, சோர்பு, பொறாமை, நம்மீதே கசப்பு போன்ற 
ரூபமெடுத்து நம்முள்ளிருந்தே பூதங்களாகக்‌ கிளம்பி தலைகாட்டும்‌. நாம்‌ 
அழைக்கப்பட்ட அழைப்பிலும்‌ தெரிந்துகொள்ளுதலிலும்‌ உறுதியாக நிற்கும்‌ 
படியாக, சில பயன்தரும்‌ பாடங்களைப்‌ படித்துக்கொள்ளும்படி ஐந்து வேதப்‌ 
பெண்மணிகளை இச்செய்திக்காய்‌ தெரிந்துகொண்டுள்ளேன்‌. 


7. நமது பாக்கியத்தை அறிந்துகொள்ளுவோம்‌. 


சேபாவின்‌ ராணி சொல்லுவதைச்‌ சற்றுக்‌ கேட்போம்‌. 1 இரா 10:8, 
“உம்முடைய ஜனங்கள்‌ பாக்கியவான்கள்‌; எப்போதும்‌ உமக்கு முன்பாக 
நின்று உம்முடைய ஞானத்தைக்‌ கேட்கிற உம்முடைய ஊழியக்காரரும்‌ 
பாக்கியவான்கள்‌.” 


சாலொமோனின்‌ ஊழியக்காரருடைய முகத்தின்‌ மகிழ்ப்‌ பிரகாசமானது 
சேபாவின்‌ ராணி, அவர்கள்‌ நிலையை ஆசித்து அவர்களை பாக்கியவான்கள்‌ 
என்று அழைக்கச்‌ செய்தது. அதாவது சாலொமோனின்‌ சேவகரைப்‌ பார்க்கும்‌ 
போது ராணிப்‌ பதவி அவளுக்குப்‌ பெரிதாகத்‌ தோன்றவில்லை. ஒருவேளை 
கெஞ்சியிருப்பாளானாலும்‌ கூட சாலொமோனின்‌ சேவகர்‌ எவரேனும்‌ 
ராஜாவுக்கு முன்பாகத்‌ தங்கள்‌ பதவியை அவளுக்கு விட்டுவிட்டு அவளுடைய 
இராஜ்யத்தை ஆளச்‌ சம்மதித்திருக்கவே மாட்டார்கள்‌. 

நம்மில்‌ பலர்‌ தேவ ஊழியம்‌ செய்வது மட்டமான வேலை என்ற எண்ணங்‌ 
கொண்டுள்ளோம்‌. இப்புழுவே நம்‌ நரம்புகளை அரித்து திமிர்வாத நோயை 
உண்டாக்குகிறது. தேவ சேவகியர்‌ என்று நம்மை அறிமுகப்படுத்திக்‌ 
கொள்ளவே வெட்கப்படுகிறோம்‌. வேத பக்தரோ “உன்னதமான தேவனுடைய 
தாசர்‌” என்று கனம்பண்ணப்பட்டனர்‌ (தானி 3:26). தேவனுக்கு ஊழியஞ்‌ 
செய்தலை தரக்குறைவாக மதிப்பிடுவதால்தான்‌ பழிக்கும்‌ இழிச்சொல்லைக்‌ 
கேட்கும்போது வெட்கி முகம்‌ சிவக்கிறோம்‌. 


இதோ, சாலொமோனைக்காட்டிலும்‌ பெரியவர்‌ இங்கேயிருக்கிறார்‌. நாம்‌ 
சேவிக்கும்‌ இராஜா அவரே. அவருக்கு முன்பாக நின்று அவருடைய 
ஞானத்தைக்‌ கேட்கிற அவருடைய ஊழியக்காரராகிய நாம்‌ எவ்வளவு 
பாக்கிவான்‌௧ள்‌! நமது பதவியையும்‌ பாக்கியத்தையும்‌ புரிந்துகொள்வோ 
மானால்‌ இழிச்சொல்‌ நம்மை இடறவைக்குமோ ? குற்றச்சாட்டு நம்மைக்‌ 
கூனச்செய்யுமோ ? அன்றி ஏச்சு நம்மை எதிர்க்கச்‌ செய்யுமோ ? அறியப்படாத 
இடங்களுக்கு நமது இராஜாவைச்‌ சுமந்துசெல்லும்‌ வேலைக்கு சேபா தேசத்து 
ராணிப்‌ பதவியும்‌ ஒப்புநிகராகாது. 


பவுல்‌ இவ்வெண்ணத்தோடேயே தேவனைச்‌ சேவித்தார்‌. ஊழியத்தில்‌ 
பங்கடைந்ததைப்‌ பெரும்பாக்கியமாகப்‌ பாராட்டினார்‌. “நித்தியானந்த தேவ 
னுடைய மகிமையான சுவிசேஷத்தின்படி எனக்கு ஒப்புவிக்கப்பட்டிருக்கிற 
ஆரோக்கியமான உபதேசத்திற்கு... என்னைப்‌ பலப்படுத்துகிற நம்முடைய 
கர்த்தராகிய இயேசு கிறிஸ்து என்னை உண்மைள்ளவனென்றெண்ணி, இந்த 
ஊழியத்திற்கு ஏற்படுத்தினபடியால்‌, அவரை ஸ்தோத்திரிக்கிறேன்‌” (1 தீமோ 
1:11,12). 


2. நமது ஆதரவை அறிந்துகொள்ளுவோம்‌ 


சமாரியா ஊர்ப்‌ பெண்ணை சற்றே கவனிப்போம்‌ (2 இரா 6). சமாரியா 
பட்டணம்‌ முற்றுகையிடப்பட்டபோது கொடிய பஞ்சம்‌ உண்டானது. 
“இஸ்ரவேலின்‌ ராஜா அலங்கத்தின்மேல்‌ நடந்து போகையில்‌, ஒரு பெண்‌ 
அவனைப்‌ பார்த்துக்‌ கூப்பிட்டு, ராஜாவாகிய என்‌ ஆண்டவனே, இரட்சியும்‌ 
என்றாள்‌. அதற்கு அவன்‌: கர்த்தர்‌ உன்னை இரட்சிக்காதிருந்தால்‌ நான்‌ 
எதிலிருந்து எடுத்து உன்னை இரட்சிக்கலாம்‌ ? களஞ்சியத்திலிருந்தா, 
ஆலையிலிருந்தா என்று சொன்னான்‌.” 

கர்த்தர்‌ நமக்கு உதவி செய்யாவிடில்‌ யார்‌ நமக்கு உதவி த 
கர்த்தர்‌ நம்‌ பட்சம்‌ நிற்பாரானால்‌ யார்‌ நமக்கு எதிராய்‌ நிற்கக்கூடும்‌ ? 
பரத்திலிருந்து கொடுக்கப்படாவிடில்‌ நாம்‌ ஒன்றையும்‌ பெற்றுக்கொள்ள 
மாட்டோம்‌. தன்னை நோக்கிக்‌ கூப்பிட்ட சமாரியப்‌ பெண்ணிற்கு இஸ்ரவேலின்‌ 

இமாஜாவே ஞை கொடுக்கமுடியவில்லை. அவளுடைய கூக்குரலுக்கு 


வுவனளித்க பதில்‌ அவளது கண்களைத்‌ தேவன்‌ பக்கமாகத்‌ திசை 
விருப்பியது 


நம்மு ய குறைகளின்மேலிருந்து நமது கண்களைத்‌ திருப்பி வல்லமை 
பொருந்திய தேவனை நோக்கி அவரையே சார்ந்திருப்போமானால்‌, தேவன்‌ 
நம்‌ பாறையில்‌ கொண்டுவரும்‌ எந்த ஆத்துமாவுடனும்‌ பேச சற்றேனும்‌ 
தயக்கம்கொள்ளோம்‌. இரட்சிப்பு தேவனிடத்திலிருந்து வரும்‌ அற்புதம்‌ என்று 
விசுவாசிப்போமானால்‌ எந்த ஆத்துமாவிடமும்‌ பேச எல்லா தைரியமும்‌ 
அடைவோம்‌. இந்த நபரை “நம்மால்‌” இரட்சிக்க முடியாது என்று நினைப்‌ 
பதால்தான்‌ தயக்கம்‌ கொள்கிறோம்‌, நாமோ வெறுமனே செய்தியை சுமந்து 
செல்பவர்கள்தானே. செய்தி கொண்டு வருபவரை சட்டை செய்வது யார்‌? 
செய்தியே காரியம்‌, தந்தியைப்‌ படித்துவிட்டு தபால்காரனையா திட்டவோ 
பாராட்டவோ செய்வர்‌? காரியம்‌ வாய்க்க கர்த்தரையே கண்ணோக்கிப்‌ 
பாருங்கள, 


| 

ஊழியத்தில்‌ வெற்றிகண்டால்‌ கருவியான மனிதருக்கு வாகை சூடு 
கிறோம்‌; இன்றேல்‌ தோல்விக்காய்‌ பிறரைக்‌ குற்றஞ்‌ சாட்டுகிறோம்‌. வெற்றியோ 
தோல்வியோ தேவனுடைய கரத்தைக்‌ கடந்தே வருகிறது என்று நாம்‌ 
ஒத்துக்கொள்ளாதபட்சத்தில்‌ அது முறையே ஆவிக்குரிய பெருமையையோ, 
சோர்பையோ உண்டாக்குகிறது. கணக்குகள்‌ தவறி சூழ்நிலைகள்‌ சூறாவளி 
யாவதை அனுபவத்தில்‌ அடிக்கடி கண்டிருக்கிறோம்‌. ஆனால்‌ நமது தோல்வி 
களுக்காய்‌ மற்றவரைக்‌ குற்றஞ்சாட்டவோ வெற்றிகளுக்காய்‌ மனித 
வாய்க்கால்களுக்கு மாலை போடுதலோ கூடாது. அவரது நினைவுகள்‌ நமது 
நினைவுகளல்ல. நமது வழிகள்‌ அவரது வழிகளும்‌ அல்லவே (ஏசா 55:8). 


தாவீதின்‌ வாழ்க்கையில்‌ சவால்விடும்‌ சம்பவம்‌ ஒன்று, வாழ்க்கையில்‌, _ 
ஊழியத்தில்‌ ஏற்படும்‌ எந்நிலையையும்‌ தேவ ஆணை என்று ஏற்றுக்கொள்ள 
ஏவுகிறது. தாவீது ஜீவனைக்‌ காக்க அப்சலோமை விட்டு ஓடிப்போகையில்‌ 
சீமேயியும்‌ அவனுக்கு எதிராக நடந்து தூவித்து, கற்களை எறிந்து, மண்ணைத்‌ 
தூற்றிக்கொண்டே வந்தான்‌. தாவீதின்‌ மனுஷர்‌ அவனது தலையை வாங்க 
ஆயத்தமாயிருந்தும்‌ தாவீது அவர்களை தடுத்து ஞானமாய்‌ பதிலுரைத்தான்‌. 
“அவன்‌ என்னைத்‌ தூவிக்கட்டும்‌; தாவீதைத்‌, தூஷிக்கவேண்டும்‌ என்று 
கர்த்தர்‌ அவனுக்குச்‌ சொன்னார்‌; ஆகையால்‌ ஏன்‌ இப்படிச்‌ செய்கிறாய்‌ 
என்று கேட்கத்தக்கவன்‌ யார்‌?” (2 சாமு 16). மாபெரும்‌ அரசனவன்‌. தன்‌ 
துன்பத்தில்‌ தேவனுடைய கரங்களில்‌ அடைக்கலமாகி அந்நிலையைத்‌. 
தானடைய தேவனே அனுமதித்தார்‌ என்று அமர்ந்திருக்கிறான்‌.. அவருடைய 
பலத்த கரத்துக்குள்‌ அடங்கியிருந்ததால்‌ ஏற்ற காலத்தில்‌ உயர்த்தப்பட்டான்‌. 
நமக்கு ஒத்தாசைவரும்‌ பர்வதங்களுக்கு நேராகவே நம்‌ கண்கள்‌ ஏறெடுக்‌ 
கப்பட்டிருப்பதாக (சங்‌ 121:1,2). 

பவுல்‌ “கர்த்தரை நம்பி” நன்மை செய்த அனுபவத்தினாலேயே, 
“அப்படியிருக்க, நடுகிறவனாலும்‌ ஒன்றுமில்லை, நீர்ப்பாய்ச்சுகிறவனாலும்‌ 
ஒன்றுமில்லை, விளையச்செய்கிற தேவனாலே எல்லாமாகும்‌. ஆகையால்‌ 
விரும்புகிறவனாலும்‌ அல்ல, ஓடுகிறவனாலும்‌ அல்ல, இரங்குகிற தேவனா 
லேயாம்‌” என்று கூறுகிறார்‌ (1 கொரி 3:7; ரோ 9:16). 


3. தமது அருமையை அறிந்துகொள்ளுவோம்‌. 


நாம்‌ ஈடுபட்டிருக்கிற இந்த ஊழியத்தில்‌ நமது பங்கு முக்கியமில்லாதது 
என்று நம்மையே அறியாமல்‌ ஒர்‌ எண்ணம்‌ உள்ளத்தில்‌ குடிகொண்டுள்ளது. 
உலகம்‌ நம்மைக்‌ காணாமற்‌ போகலாம்‌; நமது சாதனைக்குக்‌ கரந்தட்டாமல்‌ 
போகலாம்‌; நமது கிரியைகள்‌ உலகின்‌ கண்களுக்கு மறைந்திருக்கலாம்‌. 
ஆனால்‌ தனது திராட்சத்‌ தோட்டத்தின்‌ ஒவ்வொரு மூலை முடுக்கையும்‌ 
கவனிப்பவர்‌ நாம்‌ காயும்‌ மூலையை காணாமல்‌ கடப்பாரோ ? 


ஊழியத்தில்‌ இரண்டு காரியங்களை மறக்கவே கூடாது-தேவனுடைய 
திராட்சத்தோட்டத்தில்‌ எந்த வேலையும்‌ அற்பமானது அல்ல; உங்களுடைய 
இடத்தில்‌ உங்களையே தேவன்‌ விரும்புகிறார்‌. 


கெங்கிரேயா ஊர்‌ சபைக்கு ஊழியக்காரியாகிய பெபேயாள்‌ பவுலிடமிருந்து 
நிருபத்தைப்‌ பெற்று ரோமாபுரிக்குக்‌ கொண்டு சேர்த்தாள்‌. அற்பமான 
வேலையாகத்‌ தெரிந்தாலும்‌, ரோமாபுரிக்கு மட்டுமல்ல அகில உலகிற்கும்‌ 
அவசியமான மாபெரும்‌ சத்தியத்தைச்‌ சுமந்து வந்தாள்‌. அதுவே மார்ட்டின்‌ 
லூத்தரின்‌ சீர்திருத்தத்திற்கு பாடநூலாயிற்று. புத்தகங்களின்‌ புத்தகத்தில்‌ 
அவள்‌ பெயரைப்‌ பொறிக்க தேவன்‌ திருவுளங்கொண்டார்‌. தேவன்‌ அளித்‌ 
திருக்கும்‌ சிறுவேலையைச்‌ சீராய்‌, செம்மையாய்‌, உத்தமமாய்ச்‌ செய்வோ 
மானால்‌ அதிகப்‌ பொறுப்பைப்‌ பரிசளிப்பார்‌. சிறியதில்‌ உண்மையாயிருப்‌ 
பவளைப்‌ பெரியதில்‌ அதிகாரியாக்குவார்‌. 


இரண்டாவதாக, தேவனுடைய திட்டத்தில்‌ “உங்கள்‌” வடிவில்‌ உள்ள 
வெற்றிடத்தில்‌ வேறு யாரையும்‌ பொருத்த முடியாது. நீங்கள்‌ சந்திக்கவேண்டிய 
இடங்களையும்‌, நீங்கள்‌ ஆதாயப்படுத்த வேண்டிய ஆத்துமாக்களையும்‌ 
தேவன்‌ வரையறுத்திருக்கிறார்‌. உங்களுடைய பொறுப்பில்‌ தவறுவீர்களானால்‌ 
அது தேவனுடைய இராஜ்யத்திற்கே இழப்பு. 3/: ஆண்டுகளின்‌ இறுதியில்‌ 
“முடிந்தது” என்று இயேசுவானவர்‌ சொல்லமுடிந்தது. இதுவே நமது , 
இலக்காயிருக்க வேண்டும்‌. முடித்துவிட வேண்டும்‌. ஆகவே உங்கள்‌ 
ஓட்டத்தை சந்தோஷமாய்‌ முடிக்கும்படி ஓடுங்கள்‌. ஒருசமயம்‌ ஒருவர்‌ டில்‌, 
ஆஸ்போர்னின்‌ அகில உலக ஊழியத்தின்‌ இரகசியத்தைக்‌ குறித்து 

விசாரித்தாராம்‌. அதற்கு அந்த தேவ மனி 
அறிவிக்க என்னைவிட்டால்‌ 6 
எண்ணிக்கொள்வேன்‌” என்ற பதி 


"தன்‌, “இந்த உலகில்‌ சுவிசேஷத்தை 
தவனுக்கு பேறு ஆள்‌ கிடையாதென்று 
்‌ லுரைத்தாராம்‌. என்னே அக்கறை! அவரைப்‌ 
போல அதிகமாய்‌ தேவனால்‌ உபயோகிக்கப்பட்டவர்கள்‌ சொற்பமே வர்ல 
அதிசயமொன்றுமில்லை. 


வேறொரு கோணத்தில்‌ பார்ப்போம்‌. 6 


கணத்த தவன்‌ தம்முடைய அருமையான 


ராகிய...‘ (இங்கே உங்கள்‌ பெயரைப்‌ பதியவும்‌) 
உடைய சாட்சியை விசுவாசிக்கிறவனெவனோ அவன்‌ கெட்டுப்போகாமல்‌ 


நித்திய ஜீவனை அடையும்படிக்கு, அவளை இவ்வுலகிற்கு மிஷனரியாகத்‌ 
தந்தருளி, இவ்வளவாய்‌ உலகத்தில்‌ அன்புகூர்ந்தார்‌! பாழாகிக்‌ 
கொண்டிருக்கும்‌ லோகிற்கு உங்கள்‌ பொறுப்பை இப்போது புரிந்து 
கொண்டிருப்பீர்களென்று நம்புகிறேன்‌. 


நான்‌, நான்‌, நான்‌ என்ற பொறுப்பே பவுலை அவரது ஊழியத்தில்‌ வேக 
மாய்‌ ஓட விரட்டிய சாட்டையடி. 


4. தமது நிலையை அறிந்துகொள்ளுவோம்‌. 


தேவன்‌ தமது மாபெரும்‌ திட்டத்தில்‌ நம்மொவ்வொருவரையும்‌ 
வைத்திருக்கும்‌ இடத்தை நாம்‌ மகிழ்வுடன்‌ ஏற்றுக்கொள்ளவேண்டும்‌. மரியாள்‌ 
ஒரு பரந்த ஊழியத்தின்‌ தாய்‌. எலிசபெத்து மற்றொரு பரந்த ஊழியத்தின்‌ 
தாய்‌. இருப்பினும்‌ இவ்விரண்டு பெண்டிரும்‌ மூன்று மாத காலமளவும்‌ 
ஒன்றாகக்‌ குடியிருந்து, ஜெபித்துப்‌ பாடி மகிழ்ந்திருந்தனர்‌ என்பது குறிப்‌ 
பிடத்தகுந்தது. இளையவளாயிருந்தும்‌ கிறிஸ்துவின்‌ தாயாகத்‌ தெரிந்தெடுக்‌ 
கப்பட்டதற்கு மரியாள்‌ பெருமைகொள்ளவுமில்லை; மூத்தவளாயிருந்தும்‌ 
யோவானுக்குத்‌ தாயாகிப்போனேனே என்று எலிசபெத்து மரியாள்மேல்‌ 
பொறாமைகொள்ளவுமில்லை, தன்‌ நிலையைக்‌ குறைவாக எண்ணவுமில்லை. 
தேவன்‌ தமக்களித்த இடத்தைத்‌ தயாராக ஏற்றுக்கொண்டு தம்‌ நிலையில்‌ 
தேவனைச்‌ சேவித்தனர்‌. 


தங்கள்‌ திருக்குமாரரின்‌ ஊழிய விபரங்களை இவ்விரண்டு தாய்மாரும்‌ 
பகிர்ந்துகொண்ட பரவச வேளைகள்‌ பல இருந்திருக்கும்‌. பொறாமையில்லை, 
புறங்கூறுதலில்லை, அடுத்தவள்‌ வெற்றியைக்‌ குறித்த கசப்பில்லை, எள்ளி 
நகையாடுதலில்லை, பிறத்தாள்‌ ஆவியை அணைக்க குற்றங்கண்டுபிடிப்பு 
இல்லை. ஒருவரையொருவர்‌ ஊக்குவித்தல்‌, ஒருவரையொருவர்‌ தேற்றுதல்‌, 
ஒருவருக்காயொருவர்‌ ஜெபித்தல்‌, ஒருவருக்கொருவர்‌ 'புத்திசொல்லி 
ஒருவரிடத்திலிருந்து ஒருவர்‌ கற்றுக்கொள்ளல்‌! ்‌ 

தேவன்‌ நம்மை வைத்துள்ள இடத்தைத்‌ தாண்டக்கூடாது. பதவி உயர்வு 
தேவனிடத்திலிருந்து வரும்‌. ஒருநாள்‌ மரியாள்‌ தன்‌ மகனின்‌ காரமான 
கடிந்துகொள்ளுதலைக்‌ கேட்க வேண்டியதாயிற்று. “பெண்ணே, எனக்கும்‌ 
உனக்கும்‌ என்ன ?” ஆனால்‌ விலையுயர்ந்த பாடமொன்றைக்‌ கற்றுக்‌ 
கொண்டாள்‌. பின்பு ஒருபோதும்‌ தேவனுக்கும்‌ மனிதருக்கும்‌ நடுவே 
மத்தியஸ்தராகத்‌ துணிந்திருக்கவே மாட்டாள்‌. நீங்களும்‌ நானுமாயிருந்தால்‌, 
“மகனே, நானில்லாமல்‌ நீ முளைத்துவிட்டது போல்‌ பேசுகிறாயே” என்று 
எதிர்த்திருப்போம்‌. ஆனால்‌ மரியாள்‌ கடிந்துகொள்ளுதலை ஏற்றுக்கொண்டு 
கற்றுத்தேறும்‌ ஆவியையுடையவளாயிருந்தாள்‌. தன்மேல்‌ பொழியப்பட்ட சுத்த 
கிருபையை உணர்ந்து, தன்னுடைய தகுதி தேவனால்‌ உண்டானது என்பதை 
அறிந்திருந்தாள்‌. தேவனைச்‌ சேவிப்பதில்‌ நீங்கள்‌ பெற்றுள்ள இடம்‌ தேவனால்‌ 
அருளப்பட்டது. அதை ஸ்தோத்திரத்தோடே ஏற்றுக்கொள்ளுங்கள்‌. 


“தன்னைக்‌ குறித்து எண்ணவேண்டியதற்கு மிஞ்சி எண்ணாமல்‌... தெளிந்த 
எண்ணமுள்ளவனாய்‌ எண்ணவேண்டும்‌” (ரோ 12:3). 


ஊழியங்களுக்குள்‌ இருக்கவேண்டிய உறவுக்கு இவ்விரண்டு பெண்‌ 
மணியரும்‌ சிறந்த விளக்கவுரைகளாயுள்ளனர்‌. குறிப்பிட்ட நோக்கத்தை 
நிறைவேற்றும்படி குறிப்பான தரிசனத்தோடு தேவன்‌ பல்வேறு ஊழியங்களை 
எழுப்பியுள்ளார்‌. ஒவ்வொன்றும்‌ தன்னையே புகழ்பாடும்‌ என்பது ஒத்துக்‌ 
கொள்ளவேண்டியதே. அதனால்‌ அவை ஒன்றுக்கொன்று விரோதமானவை 
என்று பொருள்படாது. தேவ சேவையில்‌ பல ஊழியங்களைச்‌ சந்திக்கும்‌ 
வாய்ப்பு வரும்‌. ஒரு ஊழியத்திலேயே உள்ள சிறு குழுவினுள்ளும்‌ வெவ்‌ 
வேறான மனப்போக்கும்‌ மனப்பான்மையுடையரோடும்‌ பழகநேரிடும்‌. எல்லாரும்‌ 
நம்‌ வழிக்கு வரவேண்டும்‌ என எதிர்பார்க்கக்‌ கூடாது. யோவான்‌ 
தண்ணீரினால்‌ (மட்டுமே) ஞானஸ்நானம்‌ கொடுப்பவன்‌. இயேசுவோ பரிசுத்த 
ஆவியினால்‌ யாவரையும்‌ அபிஷேகிக்கிறவர்‌. இரு ஊழியங்களும்‌ ஒன்றாக 
இணைவது என்பது கனவிலும்‌ நிறைவேறாது. யோவான்‌ யோர்தானில்‌ 
இருந்தால்‌ இயேசு வேறு இடம்‌ தேடிப்‌ போகவேண்டும்‌. ஆனால்‌ அவர்களின்‌ 
ஆவியின்‌ ஒருமைப்பாடு ஆச்சரியமானது. “இதோ தேவ ஆட்டுக்குட்டி” 
என்று கைகாட்டி, யோவான்‌ இரண்டு சீஷரை இழந்துபோகிறான்‌. 
பெண்களிடத்தில்‌ பிறந்தவர்களில்‌ பெரியவராகிய இயேசு பெண்களிடத்திலே 
பிறந்தவர்களில்‌ யோவான்‌ ஸ்நானகனைப்‌ பார்க்கிலும்‌ பெரியவனில்லை 
என்கிறார்‌! இவ்விரண்டு ஊழியங்களிலும்‌ அங்கத்தினரான மரியாளும்‌ 
எலிசபெத்தும்‌ எத்தனையோ காரியங்களில்‌ விட்டுக்கொடுத்துப்‌ பொறுத்துப்‌ 
போகும்‌ பிரச்னைகள்‌ எழும்பியிருக்கும்‌. ஆனால்‌ ஒன்றையாகிலும்‌ தங்கள்‌ 
ஐக்கியத்தைக்‌ குலைக்கும்‌ அளவிற்கு அவர்கள்‌ வளரவிடவில்லை. அவர்கள்‌ 
நிலைநாட்டின அழகிய ஐக்கியத்தை நம்மையே கற்பனை செய்யவிட்டு 
வேதத்தின பக்கங்கள்‌ மவுனம்‌ சாதிக்கின்றன. இயேசுவுக்கும்‌ யோவா 

க்குமிருந்த ஒருமனப்பாட்டின்‌ ஆதியாகமம்‌ மரியானிலும்‌ எலிசபெத்திலுமே 


ஈகியிருக்கவேண்டும்‌.. 


பவுலின்‌ அரவணைக்கும்‌ ஆற்றல்‌, “நாங்கள்‌ தேவனுக்கு உடன்‌ வேலை 
-ட்களாயிருக்கிறோம்‌” என்று அவனது அறிக்கையில்‌ அம்பலமாகிறது (1 


5. தமது வல்லமையை அறித்துகெள்ளுவோம்‌. 
தெக்கோவாவிலிருந்த ஒரு புத்தியுள்ள பெண்ணை ராஜாவினிடத்தில்‌ 


பேசும்படி யோவாப்‌ அனுப்பிவைத்தான்‌ (2 சாழு 14). அவன்‌ பேசுகையில்‌ 
ராஜாவின்‌ இருதயம்‌ திறக்கப்பட்டு அவன்‌ தன்‌ மகனோடு ஒப்புரவானான்‌.. 
அவள்‌ ஒரு சாதாரண பெண்ணாயிருந்தும்‌ தேவனைச்‌ சார்ந்து தன்‌ புத்தியோடு 
சென்று பெரியதொரு காரியத்தைச்‌ சாதித்தாள்‌. 


பொதுவாக ஊழியத்தில்‌ நமது பெலத்தைப்‌ பார்த்தே நாம்‌ கணக்கு 
போடுகிறோம்‌. தேவனோ பலமுள்ள ஆவியை நமக்குத்‌ தந்திருக்கிறார்‌. 
அப்போஸ்தலர்‌ 1:8இலுள்ள “பெலன்‌” என்ற பதம்‌ “வெடிகுண்டு” என்று 
அர்த்தங்கொள்ளும்‌ கிரேக்கப்‌ பதமாகும்‌. ஆலம்‌ விதை ஒன்றைப்‌ பாருங்கள்‌. 
தேவன்‌ பிரமாண்ட ஆலமரத்தை அச்சின்னஞ்சிறிய புள்ளியில்‌ அடக்கி 
வைத்திருப்பாரானால்‌ தமது ஆவியின்‌ மூலமாக நமக்குள்‌ வைத்திருக்கும்‌ 
பெலனை யூகிக்க மனம்‌ தடுமாறுகிறது. இவ்வல்லமையை உறங்க விட்டு 
விட்டோமா? உங்களுக்குள்‌ வல்லமையுண்டு. உலகத்தை கலக்கும்படியாய்‌. 
அதை அனல்‌ மூட்டி எழுப்பிவிடுங்கள்‌. தேவ வல்லமைக்கு எதிர்‌ நிற்கவல்ல 
வேறு வல்லமை எது? தேவன்‌ கொடுத்துள்ள வல்லமையைக்‌ குறைவாகக்‌ 
கணக்கிடாதீர்‌. முடியாததைச்‌ செய்துபாருங்கள்‌. போகக்கூடிய இடங்களுக்‌ 
கெல்லாம்‌ போய்‌ பாருங்கள்‌. பணக்காரரிடமும்‌ பட்டதாரிகளிடமும்‌ பேச 
முடியாது என்று நினைக்க வேண்டாம்‌. தேவன்‌ தமது ஊழியக்காரரை 
அக்கினியும்‌ ஜனங்களை விறகுமாக்குவார்‌. 


தேவன்‌ நம்மை “போங்கள்‌” என்றது தாம்‌ சகல அதிகாரமும்‌ பெற்ற 
தினாலேயே. “வானத்திலும்‌ பூமியிலும்‌ சகல அதிகாரமும்‌ எனக்குக்‌ 
கொடுக்கப்பட்டிருகிறது. ஆகையால்‌ நீங்கள்‌ புறப்புட்டுப்‌ போய்‌...” சிறியவன்‌ 
எனும்‌ பவுல்‌ பெரிய காரியங்களைச்‌ சாதித்தது தனது வல்லமையை 
உணர்ந்துகொண்டதினாலேயே. உங்கள்‌ வல்லமையை உணர்ந்து : ்‌ 
துவங்குங்கள்‌. தேவன்‌ தமது வெடிகுண்டு வல்லமையை உங்கள்‌ மூலம்‌ 
வெளிப்படுத்த ஒரு தருணம்‌ தாருங்கள்‌. தேவனது தேவை - நீங்கள்‌! 


8 
நான்‌ ஒரு கணவனாயிருந்தால்‌...1 


எனது மேசையில்‌ குவியும்‌ கண்ணீர்‌ கடிதங்கள்‌ இக்கட்டுரைக்கு ஒரு 
காரணம்‌. பெண்களுக்கு நடைமுறை ஆலோசனைகள்‌ எங்கும்‌ ஏராளம்‌. 
“கர்த்தருக்குக்‌ கீழ்ப்படிகிறதுபோல்‌ உங்கள்‌ சொந்தப்‌ புருஷருக்குக்‌ 
கீழ்ப்படியுங்கள்‌” என்று எப்பொழுதும்‌ அறிவுரை. நன்று, ஆயின்‌ கணவன்‌ 
“கர்த்தரைப்போல்‌” இருக்கவேண்டுமென்று விளக்க ஆளில்லையோ? 
“கீழ்ப்படி, கீழ்ப்படி” என பலவீனப்‌ பாண்டத்தையே நொறுக்குகிறவர்களே, 
பலமான பாண்டத்தையும்‌ சற்றுக்‌ கவனியுங்களேன்‌ ! நீதிமான்களே எங்களுக்கு 
நியாயம்‌ கிடையாதா? யாருமே இங்கு தலையிட பயந்தால்‌ உலகத்தின்‌ 
50% மக்கட்தொகை இந்த ஒருபுறச்‌ சார்புச்‌ சொற்களால்‌ நடைபிணங்களாக 
மாறிவிடும்‌! நான்‌ மட்டும்‌ ஒரு கணவனாயிருந்தால்‌...! 


நான்‌ கணவனாயிருந்தால்‌, என்‌ மனைவியை நேசிப்பேன்‌! 


கல்யாணத்திற்கு முன்‌ கனிந்த காதலராயிருந்தவரெல்லாம்‌ கனிவற்ற 
கணவராய்‌ மாறிவிடுவதேனோ ? கணவர்‌ காதலராயிருக்க முடியாதோ? 
திருமணத்‌ தித்திப்பு தெவிட்டத்‌ துவங்கும்போது ஆதி அன்பு அதிகரிக்க 
வேண்டுமே. முதல்‌ மனிதன்‌ தன்‌ மனைவியைப்‌ பார்த்ததும்‌ முதல்‌ சொன்னது 
“ஆஹா” அல்ல. “இவள்‌ என்‌ எலும்பில்‌ எலும்பும்‌ என்‌ மாம்சத்தில்‌ மாம்ச 
முமாயிருக்கிறாள்‌” என்பதே. பிறனை உங்களைப்போல்‌ நேசிக்கவேண்டு 
மானால்‌ மனைவியை எவ்வளவு நேசிக்கவேண்டும்‌! நேசிக்காமலா 
இருக்கிறேன்‌ என்று கேட்கிறீர்களா ? கிரியையில்லாத விசுவாசம்‌ செத்தது. 
வெளிக்‌ காட்டப்படும்‌ அன்பே மனைவியின்‌ உள்ளத்தைத்‌ தொடும்‌. கண்ணே, 
மணியே என்று கூப்பிட்ட காலமெல்லாம்‌ மலையேறிப்போய்‌ இன்று எப்படி 
கூப்பிடுகிறீர்கள்‌ ? செல்லப்‌ பெயர்‌, செல்லத்தட்டல்‌ போன்ற சிறு செயல்களும்‌ 
பெரிய காரியத்தைச்‌ சாதித்துவிடும்‌. கிறிஸ்து சபையில்‌ அன்புகூர்ந்தபடியே, 
புருஷர்களே, உங்கள்‌ மனைவிகளில்‌ அன்பு கூருங்கள்‌ (எபே 5:25). 

“அன்பு ஒருக்காலும்‌ ஒழியாது” (1 கொரி 13:8). 
நான்‌ கணவனாயிருந்தால்‌, என்‌ மனைவியை நம்புவேன்‌! 


வருமானமோ, கடிதமோ, இரகசியமோ, என்‌ மனைவியறிய திறந்து 
வைக்கப்படும்‌. எல்லாவற்றிலும்‌ என்‌ மனைவியை நம்புவேன்‌. கறுப்புக்‌ 
கண்ணாடிபோட்டு மனைவியைப்‌ பார்க்காதீர்கள்‌. என்‌ கணவர்‌ என்னை 
முற்றிலும்‌ நமபினபடியால்‌ பணக்காரியத்திலும்‌ பகரும்‌ இரகசியங்களிலும்‌ 
கவனமாயிருக்கக்‌ கற்றுக்கொண்டேன்‌. சந்தேகம்‌ சந்தோஷத்தை அரிக்கும்‌ 
கரையான்‌. “உன்‌ மாம்சமானவனுளுக்கு உன்னை ஒளிக்காமலிருப்பதும்‌ 
அல்லவோ தேவனுக்கு உகந்த உபவாசம்‌” (ஏசா 58:7). ஒருவருக்கொருவர்‌ 
ஒளிவுமறைவின்றியிருத்தலை ஆதியாகமம்‌ 2:25 குறிக்கிறது. கிறிஸ்து 
தம்முடையவரை “உண்மையுள்ளவரென்று” எண்ணினாரே (1 தீமோ 1:12). 


“அன்பு சகலத்தையும்‌ நம்பும்‌” (1 கொரி 13:7). 


நான்‌ கணவனாயிருந்தால்‌, என்‌ மனைவியில்‌ திராப்தியாயிருப்பேன்‌! 


என்‌ மனைவியைப்‌ பிறரோடு ஒப்பிட்டுக்‌ குறைகூறமாட்டேன்‌. அவளுடைய 
அறிவு, ஆற்றல்‌, அழகு, சமையல்‌, சுகம்‌ எல்லாவற்றிலும்‌ திருப்தியடைவேன்‌. 
கணவன்‌ தன்னில்‌ திருப்தியாயிருக்கிறார்‌ என்பதே மனைவிக்கு ஊன்றுகோல்‌. 
“அம்மா சமையல்‌ மேல்‌” என்றதால்‌ கண்கள்‌ குளமாகி சாப்பாட்டுவேளை 
சலிப்பானதில்லையா ? உங்கள்‌ மனைவிக்கு உங்கள்‌ தாயினளவு அனுபவம்‌ 
கிடையாததால்‌ இருவரையும்‌ ஒப்பிடுவது சரியல்ல. இவ்வித ஒப்புமைகள்‌ 
மனைவியைப்‌ புண்படுத்தும்‌. அடிக்கடி குறைகூறும்‌ கணவரால்‌ மனைவியர்‌ 
சோர்ந்து போய்‌ திருந்தும்‌ நோக்கமின்றி. தளர்ந்துதான்‌ போகிறார்கள்‌. “நான்‌ 
கறுப்பாயிருக்கிறேனென்று” மனைவி கசந்துகொண்டால்‌, “நீ பூரண ரூபவதி” 
என்று கணவன்‌ தேற்றுகிறான்‌ ! (உன்‌ 1:5; 4:7). 


“அன்பு அயோக்கியமானதைச்‌ செய்யாது” (1 கொரி 13:59). 


நான்‌ கணவனாயிருந்தால்‌, என்‌ மனைவியைப்‌ பாராட்டுவேன்‌! 


உங்கள்‌ மனைவியைக்‌ கடைசியாக பாராட்டினது எப்போ? பாராட்ட 
ஒன்றுமில்லையே என்கிறீர்களா ? பாராட்டுதலில்‌ துவங்கினதல்லவோ “ஆதி 
அன்பு?” இன்று மனைவி மாறிவிட்டாளா ? அநேக சகோதரர்‌ தங்கள்‌ 
மனைவியரின்‌ குறைகளைக்‌ கூறி அவர்களுக்கு ஆலோசனை சொல்லச்‌ 
சொல்லி என்னை அணுகியிருக்கின்றனர்‌. மனைவியைப்‌ புகழும்‌ கணவரையோ 
காண்பதரிது. ஆனால்‌ அதே மனைவியரில்‌ அநேக அருங்‌ குணங்களைக்‌ 
கண்டு வியந்திருக்கிறேன்‌. பழைய அபிப்பிராயம்‌. உங்கள்‌ கண்களுக்குத்‌ 

திரையிடவேண்டாம்‌. நீங்கள்‌ நினைக்குமளவு மனைவிகள்‌ மோசமில்லை. 
பாராட்டுதல்‌ மனைவியை எவ்வளவாய்‌ ஊக்குவிக்கிறதென்பதை ஒரே நாளில்‌. 
கண்டுகொள்வீர்கள்‌. “சொல்லாத நன்றி” ஏற்றுக்கொள்ளப்படமாட்டாது. 
மனைவியின்‌ அழகையும்‌, சமையலையும்‌, வீட்டுவேலைகளையும்‌ வெளிப்பட 
மெச்சிக்கொள்ளுங்கள்‌. மனைவிக்காக தேவனைத்‌ துதிக்கும்போது அவளில்‌ 
பல அருங்குணங்களைக்‌ காண்பீர்கள்‌. 


“அன்பு சத்தியத்தில்‌ சந்தோஷப்படும்‌” (1 கொரி 13:6). 


தான்‌ கணவனாயிருந்தால்‌, என்‌ மனைவியைச்‌ சகித்துக்கொள்ளுவேன்‌! 


மனைவியின்‌ பல குறைகளைத்‌ திருமணத்திற்குப்‌ பின்தான்‌ அறிய 
வந்திருப்பீர்கள்‌. அதனாலென்ன ? மேன்மையானவைகளைக்‌ குறித்து கனவு 
காணாதீர்கள்‌. உங்கள்‌ மனைவியைக்‌ காட்டிலும்‌ எந்த மனைவியும்‌ மேலான 
வளல்ல. அவளைக்‌ கண்டனம்‌ செய்யாதீர்கள்‌. உங்கள்‌ முன்மாதிரியினாலும்‌ 
அன்பின்‌ புத்திமதியினாலும்‌ குறைவை மேற்கொள்ள அவளுக்கு உதவி 
செய்யுங்கள்‌. நீங்களும்‌ குறைவுள்ளவர்கள்தானே. பொறுத்திருந்து பயனடை 
யுங்கள்‌. ஏவாளின்‌ பெருந்திண்டி ஆதாமிற்கு கலியாணமான முதல்‌ வாரத்‌ 
திலேயே இடிவிழுந்ததுபோல்‌ வெளியானது. எனினும்‌ அவளுடன்‌ 930 ஆண்டு 
கள்‌ வாழ்ந்தானல்லோ! இச்சம்பவத்திற்குப்‌ பின்‌ அவளைச்‌ “சாவாள்‌” என்று 
சபிக்காமல்‌ “ஏவாள்‌” என்று பெயரிட்டு “பாவிகளுக்கெல்லாம்‌ தாய்‌” என்று 
பட்டம்‌ சூட்டாமல்‌ “ஜீவனுள்ளோருக்கெல்லாம்‌ தாய்‌” என்று அழைத்தான்‌. “நாம்‌ 
பாவிகளாயிருக்கையில்தானே கிறிஸ்து நமக்காக மரித்தார்‌” (ரோ 5:8. 


“அன்பு சகலத்தையும்‌ சகிக்கும்‌” (1 கொரி 13:7). 


நான்‌ கணவனாயிருந்தால்‌, என்‌ மனைவியை மன்னிப்பேன்‌/ 


கணவனின்‌ கோபாக்கினைகளுக்குப்‌ பயந்து மனைவி குற்றங்குறைகளை 
மூடி மறைக்கிறாள்‌. கிறிஸ்துவின்‌ மன்னிக்கும்‌ தன்மையினாலேயே மணவாட்டி 
தன்‌ குறைகளை அறிக்கையிட்டு அவருடன்‌ ஒப்புரவாகிறாள்‌.. உங்கள்‌ 
மனைவியின்‌ புத்தியீனமான தவறுகளுக்காக தேவனைத்‌ துதியுங்கள்‌. தேவன்‌ 
பெண்ணையும்‌ ஆணைப்போல்‌ புத்திசாலியாகப்‌ படைத்திருந்தால்‌ உங்களு 
அவளுக்குத்‌ தலையாக்கியிருக்க முடியாதே. இன்று நீங்கள்‌ கழ்‌ 
தலைவனாகும்‌ தகுதி பெற்றது உங்கள்‌. மனைவியின்‌ குறைவினால்தா ன. 
ஆகவே அவளது ஒவ்வொரு குறைவும்‌ உங்களது தலைமைத்‌ தகுதியை 
நினைவூட்டுவதாகக்‌ கொள்ளுங்கள்‌ (வெளி 19:7,8). 


“அன்பு சகலத்தையும்‌ தாங்கும்‌” (1 கொரி 13:7). 

நான்‌ கணவனாயிருதந்தால்‌, என்‌ மனைவியைப்‌ யுரிந்துகொள்ளுவேன்‌! 


அவள்‌ கண்ணீர்‌ விடும்போது நான்‌ கத்தமாட்டேன்‌. க்‌ ம்‌ 
போல்‌ கண்ணீர்‌ பெண்ணுக்கு. வீட்டில்‌ உங்கள்‌ திகதி தத 
சாதிப்பதை கண்ணீரால்‌ சாதிக்கிறாள்‌ உங்கள்‌ மனைவி. அதில்‌ தவறென்ன ? 
ஒவ்வொரு துளி கண்ணீரும்‌, “என்னைப்‌ புரிந்துகொள்ள ஒருவர்‌ தேவை” 
என்று சொல்லாமல்‌ சொல்கிறது. அன்னாள்‌ சாப்பிடாமல்‌ அழுதுகொண்டி 
ருப்பாள்‌” (1 சாமு 1). எல்கானா மட்டும்‌ 20ஆம்‌ நூற்றாண்டு கணவனா 
யிருந்திருப்பானானால்‌, “இந்தா பாரு, இதான்‌ எனக்குப்‌ பிடிக்காது. சும்மா 
மூஞ்சத்‌ தூக்காதே. உன்‌ சிலுவையை நீதான்‌ சுமக்கணும்‌. போ, போயி 
ஜெபம்‌ பண்ணு, பெனின்னாளோடே சண்டை போடாதே. என்னைய தொந்தரவு 
பண்ணாத” என்று ஒரு மூச்சு முழங்கியிருப்பான்‌. ஆனால்‌ எல்கானாவோ 
கரிசனையுள்ள கணவன்‌. அன்னாளுக்கு வீட்டில்‌ பிரச்னை என்றவுடன்‌ 
கூடுதல்‌ அன்புகாட்டினான்‌. அவளுக்குத்‌ தாராளமாய்‌ தானே உணவு 
பரிமாறினான்‌. அந்தச்‌ சிறு உபகாரம்‌ அன்னாளுக்கு எவ்வளவு ஆறுதல 
ளித்திருக்கும்‌! அவள்‌ அழுதபோது அவன்‌ முதலாவதாகக்‌ காரணத்தைக்‌ 
கண்டுபிடிக்க முற்பட்டான்‌. “அன்னாளே, ஏன்‌ அழுகிறாய்‌?” அவனது குரலின்‌ 
கனிவுதான்‌ என்னே! ஆனால்‌ அநேக கணவர்‌, “அது அவள்பாடு; நான்‌ 
என்‌ செய்வேன்‌” என்றோ, “நாளை சரியாகிவிடுவாள்‌” என்றோ இருக்‌ 
கின்றனர்‌. ஆனால்‌ உங்கள்‌ கண்ணைக்‌ கவரவே மனைவி கண்ணீர்‌ 
வடிக்கிறாள்‌ என்பதை நினைவில்‌ வைத்துக்கொள்ளுங்கள்‌. 


காரணம்‌ புரிந்தவுடன்‌ இரண்டாவது வினா, “ஏன்‌ சாப்பிடாதிருக்கிறாய்‌ ?” 
என்பது. சில கணவருக்கு மனைவி சாப்பிட்டுவிட்டாளா இல்லையா 
என்பதுகூடத்‌ தெரியாது. எல்கானா எவ்வளவு கரிசனை காட்டினான்‌! 
அவளோடு உட்கார்ந்து, அவளது கிலேசத்தின்‌ காரணத்தை அறிந்துகொண்டு, 
அவளை உண்ணச்செய்து, அவளை ஆறுதல்படுத்தி தேற்றினான்‌. பிரச்‌ 
னைக்குப்‌ பதில்‌ கொடுக்க முடியவில்லை. பெனின்னாளைத்‌ திட்டித்‌ தூரத்தவும்‌ 
முடியவில்லை. ஆனால்‌ ஒன்று செய்தான்‌. அவள்‌ கண்ணீரைத்‌ துடைத்தான்‌ 
அப்பப்பா! இப்படியொரு கணவனிருந்தால்‌ பத்து குமாரரைப்‌ பார்க்கிலும்‌ 
மேல்தான்‌! . 


“அம்மா வீட்டிற்குப்‌ போகிறேன்‌” என்ற திடீர்‌ அறிவுப்பு வந்தால்‌ 
திடுக்கிடவேண்டாம்‌. “செய்வதைச்‌ சீக்கிரமாய்‌ செய்‌” என்று மூட்டை 
முடிச்சைக்‌ கட்டி அனுப்பிவிடவும்‌ வேண்டாம்‌. சாவதானமாக இருங்கள்‌. 
“நீங்கள்‌ என்னை ஏனென்றுகூடக்‌ கேட்கவில்லை” என்பதைத்தான்‌ பெண்கள்‌ 
அப்படிச்‌ சொல்வார்கள்‌. அவளது தேவைகளை யூகிக்க உணர்வுள்ளவர்‌ 
களாயிருங்கள்‌. 


கிறிஸ்து நீங்கள்‌ மண்ணென்று நினைவுகூர்ந்து அதற்கேற்றபடி நடப்பிக்‌ 
கிறாரல்லவா ? (சங்‌ 103:34). 

நான்‌ கணவனாயிருந்தால்‌, என்‌ மனைவியை உற்சாகப்படுத்துவேன்‌ / 


சில கணவர்‌ தங்கள்‌ மனைவியில்‌ தங்களிலும்‌ சிறந்தவைகளைக்‌ காணச்‌ 
சகிப்பதில்லை. பொறாமைகூடப்படுகிறார்கள்‌. மனைவி உங்கள்‌ எதிராளியல்ல, 
கூட்டாளி. ஊக்குவிக்கும்‌ ஒரு வார்த்தையைச்‌ சொன்னால்‌ தன்னிலையில்‌ 
சிறந்து விளங்குவது மட்டுமல்லாமல்‌ தன்னால்‌ முடியாது என்று தள்ளி 
னவைகளைக்கூட தன்னார்வமாகச்‌ செய்து தீர்ப்பாள்‌. கண்டனம்‌ கொல்லும்‌. 
உற்சாகமூட்டலோ விதையை ஊன்றி நாற்றுக்கு நீர்ப்பாய்ச்சும்‌. ஒவ்வொரு 
நல்ல மனைவியின்‌ பின்னணியிலும்‌ ஒரு நல்ல கணவனிருப்பான்‌. உங்கள்‌ 
மனைவி வெறுமனே சமைக்கப்‌ பிறந்தவளல்ல. அவளது கைத்திறனை நீங்கள்‌ 
பயன்படுத்தாவிடில்‌ திருமணத்தின்‌ 50% பங்கைத்தான்‌ பெறுகிறீர்கள்‌. நீங்கள்‌ 
என்னதான்‌ அதிசயப்‌ பிறவியாக இருந்தாலும்‌ தேவன்‌ உங்கள்‌ கையில்‌ 
கொடுத்திருப்பது 50% மட்டுமே. அடுத்த 50% உங்கள்‌ மனைவியின்‌ கையில்‌ 
தான்‌ ஒப்படைத்திருக்கிறார்‌. அதை வீணடிப்பானேன்‌ ? மற்றவர்கள்‌ உங்கள்‌ 
மனைவியைப்‌ புகழும்போது தேவனைத்‌ துதித்து ஆமோதியுங்கள்‌. மனைவி 
கணவனுடைய மகிமையாயிருக்கிறாள்‌. அவளுக்குக்‌ கைகொடுத்துத்‌ தூக்கி 
விட்டால்‌ உங்கள்‌ கிரீடமாயிருப்பாள்‌ (1 கொரி 11:7; நீதி 12:4). 


“அன்புக்கு பொறாமையில்லை (1 கொரி 13:4). 


சான்‌ கணவனாயிருந்தால்‌, என்‌ மனைவியோடு நேரம்‌ செலவிடுவேன்‌! 


மனைவியோடு போதுமான நேரம்‌ செலவிடாததினால்‌ மனவேற்றுமைகள்‌ 
முளைக்கின்றன. ஒன்றாக நேரம்‌ செலவழித்தால்‌ ஊன்றக்‌ கட்டப்படுவீர்கள்‌. 
கேட்பதற்குக்‌ காதுள்ளவர்களாயிருங்கள்‌. திருமணத்தன்று நடப்பட்ட 
அன்பென்னும்‌ நாற்று வீட்டின்‌ வெப்ப நிலையால்‌ வதங்கி நிற்கலாம்‌. ஆனால்‌ 
அன்புதான்‌ ஒருக்காலும்‌ ஒழியாதே. ஆகவே அதை உயிர்ப்பிக்க முற்படுங்கள்‌. 
எங்கள்‌ இல்வாழ்க்கையின்‌ துவக்கத்தில்‌ வந்த பிரச்னைகளைத்‌ தவிர்க்க 
வாரத்தில்‌ ஒரு மாலைப்பொழுதை உலாவச்‌ செல்வதற்கென்றே ஒதுக்கி 
வைத்தோம்‌. அற்புதங்களைக்‌ கண்டோம்‌. பொதுவாக கணவர்‌, மனைவிக்குத்‌ 
தேவையான காரியங்களை மட்டுமே பகிர்ந்து கொள்கின்றனர்‌. மனைவியோ 
ஆசை தீர கதை கேட்க வழிமேல்‌ விழிவைத்து நீங்கள்‌ திரும்பும்‌ வேளைக்காய்‌ 
காத்திருக்கிறாள்‌. என்‌ கணவர்‌ வீட்டிற்கு வந்தால்‌ கார்புரேட்டரில்‌ பார்டிகிள்ஸ்‌ 
அடைத்ததிலிருந்து புது வாஷர்‌ போட்டதுவரை சுத்தமாய்‌ சொல்லிமுடிப்பார்‌. 
ஏதோ கர்‌ புர்‌ என்றுதான்‌ புரிந்தாலும்‌ இன்னும்‌ கேட்கலாம்‌ போலிருக்கும்‌. 
வேதத்தில்‌ புதுக்‌ குறிப்பு ஒன்றைக்‌ கண்டுபிடித்தால்‌ ஒரு பெரிய சத்தம்‌ 
போடுவார்‌. அடுப்படியிலிருந்து தலைதெறிக்க ஓடி முன்னிற்பேன்‌. முழுவதும்‌ 
சொல்லி முடித்துதான்‌ பெருமூச்சு விடுவார்‌. எனக்கோ கொரிந்தியரும்‌ 
கொத்தவரையும்‌, கலாத்தியரும்‌ கத்தரிக்காயும்‌ மாறி மாறி தலையில்‌ உருளும்‌, 

ஆனால்‌ அதுதான்‌ நன்றாக இருக்கிறது. இதுகூட இல்லாவிட்டால்‌ வாழ்க்கை 
புளித்துப்போகாதா ? சம்பாஷிக்கிற புருஷன்‌ தன்‌ வீட்டைக்‌ கட்டுகிறான்‌. 
கணவன்‌ தனது. மணவாட்டியுடன்‌ சம்பாஷிக்க அவளைத்‌ தூக்கத்திலிருந்து 
எழுப்பிவிட்டு புஷ்பங்களையும்‌ குருவிகளையும்‌ பழமரங்களையும்‌ பார்க்கும்படி 
தோட்டத்திற்கு அழைப்பதைப்‌ பாருங்களேன்‌ (உன்‌ 2:10-14). நீங்கள்‌ உங்கள்‌ 
மனைவியை எப்படி ஏற்றுக்கொண்டிருக்கிறீர்களோ தெரியாது. ஆனால்‌ 
தேவன்‌ அவளை உங்களுக்குத்‌ தந்துள்ளது “தோழியாகவே” (மல்‌ 2:14). 


“நான்‌ மனுஷர்‌ பாலைகளையும்‌, தூதர்‌ பாஷைகளையும்‌ பேசினாலும்‌ 
அன்பு எனக்கிராவிட்டால்‌, சத்தமிடுகிற வெண்கலம்‌ போலவும்‌, ஓசையிடுகிற 
கைத்தாளம்‌ போலவும்‌ இருப்பேன்‌” (1 கொரி 13:1). 


நான்‌ கணவனாயிருந்தால்‌, என்‌ மனைவியை வெளியே அழைத்துச்‌ 
செல்வேன்‌! 


அலுவலகத்தில்‌ உங்கள்‌ மனம்‌ அலுவல்களால்‌ நிறைந்திருப்பது போல்‌ 
வீட்டில்‌ உங்கள்‌ மனைவியின்‌ மனம்‌ வீட்டு வேலைகளால்‌ நிறைந்திருக்கும்‌. 
அலுவலகத்தைவிட்டு வெளியே வந்தால்‌ உங்களுக்கு ஓய்வு. மனைவிக்கு ? 
ஆகவே எப்பொழுதாவது வெளியே செல்வது அவசியம்‌. நீங்கள்‌ நினைப்பது 
போல்‌ இது நேரத்தை வீணடிப்பதல்ல (குறிப்பாக ஊழியர்‌ கவனிக்க!) தனியே 
அடிக்கடி வெளியே செல்வதை தவிர்க்க முயற்சியுங்கள்‌. 


“வாரும்‌, என்‌ நேசரே! வயல்‌ வெளியில்போய்‌, கிராமங்களில்‌ தங்குவோம்‌” 
(உன்‌ 7:11). 


நான்‌ கணவனாயிருந்தால்‌, என்‌ மனைவிக்கு வெகுமதிகள்‌ தருவேன்‌! 


பயந்துவிடாதீர்கள்‌ ! அது ஒரு புஷ்பமாகவோ புடவையாகவோ இருக்கலாம்‌. 
ஆனால்‌ அதைச்‌ சூழ்ந்த அன்பே முக்கியம்‌. ஏனோ பொதுவாக கணவர்‌, 
மனைவி விரும்பாத ஒன்றையே வாங்கிவருகின்றனர்‌! ஆனாலும்‌ கொடுப்‌ 
பவரை எவ்வளவுதான்‌ நேசிக்கிறாள்‌! கர்த்தராகிய இயேசு கிறிஸ்து மண 
வாட்டிக்காய்‌ உன்னதத்திற்கு ஏறி, சிறைப்பட்டவர்களை சிறையாக்கி வெகு 
மதிகளைக்‌ கொண்டுவந்தார்‌ (எபே 4:8). நாங்கள்‌ அவ்வளவு தூரம்‌ கேட்க 
வில்லை. என்றாவது தெருமுனையில்‌ ஒரு மல்லியோ, ஒரு கைக்குட்டையோ 
வாங்கிவரக்‌ கூடாதா ? கணவர்‌ நினைவில்‌ இடம்பெற்றிருக்கிறோம்‌ என்பதை 
அறியும்போது நாங்கள்‌ மகிழ்வோமல்லவா ? 


“நான்‌ தீர்க்கதரிசன வரத்தை உடையவனாயிருந்தும்‌... அன்பு எனக்‌ 
கிராவிட்டால்‌ நான்‌ ஒன்றுமில்லை” (1 கொரி 13:2). 

நான்‌ கணவனாயிருந்தால்‌, ஏன்‌ மனைவிக்கு உதவி செய்வேன்‌! 


உங்கள்‌ வேலை, மனைவி வேலை என்ற பாகப்பிரிவினை வேண்டாம்‌. 
பிள்ளையின்‌ ஈரத்துணியை மாற்றுவதால்‌ உங்கள்‌ அந்தஸ்து ஒன்றும்‌ 
குறைந்துவிடாது. விருந்தினர்‌ வந்துவிட்டால்‌ என்‌ கணவர்‌ சப்பாத்தி உருட்டு. 
வதைக்‌ காணலாம்‌. உதவி பெரிதல்ல (அவர்‌ அடுப்படியில்‌ அடிவைத்தால்‌ 
வெண்கலக்கடையில்‌ யானை புகுந்த கதைதான்‌ !); ஆனால்‌ அவரது பாசம்‌ 
எனக்குப்‌ பெலமூட்டுகிறது. பிள்ளையைத்‌ தூக்கவேண்டியது வேதத்தின்படி 
தகப்பன்தான்‌ ! என்மேல்‌ கல்லெறியாதீர்கள்‌ ! எண்ணாகமம்‌ 11:12, உபாகமம்‌ 
1:31 எடுத்து வாசியுங்கள்‌. இன்றோ, பிள்ளை அலறினால்‌ கணவர்‌ மனைவியை 
முறைப்பது ஏனோ? அலுவலகம்‌ அய்யாவுக்கு; இல்லமோ இருவருக்கும்‌! 
சிறு உதவிகளால்‌ ஏற்படும்‌ பெரு மாற்றத்தைப்‌ பார்த்தீர்களானால்‌ நூறு 
ஈரத்துணிகூட மாற்றுவேனே என்பீர்கள்‌ ! 


“அன்பு தற்பொழிவை நாடாது” (1 கொரி 13:5). 


நான்‌ கணவனாயிருந்தால்‌ என்‌ மனைவியின்‌ இன்றியமையாமையை 
அவளுக்கு விளங்கச்‌ செய்வேன்‌! 


அநேக வீடுகளில்‌ மனைவி ஒப்புக்குச்‌ சப்பாணிதான்‌ ! அவள்‌ எப்படிதான்‌ 
வீட்டைவிட்டு ஒடிப்போகாமலிருக்கிறாளோ! அப்படி ஓடிப்போனால்‌ தான்‌ 
உங்களுக்குத்‌ தெரியும்‌! மனைவியின்‌ இடத்தை வேறு எவருமே நிரப்ப 
முடியாது. அவளின்றி உங்களால்‌ சமாளிக்க முடியாது என்பதை அவளிடம்‌ 
சொல்லத்‌ தயங்காதீர்கள்‌. நீங்கள்‌ நினைப்பதுபோல்‌ அப்படிச்‌ சொல்லிவிட்டால்‌ 
அவள்‌ தலைமேல்‌ ஏறிவிட மாட்டாள்‌. இன்னும்‌ பணியவே செய்வாள்‌. அந்தப்‌ 
பெருமையை ஏற்க அவளுக்கு உரிமை உண்டு. அது அவளது தேவையுங்கூட. 
அவள்‌ வீட்டிலில்லாத குறையை எவ்வளவாய்‌ உணர்ந்தீர்கள்‌ என்பதை அவள்‌ 
வந்தவுடன்‌ சொல்லுங்கள்‌. உலகில்‌ தனக்கொரு தனி இடம்‌ தேவை 
என்றெண்ணும்‌ அவளுக்கு இது அலாதி திருப்தி. 


“அன்பு தயவுள்ளது” (1 கொரி 13:4). 
நான்‌ கணவனாயிருந்தால்‌ என்‌ மனைவியை மதிப்பேன்‌! 


எல்லா மனைவியரும்‌ ஏவாள்களல்ல! எங்களை ஏன்‌ அப்படி கேலி 
செய்கிறீர்கள்‌ ? யாரோ என்றோ செய்த பாவத்திற்கு நாங்களா போக்காடு ? 
ஆதாம்‌ ஏவாள்மேல்‌ பழியை போட்டபோது ஆண்டவர்‌ அதை ஒத்துக்‌ 
கொள்ளவில்லையே. ஏனெனில்‌ அதில்‌ அவனுக்குப்‌ பங்குண்டு! மனைவியின்‌ 
ஆலோசனைக்கு எப்பொழுதும்‌ செவியை அடைத்துக்கொள்ளாதீர்கள்‌. தேவன்‌ 
ஆபிரகாமை நோக்கி, “சாராள்‌ உனக்குச்‌ சொல்லுகிறதெல்லாவற்றையும்‌ 
கேள்‌” என்று சொல்லவில்லையோ ? (ஆதி 21:12). மனோவா ஊக்கமாய்‌ 
ஜெபம்‌ பண்ணியும்‌ இரண்டு முறையும்‌ தேவன்‌ அவனது மனைவிக்கே 


60 


தன்னை வெளிப்படுத்த சித்தம்‌ கொள்ளவில்லையோ ? (நியா 13). மிசிஸ்‌ 
ஏசாயா தீர்க்கதரிசனம்‌ உரைக்கவில்லையோ ? (ஏசா 8:3). தன்‌ குமாரனுக்கு 
ஏசாள்‌ சூட்டியபெயரை ஆதாம்‌ ஒத்துக்கொள்ளவில்லையோ 2 (ஆதி 4:25; 
5:3). மனைவியை மதித்து அவளது நல்லாலோசனைகளை ஏற்றுக்கொள்‌ 
ளுங்கள்‌. மனைவி சொல்வதை அங்கீகரித்தால்‌ தங்கள்‌ தலைமைக்கு இழுக்கு 
என்பது சில கணவர்‌ சிந்தையின்‌ சிறுநரி. அது தப்பெண்ணம்‌. ஏற்ற 
வேளையில்‌ ஏற்ற உதவியைச்‌ செய்யவே தேவன்‌ உங்களுக்கு ஏற்ற 
துணையைக்‌ கொடுத்திருக்கிறார்‌ (ஆதி 2:18). உங்கள்‌ குறைவை அவள்‌ 
நிறைவாக்கும்போது அதை ஏற்றுக்கொள்ளத்‌ தயங்காதீர்கள்‌. உங்களில்‌ 
குறையும்‌ விலா எலும்பு அவள்தானே. 


வீட்டின்‌ காரியங்களை இருவரும்‌ கலந்தாலோசித்தே தீர்மானியுங்கள்‌. 
எல்லாக்‌ காரியங்களிலும்‌ அவளது அபிப்பிராயத்தைக்‌ கேட்பதினால்‌ சுமுகமான 
சூழ்நிலையைக்‌ குடும்பத்தில்‌ உருவாக்குகிறீர்கள்‌. தீர்மானங்களெல்லாம்‌ திடீர்‌ 
அறிவிப்புகளாகவே வருகின்றன என அநேக மனைவியர்‌ எதிரொலிக்கின்‌ 
றனர்‌. அத்துடன்‌ உங்கள்‌ சார்பில்‌ குற்றம்‌ இருப்பின்‌, “மன்னித்துக்கொள்‌” 
என்ற மந்திர வார்த்தை உங்களை அவள்‌ பார்வையில்‌ கனவானாக்கும்‌. 


“அன்பு இறுமாப்பாயிராது” (1 கொரி 13:4). 


நான்‌ கணவனாயிருந்தால்‌, என்‌ மனைவியை இறக்கமாட்டேன்‌! 


உறவினர்‌, நண்பர்‌ நடுவில்‌ கணவர்‌ மனைவியரைக்‌ குறித்து குறை 
வாய்க்கூறி அவர்கள்‌ பார்வையில்‌ அவளை இறக்கிவிடுகின்றனர்‌. அப்படித்‌ 
துவண்ட முகங்களை நோக்கும்போது கோலற்ற கொடிபோன்ற அவர்‌ 
களுக்காய்‌ என்‌ உள்ளம்‌ பரிதவித்ததுண்டு. அவள்‌ குறைவுள்ளவள்தான்‌. 
ஆனால்‌ அவளது ஊன்றுகோல்‌ உங்களையின்றி வேறே யார்‌? பிறர்முன்‌ 
அவளைக்‌ குறைவாய்ப்‌ பேசுவதினால்‌ அவள்‌ உங்கள்மேல்‌ வைத்துள்ள 
நம்பிக்கையை இழந்துபோகாதீர்கள்‌. உங்கள்‌ உற்றார்‌ சிநேகிதரைச்‌ சந்திக்கும்‌ 
போது அவள்‌ பயந்து ஒதுங்க ஏதுவாகும்‌. உங்கள்‌ விலா எலும்பில்‌ உதைப்பது 
உங்களுக்குக்‌ கடினமாமே. என்‌ கணவர்‌ என்னைக்‌ குறித்து மேன்மையாய்ப்‌ 
பிறரிடம்‌ பேசுவது என்‌ செவிக்கெட்டினபோது அதிர்ச்சியுற்றேன்‌. அதினாலேயே 
எனது பல கெட்ட குணங்களை விட்டகற்றி அவரது விசுவாசத்தின்படி நடக்க 
முற்பட்டேன்‌. கிறிஸ்து தமது பிதா முன்பாகவும்‌ அவருடைய தூதர்‌ முன்பாகவும்‌ 
தமது மணவாட்டியை அறிக்கையிடுவார்‌ (வெளி 3:5). 


அன்பு அநியாயத்தில்‌ சந்தோஷப்படாது” (1 கொரி 13:6). 


நான்‌ கணவனாயிருந்தால்‌, எனக்கும்‌ என்‌ மனைவிக்குமிடையே என்‌ 
பெற்றோர்‌ குறுக்கிட விடமாட்டேன்‌! 


தகப்பனே, தாயோ, மற்றெந்த உறவினரோ உங்கள்‌ மனைவிக்கு 
அடுத்தவரே. மனைவியைத்‌ தவிர்த்து அவர்கள்‌ உங்களிடம்‌ குறுக்கு வழியாய்‌ 

வரவே கூடாது. நீங்களும்‌ உங்கள்‌ மனைவியும்‌ ஒன்றாய்‌ நிற்கிறீர்களென்பதை 
அவர்கள்‌ அறியும்படி நடந்துகொள்ளுங்கள்‌. எண்ணிலடங்கா குடும்பங்கள்‌ 
இதனால்‌ சேதமடைந்து தத்தளிக்கின்றன. ஒருபோதும்‌ மூவர்‌ ஒரே மாம்சமாக 
முடியாது. தேவன்‌ தமது அநாதி ஞானத்தின்படியே ஒரு தகப்பனோ, தாயோ, 
மாமனாரோ, மாமியாரோ உருவாகுமுன்பே பிரிவினைக்‌ கட்டளையைப்‌ 
பிறப்பித்தார்‌. “இதினிமித்தம்‌ புருஷன்‌ தன்‌ தகப்பனையும்‌ தன்‌ தாயையும்விட்டு, 
தன்‌ மனைவியோடே இசைந்திருப்பான்‌; அவர்கள்‌ ஒரே மாம்சமாயிருப்பார்கள்‌” 
(ஆதி 2:24). எதினிமித்தம்‌ ? அவர்கள்‌ இருவரும்‌ ஒருவராயிருப்பதினிமித்தம்‌. 
விடுதலுக்குப்‌ பின்னரே கூடுதல்‌, அசைந்தால்தான்‌ இசைவு.. இதனால்‌ 
பெற்றோரைக்‌ கனம்‌ பண்ணவோ, நேசிக்கவோ கூடாது என்பதல்ல; கனம்‌ 
பண்ணுங்கள்‌, நேசியுங்கள்‌, விடுங்கள்‌ ! 


“நான்‌ குழந்தையாயிருந்தபோது குழந்தையைப்போல பேசினேன்‌, 
குழந்தையைப்போலச்‌ சிந்தித்தேன்‌, குழந்தையைப்போல யோசித்தேன்‌; நான்‌ 
புருஷனானபோதோ குழந்தைக்கேற்றவைகளை ஒழித்துவிட்டேன்‌” (1 கொரி 
13:11). 


கான்‌ கணவனாயிருந்தால்‌, என்‌ மனைவியின்‌ பெற்றோரை நேசிப்பேன்‌! 


உங்கள்‌ பெற்றோரை நீங்கள்‌ நேசித்து கனம்பண்ணுவதுபோல உங்கள்‌ 
மனைவியின்‌ பெற்றோரையும்‌ நேசித்துக்‌ கனம்‌ பண்ணவேண்டும்‌. அவளது 
குடும்பத்தின்‌ குறைகளைச்‌ சுட்டிக்காட்டாதீர்கள்‌. அது நீங்கள்‌ வெட்டின 
குழியில்‌ நீங்களே விழுவதாகும்‌. அன்பைக்‌ கொடுத்து அன்பைப்‌ பெறுங்கள்‌. 
ஜுரமாயிருந்த தன்‌ மாமியைப்‌ பேதுரு கவனித்தான்‌. மோசே தன்‌ மாமம்‌ 
ஆலோசனைகளை ஏற்றுக்கொள்ளத்‌ தயங்கவில்லை. 


“அன்பே பெரியது” (1 கொரி 13:13). 


முடிவாக, என்‌ திருமண உடன்படிக்கையை மனதிற்‌ கொள்வேன்‌ 

உங்கள்‌ மனைவி “வெறும்‌ மனைவியல்ல,” “உடன்படிக்கையின்‌ மனைவி” 
(மல்‌ 2:14). “உன்னை என்‌ மனைவியாக ஏற்றுக்கொண்டு இன்றுமுதல்‌ 
நன்மையிலும்‌ தீமையிலும்‌, வாழ்விலும்‌ தாழ்விலும்‌, சுகத்திலும்‌ சுகவீனத்திலும்‌, 
மரணம்‌ நம்மைப்‌ பிரிக்கும்வரை கடவுளுடைய தூய நியமப்படி, உன்னை 
நேசிக்கவும்‌ காப்பாற்றவும்‌ வாக்கு கொடுக்கிறேன்‌.” எங்கோ கேட்டதுபோல்‌ 
தெரிகிறதா ? ஒவ்வொரு மணநாளிலும்‌ சொல்லிப்பாருங்கள்‌. சிந்தையிலே 
செதுக்கப்பட்டுவிடும்‌. 

சுருங்கச்‌ சொல்லின்‌, உங்கள்‌ மனைவி உங்களை இராஜா போல 
நடத்தவேண்டுமென்று விரும்புகிறீர்களா ? அப்படியானால்‌ அவளை ராணி 
போல நடத்துங்கள்‌. 

ஓ 
நாணமத்தைத்‌ திருப்பினால்‌...ர 


நகைக்க ஒரு காலமுண்டு! அழ ஒரு காலமுண்டு! ஆகவே நமது பங்கை 
அனுபவிக்கத்‌ தயங்கவேண்டாம்‌. மனைவியரின்‌ காரியமென்ன ? பிரசங்கியின்‌ 
கூற்று மெய்தானோ ? “ஆயிரம்‌ பேருக்குள்ளே ஒரு புருஷனைக்‌ கண்டேன்‌; 
இவர்களெல்லாருக்குள்ளும்‌ ஒரு பெண்ணை நான்‌ காணவில்லை” (பிர 
7:28). மெய்யிலும்‌ மெய்யே. ஆண்களுக்கு நடைமுறைப்‌ பேச்சு தேவையில்லை 
என்றால்‌ அதற்கு அவர்களது நடைமுறை அப்பியாசமே காரணம்‌. நாமோ 
எப்போதும்‌ கற்றும்‌ நடைமுறையிலோ அப்பியாசிப்பதேயில்லை (2 தீமோ 3:7). 


மனைவியை வீட்டோரங்களில்‌ கனிதரும்‌ திராட்சைக்கொடியென வேதம்‌ 
அழகாய்‌ வர்ணிக்கிறது (சங்‌ 128:3). நாமோ மாம்சத்தில்‌ முட்களென சாட்சி 
பெற்றிருக்கிறோம்‌. நமது இல்லறம்‌ நமது கனிகளால்‌ திருப்தியடைந்துள்ளதா ? 
இல்லையேல்‌ அதையே குறிக்கோளாகக்கொண்டு நிலத்தைக்‌ கொத்திப்‌ 
பண்படுத்திப்‌ பாடுபடுவோம்‌. 


7. அன்பு 


அன்பே மனைவியின்‌ முதல்‌ தகுதி. அன்பென்னும்‌ பரிசுப்‌ பொட்டலம்‌ 
திருமணத்தில்‌ வழங்கப்படாது. அது கற்றுத்‌ தேறவேண்டிய கலை. ஆகவேதான்‌ 
தீத்துவுக்குப்‌ பவுல்‌ “பாலியப்‌ பெண்கள்‌ தங்கள்‌ புருஷரிடத்தில்‌... அன்புள்ள 
வர்களாயிருக்கும்படி...அவர்களுக்குப்‌ படிப்பிக்கத்தக்க நற்காரியங்களைப்‌ 
போதிக்கிறவர்களுமாயிருக்கவும்‌ முதிர்வயதுள்ள பெண்களுக்குப்‌ புத்தி 
சொல்லு” என்று எழுதுகிறார்‌ (தீத்து 2:4,5). இலட்சிய கணவனை நினைத்து 
ஏங்குவதைத்‌ தவிர்த்து அவரை உள்ளபடியே நேசிக்கத்‌ துவங்குவதே அன்பின்‌ 
அம்சம்‌. ரெபெக்காளை ஈசாக்கு மணந்தபோது “தன்‌ தாயக்காகக கொண்டி 
ருந்த துக்கம்‌ நீங்கி ஆறுதலடைந்தான்‌” (ஆதி 24:67). ஈசாக்கின்‌ வாழ்வில்‌ 
அன்பென்னும்‌ வெற்றிடத்தை ரெபெக்காள்‌ பூரணமாய்‌ நிரப்பினாள்‌. 

கணவனின்‌ அன்பு திசைமாறாதபடி அவரன்பை ஏற்றுக்கொண்டு அனுப 
வித்துப்‌ பிரதிபலிக்கப்‌ பழகுவோம்‌ (ஆதி 26:8). “வீட்டிற்குப்‌ பிந்திவரும்‌ 
கணவனுக்காய்‌ ஜெபியுங்கள்‌ ” என்று மனைவியர்‌ கூறும்போது, “கணவனை 
வசீகரிக்க எங்கே தவறினீர்கள்‌ ?” என்பதே எனது முதல்‌ கேள்வி. சுயத்தை 
மறந்து தன்னையும்‌ தியாகம்‌ செய்யும்‌ அன்பே அன்பு. கணவனுக்குத்‌ தன்‌ 
கடன்‌ செய்து, கணவனுக்கு எப்படிப்‌ பிரியமாயிருக்கலாமென்று உலகத்திற்‌ 
குரியவைகளுக்காகவும்‌ கவலைப்படும்‌ அன்பே அன்பு (1 கொரி 7:3,34). 
தன்‌ கணவனின்‌ நிமித்தம்‌ குளிருக்காய்‌ கவலைப்பட்டு அவனுக்கு 
கம்பளிச்சட்டை பின்னினாளாம்‌ இலட்சிய மனைவி! (நீதி 31:21). 


“கடைசி காலத்தில்‌... தற்‌ சிரியராயும்‌... சுபாவ அன்பில்லாதவர்களாயும்‌ 
இருப்பார்கள்‌.” “ஆவியின்‌ கனியோ அன்பு” (2 தீமோ 3:2,3; கலா 5:22. 


2. சந்தோஷம்‌ 


புன்முறுவல்‌ பூக்கும்‌ மனைவி கணவனுக்குப்‌ புத்துணர்ச்சியூட்டுகிறாள்‌. 
நீண்ட முகமுடையவளோ அவனுக்கு நரம்புத்‌ தளர்ச்சியை வருவிக்கிறாள்‌. 
நமது பிரச்னை, பாரம்‌, கவலை, கஷ்டங்களை வேலையிலிருந்து சோர்ந்துவரும்‌ 
கணவன்மேல்‌ அருவியாய்க்‌ கொட்டுகிறோம்‌. ஒரு கசந்த பார்வையும்‌ அவரது 
கனிந்த ஆவியைக்‌ கரைத்துவிடும்‌. கரித்‌ துணியும்‌ கையுமாய்‌ வரவேற்காமல்‌, 
சிரித்த முகமாய்‌ சிங்காரமாய்‌ வரவேற்கப்‌ பழகுங்கள்‌. கணவனுக்குத்‌ தேவை 
சமையற்காரியல்ல, மனைவியே. பிள்ளைகளையே சுற்றிச்‌ சுற்றி வந்து 
புருஷனுக்குப்‌ பொறாமையூட்டாதீர்கள்‌. முதலாவது நாம்‌ தாரம்‌, பின்பே தாய்‌. 


அவரது குறையொன்றும்‌ நமது களிப்பைக்‌ களவாடக்கூடாது. அவரது 
நற்குணங்களை எண்ணித்‌ துதித்தால்‌ துதிக்க நேரம்‌ போதாமலாகிவிடும்‌. 
முறுமுறுப்பு மகிழ்ச்சிக்‌ கொல்லி. முறுமுறுப்பின்‌ ஆவி முறிக்கும்‌ ஆவி (உங்கள்‌ 
வயதையும்‌ அது கூட்டிக்காட்டும்‌, எச்சரிக்கை). 25 வருடக்‌ காதலுக்குப்‌ 
பின்னும்‌ ராகேல்‌ பிள்ளையில்லா ஒரே குறைவினால்‌ இல்லற வாழ்க்கையை 
கல்லறை வாழ்க்கையாக்கி தன்‌ நச்சரிப்பினால்‌ புருஷனுக்கு எரிச்சல்‌ மூட்டி 
னாள்‌. அன்னாளோ அதே குறையை தன்‌ ஆண்டவரிடம்‌ அங்கலாய்த்துவிட்டு, 
“அப்புறம்‌ அவள்‌ துக்கமுகமாயிருக்கவில்லை” (1 சாமு 1:18). எல்க்கானா 
அவளை நேசித்ததில்‌ ஆச்சரியமுண்டோ ? நமக்கே உரித்தான நச்சரிப்பு 
கணவனைப்‌ பித்தனாக்கி “இருவர்‌ கூடியிருப்பதைக்‌ காட்டிலும்‌ தனித்‌ 
திருப்பதே மேல்‌” என அவரை பிதற்றச்‌ செய்கிறது. 

இருவரின்‌ இருநோக்கினால்‌ இல்லற இன்பம்‌ இன்னலுறுகிறது. 
ஒன்றாயிருக்க ஒரே வழி, “நீர்‌ போகுமிடத்திற்கு நானும்‌ வருவேன்‌; நீர்‌ 
தங்கும்‌ இடத்திலே நானும்‌ தங்குவேன்‌; உம்முடைய ஜனம்‌ என்னுடைய 

ஜனம்‌; உம்முடைய தேவன்‌ என்னுடைய தேவன்‌. நீர்‌ மரணமடையும்‌ இடத்தில்‌ 
நானும்‌ மரணமடைந்து, அங்கே அடக்கம்‌ பண்ணப்படுவேன்‌: மரணமேயல்‌ 
லாமல்‌ வேறொன்றும்‌ உம்மைவிட்டு என்னைப்‌ பிரித்தால்‌, கர்த்தர்‌ அதற்குச்‌ 
சரியாகவும்‌ அதற்கு அதிகமாகவும்‌ எனக்குச்‌ செய்யக்கடவர்‌” என்னும்‌ 
அறிக்கையே (ரூத்‌ 1:16,17). கணவரின்‌ வேலை, சிநேகிதர்‌, விறுப்பு, வெறுப்பு 
களுக்கு நாமும்‌ இசைந்து சென்றால்‌ பிரச்னைகள்‌ தீரும்‌. இருவரின்‌ ஆவியும்‌ 
இணையும்படி அவரது நோக்குடனே சந்திக்கவும்‌, உணரவும்‌ பழகுங்கள்‌. 
உங்கள்‌ சந்தோஷம்‌ உங்கள்‌ கணவரையும்‌ தொத்தும்‌. சேர்ந்து சிரிப்பது 
அன்பின்‌ சாரம்‌. ஏதேதோ கோபத்தை குடும்பத்தினர்மேல்‌ காட்டாதீர்கள்‌. 
“மனைவி உபவாசிக்கிறாள்‌, ஜாக்கிரதை!” என்று ஒரு கணவர்‌ எழுதி தொங்க 
விட்டாராம்‌! உங்கள்‌ சகவாசம்‌ அவருக்குத்‌ தேவைப்படும்போது உபவாசம்‌ 
என்று அறைக்குள்‌ பூட்டிக்கொள்ளவோ, கூட்டங்களுக்கு நடைபோடவோ 
செய்யாதீர்கள்‌. இலட்சிய மனைவியின்‌ வாழ்க்கை மகிழ்ச்சியால்‌ நிரம்பி 
யிருந்தது (நீதி 31:25). 


“கடைசி நாட்களில்‌... நன்றியறியாதவர்களாயிருப்பார்கள்‌,” “ஆவியின்‌ 
கனியோ... சந்தோஷம்‌” (2 தீமோ 3:2; கலா 5:22. 


3. சமாதானம்‌ 


திருமணம்‌ என்பது 50:50 ஒப்பந்தமல்ல. ஆளுக்கு 50% விட்டுக்கொடுப்‌ 
போம்‌” என்று கணக்குப்‌ போடாதீர்கள்‌. கணவரது கிராக்கிக்கெல்லாம்‌ 100% 
விட்டுக்கொடுக்க முடிந்தால்‌ நீங்களே இலட்சிய மனைவி. இரு இராஜாக்கள்‌ 
இருந்தால்தானே சண்டை ? ஒருவர்‌ தோற்றுவிட்டால்‌ சண்டை தீருமல்லவா ? 
நாம்‌ தாழ்ந்து போவதைத்‌ தெரிந்துகொண்டால்‌ என்ன ? கர்த்தருக்கேற்கும்படி 
கணவனுக்குக்‌ கீழ்ப்படிந்தால்‌ சமாதானத்திற்கு எல்லையில்லை. கணவன்மேல்‌ 
அதிகாரம்‌ செலுத்த மனைவிக்கு வேதம்‌ அனுமதி தரவில்லை (1 தீமோ 
2:12). நமக்குத்தான்‌ நல்லபங்கு. தீர்மானங்கள்‌ எடுப்பதைக்‌ காட்டிலும்‌ சும்மா 
பின்பற்றுவது சுலபமல்லவா ? நானோ கணவனாயிருந்து கடவுளுக்குமுன்‌ 
அதிகக்‌ கணக்கொப்புவிக்கும்‌ பொறுப்பேற்பதைவிட மனைவியாயிருந்து 
கீழ்ப்படிவதையே தெரிந்துகொள்ளுவேன்‌. கர்த்தர்‌ நம்‌ மேல்‌ கொண்ட கருணை 
யைப்‌ பாருங்கள்‌. எப்பொழுது கீழ்ப்படியவேண்டும்‌, எப்பொழுது வேண்டாம்‌ 
என்றெல்லாம்‌ தீர்மானிக்கும்‌ தொல்லையின்றி “எந்தக்‌ காரியத்திலேயும்‌ 
கீழ்ப்படிந்திருக்க வேண்டும்‌” என்று சட்டத்தை சுலபமாக்கிவிட்டாரே (எபே 
5:24). என்னே அவர்‌ கிருபை! 


நாமே பிசாசினால்‌ சுலபமாய்‌ வஞ்சிக்கப்படுகிறோம்‌ என்பதை உணரும்‌ 
போது கணவனின்‌ அதிகாரத்தின்‌ அத்தியாவசியத்தை அங்கீகரிக்க முடியும்‌. 

“ஆதாம்‌ வஞ்சிக்கப்படவில்லை. பெண்ணானவளே வஞ்சிக்கப்பட்டு மீறு 
தலுக்கு உட்பட்டாள்‌” (1 தீமோ 2:14). சாராள்‌ ஆபிரகாமை ஆண்டவனாக 
ஏற்றுக்கொண்டாளானால்‌, அவளது பிள்ளைகளாகிய நாமும்‌ அப்படியே 
செய்வோம்‌ (1 பேதுரு 3:6). சாராள்‌ பாட்டியம்மாவைப்‌ புகழாமல்‌ இருக்க 
முடியாது. 90 வயதில்‌, “உஷ்ணவேளையில்‌... சீக்கிரமாய்‌ மூன்று படி... மாவு 
எடுத்துப்‌ பிசைந்து, அப்பம்‌ சுட்டு” தன்‌ கணவரின்‌ அகாலவேளை விருந்‌ 
தினரை உபசரித்த பின்னும்‌ அவளால்‌ நகைக்க முடிந்ததே! (ஆதி 18:1,6,12). 
அதுவல்லவோ “கர்த்தருக்குக்‌ கீழ்ப்படிகிறதுபோல” கீழ்ப்படிதல்‌! (பே 5:22). 


மன்னிப்புத்‌ தன்மை வீட்டின்‌ சமாதானத்தைக்‌ காக்கும்‌. பின்னானவை 
களை மறந்துவிடுங்கள்‌. மணவாழ்வு மன்னிப்பின்‌ பாடசாலை. “சமாதான 
மாயிருக்கும்படிக்கே தேவன்‌ நம்மை அழைத்திருக்கிறார்‌” (1 கொரி 7:16). 
இலட்சிய மனைவி கணவனுடன்‌ சமநிலை நாடாமல்‌ அவரை தேசத்து மூப்பர்‌ 
கள்‌ நிலைக்கு உயர்த்திவிட்டு தானோ வீட்டிலே மனரம்மியமாயிருந்தாள்‌ 
நீதி 31:23). 


“கடைசி நாட்களில்‌... இணங்காதவர்களாய்‌ இருப்பார்கள்‌” “ஆவியின்‌ 
கனியோ... சமாதானம்‌” (2 தீமோ 3:3; கலா 5:22. 


4. நீடிய பொறுமை 


கணவனின்‌ குறைவை நிவிர்த்திசெய்யும்‌ யுக்தி நீ...டி...ய பொறுமையே. 
குறையை சுட்டிக்காட்டப்‌ போனால்‌ கோபம்‌ கரை மீறும்‌. கோபக்காரராயிருந்தால்‌ 
கவலைப்படாதீர்கள்‌, வேறு யாரிடம்தான்‌ அவர்‌ தைரியமாகக்‌ கோபப்பட 
முடியும்‌ ? அவருக்கும்‌ ஒரு கேட்கப்‌ பொறுப்பவர்‌ வேண்டாமா? யோபின்‌ 
மனைவி தத்தளிக்கும்‌ வேளையில்‌ தூஷண வார்த்தைகளைத்‌ தூக்கி 
எறிந்தாள்‌ (யோபு 2:9,10). அவளது கணவனின்‌ பிந்தின மகிமையில்‌ தலை 
குனிந்து நின்றிருப்பாளல்லவா? எத்தனை முறை, “அம்மா வீட்டிற்குப்‌ 
போகிறேன்‌” என்று சொல்லி மூட்டை முடிச்சைக்‌ கட்டுகிறோம்‌. அது நமது 
கணவனுக்கு விரோதமான பாவமல்ல, கணவனின்‌ தேவனுக்கு விரோதமான 
பாவம்‌ (யாத்‌ 16:8). உயிரோடிருக்கும்‌ நாளெல்லாம்‌ (கணவனின்‌ வாழ்க்கையின்‌ 
ஒவ்வொரு நாளும்‌, அவரது நற்குணத்திலும்‌ முற்கோபத்திலும்‌) நன்மையே 
செய்த அந்த இலட்சிய மனைவி மகா நீடிய பொறுமைசாலியாகத்தானிருந்‌ 
திருக்கவேண்டும்‌! (நீதி 31:11). 


“கடைசி நாட்களில்‌... பரிசுத்தமில்லாதவர்களாயும்‌, அவதூறு செய்கிறவர்‌ 
களாயும்‌ இருப்பார்கள்‌.” “ஆவியின்‌ கனியோ... நீடிய பொறுமை” (2 தீமோ 
3:2,3; கலா 5:22). 

5. தயவு 


தயவு என்பது அகங்காரத்தின்‌ எதிர்மறை (மூல மொழிகளில்‌ கண்ணியம்‌ 
எனப்‌ பொருட்படும்‌). கணவனின்‌ சிறு கண்டிப்பையும்‌ தாங்கமுடியாமல்‌ துடிப்பது 
தவறன்றோ ? தேவன்‌ நமது கண்ணீரையெல்லாம்‌ தொட்டிகளில்‌ (ஆண்களது 
தான்‌ துருத்திகளில்‌ இருக்கும்‌) வைத்திருக்கிறார்‌. ஒவ்வொரு சொட்டுக்கும்‌ 
நாம்‌ கணக்கொப்புவிக்க வேண்டும்‌ என்பதை மறந்துபோகவேண்டாம்‌ (பிர 
12:14). ஆங்காரம்‌ வந்தால்‌ அருங்குணமும்‌ பறந்துபோம்‌. அம்மா தோசையை 
தட்டில்‌ விசிறிடும்‌ விசையில்‌ வீடே “கப்‌ சுப்‌” என்றாகிவிடும்‌. கோரிக்கைக்கு 
கணவரிடமிருந்து “இல்லை” பதில்‌ வந்தால்‌ இல்லறம்‌ இரண்டுபடுகிறதே. 
இது நாம்‌ மனந்திரும்பவேண்டிய பெருமையும்‌ அகந்தையுமே. கணவருக்கு 
ஆலோசனை சொல்ல நாம்‌ தயங்கவேண்டியதில்லை. தாராளமாகச்‌ சொல்ல 
லாம்‌. ஆனால்‌ பலர்‌ முன்னிலையில்‌ குறுக்கிட்டுத்‌ திருத்திச்‌ சொல்லாமல்‌ 
தனிமையில்‌ தயவுடன்‌ சொல்லுதல்‌ அவசியம்‌. இங்குதான்‌ பவுல்‌ மனைவி 
யருக்காய்‌ தீத்துவுக்குச்‌ சொன்ன “தெளிந்த புத்தி” நமக்குத்‌ தேவை (தீத்து 
2:5). “புத்தியுள்ள மனைவி கர்த்தர்‌ அருளும்‌ ஈவு” (நீதி 19:14). எந்த கணவரும்‌ 
நல்லாலோசனைகளை வரவேற்பர்‌. பிலாத்துவின்‌ மனைவியின்‌ கடிதத்தை 
மெச்சிக்கொள்ளுகிறேன்‌. “நீர்‌ அந்த நீதிமானை ஒன்றும்‌ செய்யவேண்டாம்‌; 
அவர்‌ நிமித்தம்‌ இன்றைக்குச்‌ சொப்பனத்தில்‌ வெகுபாடுபட்டேன்‌” (மத்‌ 27:19). 
கருத்தையும்‌ காரணத்தையும்‌ சொல்லிவிட்டு, முடிவெடுப்பதை கணவர்‌ 
கையில்‌ விட்டுவிட்டு அமர்ந்திருங்கள்‌. “கனம்‌ பொருந்திய ஒரு பெண்‌” 
(கணவனைக்‌ காட்டிலும்‌ வேதம்‌ அவளையே அப்படிக்‌ குறிப்பிடுகிறது) தன்‌ 
கணவனை வேண்டுவதின்‌ பணிவைக்‌ கவனியுங்கள்‌ (2 இரா 4:8,9,10). 
அதுவே தயவு! அவள்‌ ஊழியத்திற்காய்‌ சாதித்தவற்றைப்‌ பாருங்கள்‌--ஒர்‌ 
அறை, ஒரு கட்டில்‌, மேசை, நாற்காலி, குத்துவிளக்கு! அதுவே புத்தி! தயவிற்கு 
சம்பளமுண்டு! இலட்சிய மனைவி தன்‌ வாயை ஞானம்‌ விளங்கத்‌ திறக்கிறாள்‌; 
தயையுள்ள போதகம்‌ அவள்‌ நாவின்மேல்‌ இருக்கிறது (நீதி 31:26). 

“கடைசி நாட்களில்‌... வீம்புக்காரராயும்‌ அகந்தையுள்ளவர்களாயும்‌, 
தூஷிக்கிறவர்களாயும்‌ இருப்பார்கள்‌.” “ஆவியின்‌ கனியோ... தயவு” (2 
தீமோ 3:2; கலா 5:22). 


6. நற்குணம்‌ 


இரண்டு மைல்‌ தூரம்‌ போவதென்பதிதுவே. கணவனை நேசிப்பது முதல்‌ 
மைல்‌. மாமனார்‌ மாமியாரை நேசிப்பதோ நற்குணம்‌. கணவனின்‌ பெற்றோரை 
நேசிக்காமல்‌ கணவனை மட்டும்‌ நேசிப்பது சாத்தியமன்று. இங்குதானே 
பெண்ணினத்தின்‌ சாட்சியின்‌ மா வீழ்ச்சியைக்‌ காணலாம்‌. மாமனார்‌ மருமகன்‌ 
சண்டை அரிது; மாமியார்‌ மருமகள்‌ சண்டையோ அகில உலகப்‌ பிரசித்தி 

பெற்றது. புதுக்குடித்தன உற்சாகத்தில்‌ ஆதியாகமம்‌ 2:24இன்‌ “விட்டு” 
என்பதை “கைவிட்டு” என்று புரிந்துகொண்ட இளம்‌ மனைவியரும்‌ உண்டு. 
மாமியார்‌ மாமனாருக்குத்‌ தேவை மாதாந்திர “கொர்பான்‌” அல்ல; 
பிள்ளைகளின்‌ அன்பும்‌ ஐக்கியமுமே (மத்‌ 7:10-12). மனைவியராகிய நாமும்‌ 
ஒருநாள்‌ மாமியாராக ஒரு மருமகள்‌ கையில்‌ இருப்போம்‌ என்பதை 
மறந்துவிடக்கூடாது. நாம்‌ அளக்கிற அளவின்படியே நமக்கும்‌ அளக்கப்படும்‌ 
(நியா 1:7). உதவியற்ற நிலையில்‌ அவர்களுக்கு உதவத்‌ தயங்கவே கூடாது. 
என்‌ மாமியாரை எங்கள்‌ வீட்டிற்கு வந்த கொள்ளைப்‌ பொருளாகவும்‌, 
ஊழியத்திற்கு ஊன்றுகோலாகவும்‌ கருதுகிறேன்‌. “கர்த்தர்‌ யோசேப்பி 
னிமித்தம்‌ அந்த எகிப்தியன்‌ வீட்டை ஆசீர்வதித்தது” போல அவர்கள்‌ 
நிமித்தமாக எங்கள்‌ வீட்டை ஆசிர்வதித்துள்ளார்‌ என சாட்சியும்‌ பகருகிறேன்‌. 
நாங்கள்‌ பிறவியிலேயே நகோமியும்‌ ரூத்துமல்ல. ஆனால்‌ காலப்போக்கில்‌ 
மன்னிக்கவும்‌ மறக்கவும்‌ கற்றுக்கொண்டு கடுங்கொண்டல்‌ காற்றுகளில்‌ 
ஒன்றாக நின்றோம்‌. அவர்கள்‌ எனக்கு மாமி அல்ல, மம்மி ஆனார்கள்‌! 
ஆவிக்குரிய வாழ்க்கையின்‌ அளவுகோல்‌ இதுவென்றே சொல்லலாம்‌. 
ஏனெனில்‌, ரூத்‌ தன்‌ மாமியாருக்கு செய்தவற்றினாலேயே அவள்‌ நற்குணசாலி 
என்பதை ஊராரெல்லாரும்‌ அறிந்தனர்‌ (ரூத்‌ 2:11; 3:11). நாம்‌ நம்‌ மாமியாருக்கு 
ஏழு குமாரரைப்‌ பார்க்கிலும்‌ அருமையானவர்கள்‌ எனப்‌ பெண்கள்‌ சான்ற 
ளித்தால்‌ நற்குணத்தில்‌ தேறிவிட்டோம்‌ (ரூத்‌ 4:14,15). 


நற்குணம்‌ ஒழுங்கையும்‌ குறிக்கும்‌. கணவர்‌ ஓய்வெடுக்க ஒழுங்கான 
வீட்டை விரும்புவர்‌. ஆவிக்குரிய வாழ்க்கை வீட்டை அலங்கரிக்க வேண்டு 
மேயொழிய அவலமாக்கக்கூடாது. நாம்‌ ஆவியில்‌ வளர வளர வீடு 
அலங்கோலமாவதேனோ ? “வீட்டில்‌ தரித்திருக்கிறவர்களும்‌... நல்லவர்‌ 
களுமாயிருக்கும்படி” (தீத்து 2:5). இலட்சிய மனைவியின்‌ வாழ்க்கையின்‌. 
அம்சங்கள்‌ அவளது ஒழுங்கினாலல்லவோ! அவளுடைய மாமியார்தான்‌ 
இராஜாவாகிய லேமுவேலுக்கு அவளைக்‌ குறித்து நற்சாட்சி பகர்ந்ததோ ? 


“கடைசி நாட்களில்‌... கொடுமையுள்ளவர்களாயும்‌, நல்லோரைப்‌ பகைக்‌ 


கிறவர்களாயும்‌ இருப்பார்கள்‌.” “ஆவியியன்‌ கனியோ... நற்குணம்‌” (2 தீமோ 
3:3; கலா 5:22). 


7. விசுவாசம்‌ 


இங்கே விசுவாசம்‌ என்பது நம்பகம்‌ எனப்‌ பொருள்படும்‌. கணவருக்கு 
நம்மீது நம்பகம்‌ இல்லையென்றால்‌ நம்மை நாமே சோதித்தறிவோம்‌. நம்மிடம்‌ 
பணத்தை நம்பிக்‌ கொடுப்பாரா ? நாமும்‌ வெளியே வேலை செய்வதால்‌ 
நமது சம்பாத்தியம்‌ வீண்‌ செலவு செய்ய நவநாகரிக அதிகாரப்‌ பத்திரமா ? 

நாம்‌ கணவருக்கு சொந்தமானபடியால்‌ நமது சம்பாத்தியமும்‌ 

தனது இரகசியங்களை நம்மை நம்பிப்‌ பிர்த்துகொக்கா ல்‌ த தது 
குறை குறித்து கண்டவரிடமெல்லாம்‌ வரையின்றி பறைசாற்றுகிறோம்‌. 
அதனால்தான்‌ மனைவியரை கணவர்‌ நம்புவதில்லை. அவர்களைக்‌ குற்றம்‌ 
சாட்டி என்ன? உற்றார்‌, சுற்றார்‌, மற்றார்‌ யாவரிடமும்‌ கணவனின்‌ 
இரட்சிப்புக்காய்‌, தீய பழக்கங்களுக்காய்‌ ஜெபிக்கக்‌ கோரிவிடுகிறீர்கள்‌. 
பின்பு ஜெபக்கூட்டத்தில்‌ எல்லாரும்‌ அவரையே கேட்டின்‌ மகனைப்போல்‌ 
ஏற இறங்கப்‌ பார்ப்பர்‌. எப்படி அவர்‌ திரும்புவார்‌ ? இரகசியமாய்‌ ஜெபிக்கும்‌: 
இரகசியத்தை கற்றுக்கொள்வோம்‌ (மத்‌ 6:6). புறங்கூறித்‌ திரிகிறவள்‌ 
இரகசியத்தை வெளிப்படுத்துகிறாள்‌; ஆவியில்‌ உண்மையுள்ளவளோ 
காரியத்தை அடக்குகிறாள்‌ (நீதி 11:13). 


_ எவ்வேளையிலும்‌ எல்லாவற்றிலும்‌ கணவருக்கு உறுதுணையாய்‌ 
நில்லுங்கள்‌. சிறு சிக்கல்களுக்கெல்லாம்‌ பெற்றோரிடம்‌ தஞ்சம்‌ புகுதல்‌ தவறு. 
உன்‌ ஜனத்தையும்‌ உன்‌ தகப்பன்‌ வீட்டையுமே நினைத்துக்கொண்டிரு; 
அப்பொழுது உன்‌ கணவர்‌ உன்னை வெறுத்துவிடுவார்‌!!! (சங்‌ 45:10,11). 
போவாஸ்‌ ரூத்தினால்‌ கவர்ச்சிக்கப்பட்டது அவள்‌ தன்‌ வீட்டை விட்டு . 
அந்நியரிடம்‌ வந்த தைரியம்தானே (ரூத்‌ 2:11). புருஷனை நம்பிச்‌ 
சார்ந்திருங்கள்‌. முற்போக்கான சுயாதீன நடத்தை கணவர்‌ நம்மீது 
கொண்டுள்ள உரிமைப்‌ பற்றுதலை (பந்தத்தை) குழி பறிக்கும்‌. நம்பிக்கை 
இருபுறச்சார்பானது. சொத்து, சேமிப்பு யாவற்றிலும்‌ கணவரை நம்புங்கள்‌. 


இலட்சிய மனைவியின்‌ புருஷனுடைய இருதயம்‌ அவளை நம்பியிருந்தது. 
அவன்‌ சம்பத்து (சுகம்‌, செல்வம்‌, சுயமரியாதை, அந்தஸ்து, பிள்ளைகள்‌, 
முதலியன) குறையாது (நீதி 31:11). 


“கடைசி நாட்களில்‌... துரோகிகளாய்‌ இருப்பார்கள்‌.” “ஆவியின்‌ கனியோ... 
விசுவாசம்‌” (2 தீமோ 3:4; கலா 5:22). 


8. சாந்தம்‌ 


சாந்தமும்‌ அமைதலுமுள்ள ஆவியே மனைவிக்கு அணிகலன்‌ (1 பேது 
3:4). கணவரைக்‌ கேட்டால்‌ சொல்லுவார்கள்‌: “சண்டைக்காரியும்‌ 
கோபக்காரியுமான பெண்ணுடன்‌ குடியிருப்பதைப்‌ பார்க்கிலும்‌ வனாந்திரத்தில்‌ 
குடியிருப்பது நலம்‌, அடை மழை நாளில்‌ ஓயாத ஒழுக்கும்‌ சண்டைக்காரியான 
பெண்ணும்‌ சரி” என்று! (நீதி 30:21-23). 1000 மனைவியரின்‌ (1 இரா 11:3) 
குணமதிப்புக்‌ கணக்கெடுத்த ஞானியின்‌ பொன்மொழிகள்‌ மெய்யாகவே 
நம்பிக்கைக்குரியவையாதலால்‌ பிரசங்கி 7:28 உண்மைதானோ ? 1000 
மனைவியரை விட்டுவிட்டு வனாந்தரத்திற்கு ஓட எத்தனித்த பரிதாபச்‌ 

சித்திரத்தை ஏன்‌ தீட்டினார்‌ ? ஆயிரம்‌ பேருக்குள்ளும்‌ ஒருத்தியையும்‌ 
காணாமல்‌ தான்‌ வாஞ்சித்துக்‌ கதறிய விதமாய்‌ தன்‌ தாகத்தைத்‌ தீர்த்த 
ஒரு கற்பனா சூலமித்தியுடன்‌ கனவுலகில்‌ சஞ்சரித்த உடைந்த ஒரு 
கணவனின்‌ இதயக்‌ குமுறல்தான்‌ உன்னதப்பாட்டு போலும்‌! 


கணவருடன்‌ அவ்வப்போது காரியத்தைச்‌ சரிசெய்யுங்கள்‌. அடக்கி 
வைத்துவிட்டு ஒருநாள்‌ எரிமலையாய்‌ வெடிக்காதீர்கள்‌. கணவன்மேல்‌ 
கோபமாயிருந்தால்‌ எனக்கு நித்திரை வராது. சண்டை வந்தாலும்‌ சரியென்று 
கேட்டுவிடுவேன்‌. ஆனால்‌ அநேகமாக அது பகிர்ந்துகொள்ளாததால்‌ வந்த 
பூசலாகவே போய்விடும்‌. புகையும்‌ போதே தீயை அணைக்கப்‌ பயின்று 
கொண்டோம்‌. 


கணவர்‌ கோபமாயிருந்தால்‌ உதடுகளுக்குக்‌ காவல்‌ வையுங்கள்‌. 
மெதுவான பிரதியுத்தரம்‌ கோபத்தை மாற்றும்‌. வார்த்தையிலும்‌, நடத்தையிலும்‌, 
சத்தத்திலும்‌ சாந்தம்‌. கணவனைக்‌ கவர பின்வரும்‌ யுக்தியைக்‌ கையாண்டு 
பாருங்கள்‌. 


சந்தோஷமாயில்லையா?  -— குளிக்க வெந்நீர்‌ கொடுங்கள்‌! 
முகநாடி வேறுபாடா? --. சைக்கிளைத்‌ துடையுங்கள்‌! 
கோபமா? — குளிர்ந்த பானம்‌! 

ஆவேசமா ? — விருப்பமான உணவு! 


(மற்றப்‌ பிரச்னைகளுக்கு ரோமர்‌ 12:21ஜம்‌ யரர்க்க) 
இலட்சிய மனைவி ஞானம்‌ விளங்க தன்‌ வாயைத்‌ திறந்தாள்‌ (நீதி 31:26). 


“கடைசி நாட்களில்‌... துணிகரமுள்ளவர்களாயும்‌, இறுமாப்புள்ளவர்களாயும்‌ 
இருப்பார்கள்‌” “ஆவியின்‌ கனியோ... சாந்தம்‌” (2 தீமோ 3:4; கலா 5:23). 


9. இச்சையடக்கம்‌ “ 


சீ, சீ வெட்கம்‌! தா, தா என்கிற அட்டையின்‌ இரண்டு பிள்ளைகளை 
“குமாரர்‌” என்று குறிப்பிடாமல்‌ “குமாரத்திகள்‌” என்று பிரசங்கி சாவதானமாய்க்‌ 
கூறிவிட்டாரே ! ௫தி 30:15). மனைவியர்‌ கடனுக்கல்ல, காக்கவே காரணமாய்‌ 
இருக்கவேண்டும்‌. கடன்பட்ட மனிதன்‌ கண்ணியக்‌ கணவனல்ல. ஆகவே 
தான்‌ திருவாளர்‌ பேதுரு “மனைவிகளே-பொன்னாபரணங்களை அணிந்து, 
உயர்ந்த வஸ்திரங்கள்‌... அலங்காரமாயிராமல்‌” என்று எழுதியிருப்பார்‌. அவர்‌ 
திருமணமானவர்‌ தெரியுமா? கணவர்‌ வருமானத்தில்‌ திருப்தியடைந்து 
அதற்கேற்ப செலவுசெய்யுங்கள்‌. ஆசைக்கு எல்லையில்லை, ஆகவே நிற்கும்‌ 


70 


அவிய A AAA நாய 
வயு | Me 


wa lh ட பா ப்ரியா டிச்‌ 

அழல்டவது” எளிய புகழந்து உங்கள 

முகி ப வர, 





10 
ஒருவருக்‌எகாருவர்‌ புத்திவசால்லுங்கள்‌£ 


“உங்களில்‌ ஒருவனாகிலும்‌ பாவத்தின்‌ வஞ்சனையினாலே கடினப்பட்டுப்‌ 
போகாதபடிக்கு, இன்று என்னப்படுமளவும்‌ நாடோறும்‌ ஒருவருக்கொருவர்‌ 
பத்திசொல்லுங்கள்‌” என்ற எபிரெயர்‌ 3:12ஆம்‌ வசனத்துடன்‌, “அவர்‌ 
ஒளியிலிருக்கிறதுபோல நாமும்‌ ஒளியிலே நடந்தால்‌ ஒருவரோடொருவர்‌ 
ஐக்கியப்பட்டிருப்போம்‌. அவருடைய குமாரனாகிய இயேசு கிறிஸ்துவின்‌ 
இரத்தம்‌ சகல பாவங்களையும்‌ நீக்கி, நம்மைச்‌ சுத்திகரிக்கும்‌” என்ற 
1 யோவான்‌ 1:7ஆம்‌ வசனத்தை ஒப்பிட்டுப்பாருங்கள்‌. இரண்டு வசனங்‌ 
களிலும்‌ பாவமும்‌ அதினின்று விலகும்‌ வழியும்‌ குறிக்கப்பட்டுள்ளது. 
முதலாவதில்‌ புத்தி சொல்லுவதினாலும்‌ இரண்டாவதில்‌ ஒளியில்‌ நடப்பதினாலும்‌ 
பாவத்திற்கு விலக ஆலோசனை அளிக்கப்பட்டுள்ளது. இரண்டையும்‌ 
இணைப்பின்‌, இன்று என்னப்படுமளவும்‌ நாடோறும்‌ ஒருவருக்கொருவர்‌ 
புத்திசொல்லி, அவர்‌ ஒளியிலிருக்கிறதுபோல நாமும்‌ ஒளியிலே நடந்தால்‌ 
நம்மில்‌ ஒருவனாகிலும்‌ பாவத்தின்‌ வஞ்சனையினாலே கடினப்பட்டுப்போகாமல்‌ 
ஒருவரோடொருவர்‌ ஐக்கியப்பட்டிருப்போம்‌; அவருடைய குமாரனாகிய இயேசு 
கிறிஸ்துவின்‌ இரத்தம்‌ நம்மைச்‌ சுத்திகரித்துக்கொண்டிருக்கும்‌ என்று 
சொல்லலாம்‌. இதிலிருந்து புத்தி சொல்லிப்‌ பாவத்தை விலக்குதல்‌ ஐக்கியத்தின்‌ 
முக்கிய அம்சம்‌ என்பது தெளிவாகிறதல்லவா ? 


நாம்‌ புத்திசொல்லத்‌ தவறுவதின்‌ காரணங்களை இங்கு ஆராய்ந்து 
பார்ப்போம்‌. ்‌ 


(௮) கரிசனையின்மை 


ஒருவரிடம்‌ ஒரு குறையைக்‌ கண்ட மாத்திரத்தில்‌ பொதுவாக நமது 
இருதயம்‌ எரிச்சலினால்‌ நிறைவதால்‌ கரிசனை காட்டத்‌ தவறிவிடுகிறோம்‌. 

இம்மனப்பான்மை சிந்தனையை மரக்கச்‌ செய்யும்‌. பிறருடைய முன்னேற்‌ 
றத்தை நாடுவதே கரிசனை. ஆனால்‌ எரிச்சலோ கரிசனையை அணைத்து 
விடும்‌. நாம்‌ நம்மிலுள்ள இந்த ஆவியைக்‌ கடிந்துகொண்டு, பிறனுடைய 
குற்றத்தைக்‌: கண்டவுடன்‌ அவன்மேல்‌ கரிசனைக்கொள்ளும்‌ பழக்கத்தை 
உருவாக்கவேண்டும்‌. இது கடினமாய்த்‌ தோன்றினாலும்‌, பிறனைக்‌ கிறிஸ்து 
வின்‌ சரீரத்தின்‌ ஒர்‌ அவயமாக தேவநோக்குடன்‌ பார்த்தால்‌ இலகுவாகிவிடும்‌. 
தேவன்‌ அவனை எப்படிப்‌ பார்க்கிறாரோ அப்படிப்‌ பார்க்க வேண்டும்‌. ஒருநாள்‌ 
யாக்கோபும்‌ யோவானும்‌ தாயின்‌ சிபாரிசுடன்‌ இயேசுவை அவரது வலது 
இடது பாரிசத்திற்காக அணுகினர்‌. “மற்றப்‌ பத்துப்பேரும்‌ அதைக்கேட்டு, 
அந்த இரண்டு சகோதரர்‌ பேரிலும்‌ எரிச்சலானார்கள்‌” (மத்‌ 20:24). பத்தில்‌ 
ஒருவர்கூட அந்த இருவருக்குப்‌ புத்திசொல்லி அவர்களைச்‌ சீர்திருத்த 
வகைப்பார்க்கவில்லை. யாக்கோபு யோவானின்‌ பேராசையையும்‌, பத்துப்பேரின்‌ 
எரிச்சலையும்‌ இயல்பான குறைகளென இயேசு புரிந்துகொண்டவராய்‌ 
அவர்களை ஆக்கினைக்குள்‌ தீர்க்காமல்‌ அச்சூழ்நிலையை அவர்களுக்குத்‌ 
தாழ்மையைப்‌ போதிக்கப்‌ பயன்படுத்திக்கொண்டார்‌. இயேசு குறுகின 
நோக்குடையவராயிராமல்‌ அந்தப்‌ பன்னிரெண்டு பேரையும்‌ பரலோகப்‌ 
பண்புகளில்‌ வளர்ப்பதையே குறிக்கோளாகக்‌ கொண்டிருந்தார்‌. எவ்வளவு 
கரிசனை கொள்ளுகிறீர்களோ அவ்வளவு சலிக்காமல்‌ புத்தி சொல்லுவீர்கள்‌. 
பவுல்‌ மூன்று வருஷகாலமாய்‌ இரவும்‌ பகலும்‌ கண்ணீரோடே இடைவிடாமல்‌ 
அவனவனுக்குப்‌ புத்திசொல்லிக்கொண்டு வந்தார்‌ (அப்‌ 20:31). 


(ஆ) குற்றம்சாட்டும்‌ மனப்பான்மை 


கரிசனையினால்‌ நிறைந்த உள்ளம்‌ கடிந்து கொள்ளும்‌; ஆனால்‌ எரிச்சலின்‌ 
ஆவியினால்‌ அனல்கொண்ட உள்ளமோ குற்றச்சாட்டைக்‌ கக்கும்‌. பல 
வேளைகளில்‌ நாம்‌ புத்திச்சொல்லத்‌ துவங்கி குற்றஞ்சாட்டி விடுகிறோம்‌. 
நாம்‌ புத்திசொல்லும்‌ முறையானது அவனை வெறுப்படையச்‌ செய்யாமல்‌ 
தன்‌ குற்றத்தை நிதானித்தறிய அவனைத்‌ தூண்டிவிடுவதாயிருக்க வேண்டும்‌. 
அவனைக்‌ குற்றம்‌ கண்டுபிடிக்காமல்‌ பக்தி விருத்தியடையச்‌ செய்தலையே 
நமது குறிக்கோளாகக்கொள்ளவேண்டும்‌. வேறுவிதத்தில்‌ சொன்னால்‌ நாம்‌ 
கவனமாயிராவிடில்‌ புத்திசொல்லப்‌ போய்‌ நியாயம்‌ தீர்த்துவிடுவோம்‌. 
இக்கொடிய பாவத்தைக்‌ குறித்தே மத்தேயு 7:1-5இல்‌ இயேசு. நம்மை 
எச்சரிக்கிறார்‌. இதுவே சீஷரின்‌ பட்சிக்கும்‌ ஆவி. இயேசுவோ அவர்களைக்‌ 
கடிந்துகொண்டு, நாம்‌ ஜீவனை அழிக்கும்‌ மனப்பான்மை உடையவர்களா 
யிராமல்‌ இரட்சிக்கும்‌ மனப்பான்மை உள்ளவர்களாயிருக்க வேண்டும்‌ என்றார்‌ 
(லூக்‌ 9:54-56). பெரும்பாலும்‌ நாம்‌ இரட்சிக்கும்‌ மனப்பாங்கோடு செய்யாமல்‌ 
முறிக்கும்‌ மனப்பான்மையோடே செய்கிறோம்‌ என்பதை நாம்‌ மறுக்க முடியாது. 
அவனை அணைத்துப்‌ போடும்படி அல்ல, அவனது ஆவி, ஆத்துமா, சரீரத்தைக்‌ 
காப்பாற்றும்‌ சிந்தையோடே புத்தி சொல்வதவசியம்‌. நம்முடைய புத்தி 
சொல்லுதலோ பிறனது குற்றத்தை நிரூபித்து நாமே சரி என்று காண்பிக்கும்‌ 

குறியுடையதால்‌ அதன்‌ பலனை இழந்துபோய்‌ நம்மையும்‌ புத்திமதி சொல்லி 
விட்டோம்‌ என்ற சுயதிருப்திக்குப்‌ பலியாக்கிவிடுகிறது. ஆனால்‌ பவுலும்‌, 
சில்வானும்‌, தீமோத்தேயும்‌ “தகப்பன்‌ தன்‌ பிள்ளைகளுக்குச்‌ சொல்லுகிறது 
போல்‌” புத்தி சொன்னார்கள்‌ (1 தெச 2:11). “அவர்‌ நியாயத்திற்கு ஜெயங்‌ 
கிடைக்கப்பண்ணுகிற வரைக்கும்‌, நெரிந்த நாணலை முறிக்காமலும்‌, 
மங்கியெரிகிற திரியை அணைக்காமலும்‌ இருப்பார்‌” (மத்‌ 12:20). 


(இ) பயம்‌ 


நமது சிநேகத்திற்கு பாதகம்‌ வரும்‌ அல்லது தவறாகப்‌ புரிந்துகொள்ளப்‌ 
படுவோம்‌ என்ற தயக்கத்தினால்‌ இருதயத்தில்‌ எழும்‌ புத்திமதியை நாம்‌ 
அடிக்கடி நாவிலே அடக்கிவிடுகிறோம்‌. புத்திசொல்ல கிரயம்‌ செலுத்தவேண்டி 
வரலாம்‌. யோவான்‌ ஸ்நானகன்‌ தன்‌ தலையையே அதற்காக கிரயம்‌ செலுத்த 
வேண்டியதாயிற்று. பயம்‌ ஒரு கண்ணி. ஒரு குடும்பத்தினரோடு சில நாட்கள்‌ 
தங்கியிருந்தோம்‌. எங்களைச்‌ சந்திக்க வந்த நண்பரொருவர்‌ அவர்கள்‌ 
குடிப்பதாகவும்‌ விசேஷ தினங்களில்‌ மதுபானம்‌ பரிமாறுவதாகவும்‌ கூறினார்‌. 
இது என்னை அதிகக்‌ கவலைக்குள்ளாக்கி நிம்மதியிழக்கச்‌ செய்தது. 
எனக்குள்‌ ஒரே போராட்டம்‌, இவர்களுக்காய்‌ நான்‌ ஜெபித்து அதோடு 
விட்டுவிடுவதா ? அல்லது புத்திசொல்லி ஒருவேளை அவர்கள்‌ விரோதத்தைச்‌ 
சம்பாதித்துக்கொள்வதா ? கடைசியாக எப்படியானாலும்‌ கேட்டுவிடுவது என்று 
தீர்மானித்துவிட்டேன்‌. மெதுவாக அந்த சகோதரியிடம்‌ காரியத்தை 
விசாரித்தேன்‌. நான்‌ கேட்ட மாத்திரத்தில்‌ அவர்கள்‌ கண்கள்‌ குளமாயின. 
அந்த வாசனையே அவர்கள்‌ வீட்டில்‌ கிடையாதென்றும்‌ தங்களைப்பற்றி 
சிலர்‌ வதந்திகளைப்‌ பரப்புவதாகவும்‌ சொன்னார்கள்‌. தேவநாமம்‌ மகிமைப்‌ 
படும்படியாக மறுநாள்‌ நாங்கள்‌ அவர்களுக்காய்‌ ஜெபிக்கும்‌ தருவாயில்‌ 
வல்லமையாய்ப்‌ பரிசுத்த ஆவியினால்‌ நிரப்பப்பட்டார்கள்‌. எனக்குச்‌ சொன்ன 
நண்பரைப்‌ பார்த்து இவர்கள்‌ குடிப்பது அவருக்கு எப்படித்‌ தெரியும்‌ என்று 
அன்றே வினவினேன்‌. சற்றுத்‌ தயக்கத்துடன்‌ “யாரோ சொன்னார்கள்‌” 
என்றார்‌. கேள்விப்படுவதை நம்பி செய்தியைக்‌ கடத்தவேண்டாம்‌ என்றேன்‌. 
அன்று நிம்மதியாய்த்‌ தூங்கினேன்‌. புறங்கூறுதலுக்கு அணைகட்ட புத்தி 
சொல்லுதல்‌ எத்தனை அவசியம்‌! தவறாகப்‌ புரிந்துகொள்வார்களோ என்று 
தயங்கியிருந்தேனானால்‌ நானே பொய்யை நம்பி தவறாய்ப்‌ புரிந்துகொண்டு 
புறங்கூறியும்‌ இருப்பேன்‌; மகிமையானதோர்‌ அனுபவத்தையும்‌ இழந்து 
போயிருப்பேன்‌ ! அக்கூற்று மெய்யாயிருந்திருப்பினும்‌ அவர்களுக்குப்‌ புத்தி 
சொல்லியிருப்பேன்‌. அதற்கு ஆயத்தமாகத்தான்‌ சென்றேன்‌. பூரண அன்பு - 
பயத்தைப்‌ புறம்பே தள்ளும்‌. 

புத்திசொல்லுதல்‌ இருபுறச்‌ சார்பானது. “ஒருவருக்கொருவர்‌ புத்தி 
சொல்லுங்கள்‌.” புத்தி சொல்ல எல்லாருக்கும்‌ பிரியம்‌; ஆனால்‌ புத்தி 
சொல்லப்பட விரும்புவோர்‌ வெகுசிலரே! ஏன்‌ ? 

(௮) மேட்டிமை 


நமது கீழ்‌ இமையிலுள்ள உத்திரமானது நம்மை நாமே பார்ப்பதற்கு 
இடையூறாயிருந்தாலும்‌ பிறரைப்‌ பார்க்க அனுமதிக்கிறது. நம்மிலுள்ள பெரும்‌ 
பாதங்களுக்கும்‌ சிறு குற்றங்களுக்கும்‌ எவ்வளவு குருடாயிருக்கிறோ 
மென்பதை இயேசு மத்தேயு 7:1-5இல்‌ அருமையாய்‌ எடுத்துரைக்கிறார்‌. 
“முன்பு உத்திரத்தை எடுத்துப்போடச்‌ சொல்கிறார்‌. அதாவது புத்தி 
சொல்வதைக்காட்டிலும்‌ “முன்பு” புத்திமதியை ஏற்றுக்கொள்ள ஆயத்தமா 
யிருக்க வேண்டும்‌. “பின்பு” உன்‌ சகோதரன்‌ கண்ணிலிருக்கிற துரும்பை 
எடுத்துப்போட வகைபார்ப்பாய்‌. வேறுவிதமாய்‌ இதை விளக்கினால்‌, புத்தி 
மதியை ஏற்றுக்கொள்ள மனமற்றவன்‌ புத்திசொல்லத்‌ தகுயற்றவனாகிறான்‌. 
பவுலைப்‌ போன்ற கடினமான தலைவனின்‌ புத்திமதிகளை ஏற்றுக்கொண்ட 
த தீமோத்தேயு தழைத்தான்‌. ஏற்றுக்கொள்ளத்‌ தயங்கியவர்கள்‌ திசை 
மாறினர்‌. 


் தாவீது அரசனின்‌ ஆவி எளிமையாயிருந்தபடியால்‌ எவரும்‌ அவனுக்குப்‌ 
புத்திசொல்ல முடிந்தது. தீர்க்கதரிசிகளும்‌, அவரது சேவகரும்‌, ஒரு 
பெண்ணும்கூட அவனுக்குப்‌ புத்தி கூறினர்‌ (2 சாமு 14. எண்ணற்றோருக்குப்‌ 
புத்தி புகட்டும்படியாய்‌ “விரைவாய்‌ எழுதுகிறவனுடைய எழுத்தாணி” நாவை 
தேவன்‌ அவனுக்கு அருளியதில்‌ வியப்புண்டோ ? யாக்கோபு சொல்லுகிறது 
போல, “யாவரும்‌ கேட்கிறதற்குத்‌ தீவிரமாயும்‌, பேசுகிறதற்குப்‌ பொறுமை 
யாயும்‌... இருக்கக்‌ கடவோம்‌” (1:19). 


(ஆ) தொட்டால்‌ சிணுங்கித்தனம்‌ 


முதற்குறிப்பில்‌, நமது குறைகளை நாம்‌ அறியாதிருக்கிறோம்‌. ஆனால்‌ 
இங்கு நமது குறையையும்‌ அதை நிவிர்த்தி செய்யும்‌ தேவையையும்‌ அறிந்தும்‌ 
பிறர்‌ அதைச்‌ சுட்டிக்‌ காட்டுவதை வெறுக்கிறோம்‌. “இப்படி” செய்வதை 
“அப்படி” செய்யுங்களேன்‌, என்று யாராவது சொல்லிவிட்டால்‌, “அப்படி” 
செய்தல்‌ எத்தனை மேன்மையான முறையாயிருப்பினும்‌ அதை ஏற்றுக்கொள்ள 
மனமற்று முனங்குகிறோம்‌. எளிதில்‌ புண்படும்‌ இத்தன்மையினால்‌ பல 
காரணங்களைச்‌ சொல்லி பிடிவாதமாய்‌ நமது முறையையே விடாது 
செய்கிறோம்‌. ஒரு சிறு திருத்தம்‌ கண்களில்‌ நீரை வருவிக்கும்‌. அல்லது 
உன்‌ வேலையைப்‌ பார்‌ பதிலைப்‌ பிறப்பிக்கும்‌. நீதி 11:2ஐ வாசிக்க. அவனது 
கடுஞ்சொல்லுக்குப்‌ பயந்து யாரும்‌ அவனுக்கு புத்திமதி சொல்ல அஞ்சுவதால்‌ 
ஒரு “தொட்டால்‌ சிணுங்கி” மெய்‌ ஐக்கியத்தில்‌ அதிக தூரம்‌ வரமாட்டான்‌. 
நடைமுறை வாழ்க்கையில்‌ இக்குணம்‌ இரண்டு விதத்தில்‌ வெளிப்படும்‌. 
நீங்கள்‌ இளையவராயிருப்பதனால்‌ எதிர்பேச முடியாமல்‌ புத்திமதியை 
கட்டாயமாக ஏற்றுக்கொள்ளும்‌ நிர்ப்பந்தம்‌ ஏற்பட்டால்‌ உடனே மறுகோடிக்குத்‌ 

தாவி விடுவதினால்‌ உங்கள்‌ எதிர்ப்பைத்‌ தெரிவிக்கிறிர்கள்‌. சீஷரும்‌ 
அப்படித்தான்‌. மனிதர்‌ தங்கள்‌ எல்லா ஆஸ்திகளோடும்‌ பரலோக இராஜ்யத்தில்‌ 
பிரவேசிக்க வேண்டுமென நினைப்பர்‌. அவ்வெண்ணத்தை இயேசு திருத்த 
முற்பட்டால்‌ எவருமே பரலோக இராஜ்யத்தில்‌ பிரவேசிக்க இயலாது என்பர்‌! 
(மத்‌ 19:24-26). எத்தனை முறையும்‌ திருமணம்‌ செய்து மனைவியைத்‌ 
தள்ளிவிடும்‌ கொள்கையுடையவராயிருப்பர்‌. அதனை இயேசு கண்டித்தால்‌ 
திருமணமே வேண்டாமென முடிவு கட்டிவிடுவார்‌! (மத்‌ 19:7-10). அதே 
சமயம்‌ நீங்கள்‌ முற்கோப மூத்தவராயிருந்தால்‌ திருத்தும்‌ இளையவரை 
வாயடைக்கும்‌ பதிலைச்‌ சொல்லி அடக்கிவிடுகிறிர்கள்‌. தாவீது இக்குற்றத்தில்‌ 
ஒருமுறை விழுந்துவிட்டாலும்‌ பிற்பாடு அவனுடைய இருதயம்‌ அவனை 
வாதித்தது. அவன்‌ மனந்திரும்பினாலும்‌ தன்‌ கடின கிரியையின்‌ கசந்த 
கனியைப்‌ புசிக்கத்‌ தவறவில்லை (2 சாமு 24). “பரியாசக்காரனோ 
கடிந்துகொள்ளுதலுக்குச்‌ செவிகொடான்‌” (நீதி 13:1). 


(இ) ஆவிக்குரிய வளர்ச்சியில்‌ அக்கறையின்மை 


ஆவிக்குரிய ஜீவியத்தில்‌ ஆழமாய்ச்‌ செல்ல ஆசிப்பவன்‌ புத்திமதியைப்‌ 
புறக்கணியாமல்‌ ஏற்றுக்கொள்ளுவான்‌. இதுவே பரிசுத்தமுள்ளவன்‌ 
அவருடைய வருகையில்‌ இன்னும்‌ பரிசுத்தமாக வழி (வெளி 22:11). அப்படி 
நாடி முன்செல்ல அவர்‌ நமக்கு அளித்துள்ள பயிற்சி, நாளானது சமிபித்து 
வருகிறதை எவ்வளவாய்ப்‌ பார்க்கிறோமோ அவ்வளவாய்‌ ஒருவருக்கொருவர்‌ 
“புத்தி சொல்லுதலே.” எவ்வளவு திட்டமாய்‌ எவ்வளவு சீக்கிரமாய்‌ அந்நாளை 
எதிர்பார்க்கிறோமோ அவ்வளவாய்ப்‌ புத்தி சொல்ல வேண்டும்‌. “ஒருவனாகிலும்‌ 
பாவத்தின்‌ வஞ்சனையினாலே கடினப்பட்டுப்‌ போகாதபடிக்கு இன்று 
என்னப்படுமளவும்‌ நாடோறும்‌ ஒருவருக்கொருவர்‌ புத்தி சொல்லுங்கள்‌” (எபி 
3:13). வளர வாஞ்சையற்றவன்‌ வளர்ச்சியற்று நின்றுவிடுவதோடல்லாமல்‌. 
வாடிப்போகவும்‌ துவங்குவான்‌. புத்தி சொல்லுதலை பவுல்‌ “கிருபை வரங்‌ 
களோடு” வரையறுக்கிறார்‌. “நமக்கு அருளப்பட்ட கிருபையின்படியே நாம்‌ 
வெவ்வேறான வரங்களுள்ளவர்களானபடியினாலே... புத்தி சொல்லுகிறவன்‌ 
புத்தி சொல்லுகிறதிலும்‌ தரித்திருக்கக்கடவன்‌” (ரோ 12:6-8). “பரிசுத்தவான்‌ 
கள்‌ சீர்பொருந்தும்‌ பொருட்டும்‌,” “நாம்‌ வளருகிறவர்களாயிருக்கும்‌ 
படியாகவும்‌,” “தேவனுடைய மனுஷன்‌ தேறினவனாகும்படியாகவும்‌” தேவன்‌ 
சபைக்களித்த வரங்களில்‌ இதுவும்‌ ஒன்று (எபே 4:12,13). 


புத்தி சொல்லும்‌ முறை: 


(அ) தாழ்மையாய்‌ 
கிருபை வரங்களை செயல்படுத்தும்‌ முறையினை பவுல்‌ தொடர்ந்து 
குறிப்பிடுகிறார்‌. “சகோதர சிநேகத்தில்‌ ஒருவர்மேலொருவர்‌ பட்சமாயிருங்கள்‌; 

கனம்‌ பண்ணுகிறதிலே ஒருவருக்கொருவர்‌ முந்திக்கொள்ளுங்கள்‌” (ரோ 
12:10). ஊழிய வரங்களைச்‌ செயல்படுத்துதலுக்கு இதுவே ஒழுங்கெனக்‌ 
குறிப்பிடப்பட்டுள்ளது. “மிகுந்த மனத்தாழ்மையும்‌ சாந்தமும்‌ நீடிய பொறுமையும்‌ 
உடையவர்களாய்‌, அன்பினால்‌ ஒருவரையொருவர்‌ தாங்கி” (எபே 4:2. “நம்மில்‌ 
எவன்‌ பெரியவன்‌” என்று “சிறு சீடர்‌” போட்டியிடும்போது பெரியவர்‌ இருவரின்‌ 
முன்மாதிரியை நோக்குங்கள்‌. பெண்ணினிடத்தில்‌ பிறந்தவரான இயேசு 
சொல்லுகிறார்‌: “பெண்களிடத்திலே பிறந்தவர்களில்‌ யோவான்‌ ஸ்நானகனைப்‌ 
பார்க்கிலும்‌ பெரியவன்‌ ஒருவனும்‌ எழும்பினதில்லை என்று உங்களுக்கு 
மெய்யாகவே சொல்லுகிறேன்‌” (மத்‌ 11:11). ஆனால்‌ “தேவனால்‌ அனுப்பப்பட்ட 
ஒரு மனுஷன்‌.... யோவான்‌” சொல்லுகிறான்‌: “அவர்‌ பெருகவும்‌ நான்‌ சிறுகவும்‌ 
வேண்டும்‌. உன்னதத்திலிருந்து வருகிறவர்‌ எல்லாரிலும்‌ மேலானவர்‌; 
பூமியிலிருந்துண்டானவன்‌ பூமியின்‌ தன்மையுள்ளவனாயிருந்து, பூமிக்‌ 
கடுத்தவைகளைப்‌ பேசுகிறான்‌” (யோவான்‌ 3:30,31). இவர்கள்‌ ஒருவருக்‌ 
கொருவர்‌ புத்தி சொல்லுதலைக்‌ கண்ட கண்கள்‌ பாக்கியமுள்ளவைகள்‌! 
“தேவனாலே மாத்திரம்‌ வருகிற மகிமையைத்‌ தேடாமல்‌, ஒருவராலொருவர்‌ 
மகிமையை ஏற்றுக்கொண்டதால்‌” இன்று சபை முடமாகி நொண்டியடிப்பதில்‌ 
ஆச்சரியமொன்றுமில்லை! (யோவான்‌ 5:44). 


(ஆ) செம்மையாய்‌ 


தவறான புத்திமதியைக்‌ குறித்து எச்சரிக்கையாயிருங்கள்‌. புத்தி 
சொல்லும்போதும்‌ புத்திமதியை ஏற்றுக்கொள்ளும்போதும்‌ தேவ சித்தத்தின்‌ 
மையத்தில்‌ உங்களைக்‌ காத்துக்கொள்ள ஜாக்கிரதையாயிருங்கள்‌. பலமுறை 
அன்பினாலும்‌ கரிசனையினாலும்‌ மேற்கொள்ளப்பட்டவர்களாய்‌ வசனத்திற்குப்‌ 
புறம்பே புத்திசொல்லிவிடுகிறோம்‌. பேதுரு ஆண்டவரை அவ்வளவாய்‌ 
நேசித்தபடியினாலே, “தேவனுக்கேற்றவைகளைச்‌ சிந்தியாமல்‌ மனுஷருக்‌ 
கேற்றவைகளைச்‌ சிந்தித்து” அவருடைய பாடு மரணம்‌ என்றவுடன்‌ அவரைக்‌ 
கடிந்துகொண்டான்‌ (மத்‌ 16:22). நம்மிடம்‌ ஆறுதலை எதிர்பார்த்து பகிர்ந்து 
கொள்பவருக்கு நமது அனுதாபத்தைத்‌ தெரிவிக்கும்படியாய்‌ நம்மையே 
அறியாமல்‌ பலமுறை இவ்விதம்‌ தவறு செய்கிறோம்‌. அன்றாடக வாழ்க்கையில்‌ 
ஓர்‌ எடுத்துக்காட்டு: ஒரு ஊழிய நிறுவனத்தின்‌ அங்கத்தினர்‌ ஒருவர்‌ மற்றொரு 
ஊழியக்காரரை குறைவாய்ப்‌ பேசும்போது மற்ற அங்கத்தினரில்‌ ஒருவராகிலும்‌ 
அச்சமின்றி குறுக்கிட்டு கடிந்துகொள்ளாமல்‌ பொதுவாக யாவருமே அவர்‌ 
கூற்றை ஆமெனிட்டு ஆமோதிப்பது நாம்‌ அறியாததல்லவே. 


(இ) வசனத்தால்‌ 


தவறான ஆலோசனைகளைத்‌ தவிர்க்க வசனத்தைக்‌ கையாளுதல்‌ 
அவசியம்‌. “வேதவாக்கியங்களெல்லாம்‌ உபதேசத்துக்கும்‌, கடிந்துகொள்ளு 

தலுக்கும்‌, சீர்திருத்தலுக்கும்‌, நீதியைப்‌ படிப்பிக்குதலுக்கும்‌ பிரயோஜன 
முள்ளவைகளாயிருக்கிறது. எல்லா நீடிய சாந்தத்தோடும்‌ உபதேசத்தோடும்‌ 
கண்டனம்‌ பண்ணி, கடிந்துகொண்டு, புத்திசொல்லு” (2 தீமோ 9:16-4:2. 
இருதயத்தின்‌ நிறைவினால்‌ வாய்‌ பேசும்‌. வசனத்தினால்‌ நிறைந்திருந்தால்‌ 
போதனையும்‌ புத்தியுமே வெளிப்படும்‌. “கிறிஸ்துவின்‌ வசனம்‌ உங்களுக்‌ 
குள்ளே சகல ஞானத்தோடும்‌ பரிபூரணமாக வாசமாயிருப்பதாக:... 
ஒருவருக்கொருவர்‌ போதித்து புத்தி சொல்லிக்கொண்டு” (கொலோ 3:16). 


(ஈ) ஆவியானவரின்‌ ஒத்தாசையயோடு 


ஆவியினால்‌ நிரம்பியிருத்தலும்‌ வசனத்தினால்‌ நிரம்பியிருத்தலின்‌ 
கிரியையையே இங்கு பிறப்பிக்கிறது. “ஆவியினால்‌ நிறைந்து... ஒரு 
வருக்கொருவர்‌ புத்தி சொல்லிக்கொண்டு” (எபே 5:18,19). புத்தி சொல்லுதலை 
நாம்‌ பயிற்சிக்கும்போது தீர்க்கதரிசன வரத்தின்‌ ஒருவித வெளிப்பாட்டை 
நாம்‌ காணலாம்‌ “தீர்க்கதரிசனஞ்‌ சொல்லுகிறவன்‌ மனுஷருக்குப்‌ 
பக்திவிருத்தியும்‌, புத்தியும்‌, ஆறுதலும்‌ உண்டாகத்‌ தக்கதாகப்‌ பேசுகிறான்‌” 
(1 கொரி 14:3). நாம்‌ கற்பனை செய்வது போல்‌ அது அசாதாரணப்‌ 
பெருந்தொனியாய்‌ திடீரென்று வெளிப்படாவிட்டாலும்‌ அன்றாட வாழ்க்கையில்‌ 
இயற்கையாக நாம்‌ ஒருவரிடமொருவர்‌ பேசிக்கொள்ளும்போது வெளிப்‌ 
பட்டுக்கொண்டிருக்கும்‌. இதுவே யூதா, சீலாவின்‌ தீர்க்கதரிசன ஊழியமா 
யிருந்தது. “யூதா, சீலா என்பவர்களும்‌ தீர்க்கதரிசிகளாயிருந்தபடியினாலே 
அநேக வார்த்தைகளினால்‌ சகோதரருக்குப்‌ புத்தி சொல்லி, அவர்களைத்‌ 
திடப்படுத்தினார்கள்‌” (அப்‌ 15:32). 


(௨) தனிமையில்‌ 


“உன்‌ சகோதரன்‌ உனக்கு விரோதமாகக்‌ குற்றஞ்செய்தால்‌, அவனிடத்தில்‌ 
போய்‌, நீயும்‌ அவனும்‌ தனித்திருக்கையில்‌ அவன்‌ குற்றத்தை அவனுக்கு 
உணர்த்து” (மத்‌ 18:15). இதுவே வேதமுறை. 


“அடிக்கடி கடிந்துகொள்ளப்பட்டும்‌ தன்‌ பிடரியைக்‌ கடினப்படுத்துகிறவன்‌ 
சகாயமின்றிச்‌ சடிதியில்‌ நாசமடைவான்‌” “புத்திமதிகளை விரும்புகிறவனோ 
அறிவை விரும்புகிறான்‌” (நீதி 29:1; 12:1). 


“உன்‌ சகோதரனை உள்ளத்தில்‌ பகையாயாக; பிறன்‌ மேல்‌ பாவம்‌' 
சுமராதபடிக்கு அவனை எப்படியும்‌ கடிந்துகொள்ளவேண்டும்‌” (லேவி 19: 1 

11 
பெண்களும்‌ றிஷனரிர்‌ பணியும்‌ 


மிஷனரிப்‌ பணியில்‌ பெண்கள்‌ நிறைவேற்றக்கூடிய தனிப்பகுதி உண்‌ 
டென்பதை ஒத்துக்கொள்வது யாவருக்கும்‌ சுலபமல்ல. பெண்களின்‌ பயனைத்‌ 
திரட்டி பயன்படுத்தாவிடில்‌ மிஷனரி ஊழியத்தின்‌ 50 சதவீத மூலதனத்தை 
இழந்துவிட்டோம்‌ என்றால்‌ அது மிகைப்படுத்தலல்ல என்று நம்புகிறேன்‌. 
ஊழியத்தின்‌ முக்கியப்‌ பொறுப்பேற்ற பெண்மணிகளின்‌ வரலாறுகள்‌ 
வேதாகமத்தை நெடுகவே அழகுபடுத்துகின்றன. 


“நான்‌ உன்னை எகிப்து தேசத்திலிருந்து வரப்பண்ணி, அடிமைத்தன 
வீட்டிலிருந்த உன்னை மீட்டுக்கொண்டு, மோசே ஆரோன்‌, மிரியாம்‌ 
என்பவர்களை உனக்கு முன்பாக அனுப்பினேன்‌” (மீகா 6:4). | 


“தெபொராளாகிய நான்‌ எழும்புமளவும்‌, இஸ்ரவேலிலே நான்‌ தாயாக 
எழும்புமளவும்‌, கிராமங்கள்‌ பாழாய்ப்‌ போயின. இஸ்ரவேலின்‌ கிராமங்கள்‌ 
பாழாய்ப்‌ போயின” (நியா 5:7). 


“பின்பு ஏபேரின்‌ மனைவியாகிய யாகேல்‌ ஒரு கூடார ஆணியை எடுத்து, 
தன்‌ கையிலே சுத்தியைப்‌ பிடித்துக்கொண்டு, மெள்ள அவனண்டையிலே 
வந்து, அவன்‌ நெற்றியிலே அந்த ஆணியை அடித்துப்‌ போட்டாள்‌; அது 
உருவிப்போய்‌, தரையிலே புதைந்தது; அப்பொழுது ஆயாசமாய்த்‌ தூங்கின 
அவன்‌ (எதிரி சிசெரா) செத்துப்‌ போனான்‌” (நியா 4:21). 


“அந்த பெண்‌ ஜனங்களிடத்தில்‌ போய்ப்‌ புத்தியாய்ப்‌ பேசினதினால்‌, 
அவர்கள்‌ பிக்கிரியின்‌ குமாரனாகிய சேபாவின்‌ தலையை வெட்டி, 
யோவாபிடத்திலே போட்டார்கள்‌; அப்பொழுது அவன்‌ எக்காளம்‌ ஊதினான்‌; 
அவரவர்‌ பட்டணத்தை விட்டுக்‌. கலைந்து தங்கள்‌ கூடாரங்களுக்குப்‌ 
புறப்பட்டுப்‌ போனார்கள்‌” (2 சாமு, 2௨82. 

“அப்பொழுது எஸ்தர்‌ மொர்தெகாய்க்கு மறுபடியும்‌ சொல்லச்‌ சொன்னது: 
நீர்‌ போய்‌, சூசானில்‌ இருக்கிற யூதரையெல்லாம்‌ கூடிவரச்செய்து, மூன்றுநாள்‌ 
அல்லும்‌ பகலும்‌ புசியாமலும்‌ குடியாமலுமிருந்து, எனக்காக உபவாசம்‌ 
பண்ணுங்கள்‌; நானும்‌ என்‌ தாதிமாரும்‌ உபவாசம்‌ பண்ணுவோம்‌; இவ்விதமாகச்‌ 
சட்டத்தை மீறி, ராஜாவினிடத்தில்‌ பிரவேசிப்பேன்‌; நான்‌ செத்தாலும்‌ சாகிறேன்‌ 
என்று சொல்லச்‌ சொன்னாள்‌” (எஸ்‌ 4:15,16). 


“இவைகளை அப்போஸ்தலருக்குச்‌ சொன்னவர்கள்‌ மகதலேனா 
மரியாளும்‌, யோவன்னாளும்‌, யாக்கோபின்‌ தாயாகிய மரியாளும்‌, இவர்‌ 
களுடனே கூட இருந்த பெண்களுமே” (லூக்‌ 24:10). 


“ஆசியா நாட்டிலுள்ள சபையார்‌ உங்களை வாழ்த்துகிறார்கள்‌. 
ஆக்கில்லாவும்‌ பிரிஸ்கில்லாளும்‌ தங்கள்‌ வீட்டிலே கூடுகிற சபையோடுங்கூடக்‌ 
கர்த்தருக்குள்‌ உங்களை மிகவும்‌ வாழ்த்துகிறார்கள்‌” (1 கொரி 16:19). 


“தேவதூதன்‌ அவளுக்குப்‌ பிரதியுத்தரமாக: பரிசுத்த ஆவி .உன்‌ மேல்‌ 
வரும்‌; உன்னதமானவருடைய பலம்‌ உன்மேல்‌ நிழலிடும்‌; ஆதலால்‌ உன்‌ 
னிடத்தில்‌ பிறக்கும்‌ பரிசுத்தமுள்ளது தேவனுடைய குமாரன்‌ என்னப்படும்‌” 
லூக்‌ 1:35). 


“அவன்‌ (யோவான்‌) கர்த்தருக்கு முன்பாகப்‌ பெரியவனாயிருப்பான்‌. 
திராட்சரசமும்‌ மதுவும்‌ குடியான்‌, தன்‌ தாயின்‌ வயிற்றிலிருக்கும்‌ போதே 
பரிசுத்த ஆவியினால்‌ நிரப்பப்பட்டிருப்பான்‌, அவன்‌ இஸ்ரவேல்‌ சந்ததியாரில்‌ 
அநேகரை அவர்கள்‌ தேவனாகிய கர்த்தரிடத்திற்குத்‌ திருப்புவான்‌” (லூக்‌ 
1:15,16). 


“எயோதியாளும்‌ சிந்திகேயாளும்‌... சுவிசேஷ விஷயத்தில்‌ என்னோடேகூட 
மிகவும்‌ பிரயாசப்பட்டார்கள்‌, அவர்களுடைய நாமங்கள்‌ ஜீவபுத்தகத்தில்‌ 
இருக்கிறது” (பிலி 4:3,4). 


பெண்களுக்கு மிஷனரிப்பணியில்‌ தனிப்பகுதி இல்லையெனும்‌ 
குருட்டாட்டத்தை குணமாக்க கர்த்தருக்கு இடமளிப்போமானால்‌ மிஷனரி 
ஊழியத்திற்குப்‌ பெண்கள்‌ அளிக்கக்கூடிய திரள்‌ பலனைக்‌ காண்போம்‌. 


மிஷனரி ஊழியத்தைக்‌ கற்பிக்கக்கூடிய வேதத்தின்‌ புத்தகமொன்றை 
தெரிந்தெடுக்க கூறினால்‌ நம்மில்‌ பெரும்பாலோர்‌ சிந்திக்கக்கூட 
தாமதிக்காமல்‌ நெகேமியாவில்‌ விரலை வைப்போம்‌. அதையே மிஷனரி 
ஊழியத்தில்‌ பெண்களில்‌ பங்கை ஆராயவும்‌ ஆய்வு நூலாகக்‌ கொள்ளலாம்‌. 

“அவன்‌ அருகே எருசலேம்‌ பட்டணத்தில்‌ மறுபாதிக்கும்‌ பிரபுவாகிய 


அலோகேசின்‌ குமாரன்‌ சல்லூமும்‌ அவன்‌ குமாரத்திகளும்‌ ப பார்த்துக்‌ 
கட்டினார்கள்‌” (நெகே 3:12). நத மங்கத்‌ 


நெகேமியாவின்‌ புத்தகத்தை நன்கு ஆராய்ந்தால்‌ எருசலேமின்‌ மதில்‌ 
களைக்‌ கட்டும்‌ பணியில்‌ பெண்களும்‌ இணைய எக்காளம்‌ தொனித்ததின்‌ 
மூன்று காரணங்களைக்‌ கண்டெடுப்போம்‌. 


1. அவசரம்‌ 
2. ஆளின்மை 
3. அலாதித்திறன்‌ 


1. அவசரம்‌ 


எருசலேம்‌ நிர்ப்பந்தமான நிலையிலிருந்தது. வேலை துரிதமாய்‌ முடிவடைய 
வேண்டும்‌. சன்பல்லாத்து, தொபியாவின்‌ பரியாசமும்‌ நிந்தனையும்‌ நானா 
திசையிலும்‌ எதிரொலித்தது (2:19). எல்லாரும்‌ ஏகமாய்‌ வரவும்‌, வேலையைத்‌ 
தடுக்கவும்‌ கட்டுப்பாடுபண்ணினார்கள்‌ (4:8). வேலையைவிட்டு பள்ளத்‌ 
தாக்கிற்கு இறங்கி வர அழைப்பின்‌ மேல்‌ அழைப்பு நெகேமியாவிற்கு வந்து 
கொண்டிருந்தது (6:2). சத்துருக்கள்‌ அவனைக்‌ கொன்றுபோட கங்கணங்‌ 
கட்டினார்கள்‌; யூதர்கள்‌ இருதயத்தை இளக்கரித்துப்போகப்‌ பண்ணினார்கள்‌ 
(4:11,12). வீணடிக்கக்‌ காலமில்லை. வேலையை அவசரமாய்‌ முடிக்க வேண்டும்‌. 


இந்தக்‌ குமாரத்திகள்‌ சாதாரண குடிமகனின்‌ குமாரத்திகளல்ல, எருசலேம்‌ 
பட்டணத்தின்‌ பாதிக்குப்‌ பிரபுவின்‌ மகனது குமாரத்திகள்‌. அனேக பிரபுக்கள்‌ 
தங்கள்‌ ஆண்டவருடைய வேலைக்குத்‌ தங்கள்‌ கழுத்தைக்‌ கொடுக்காமலி 
ருந்தபோது இந்தப்‌ பிரபு தனது கழுத்தைக்‌ கொடுத்ததோடல்லாமல்‌ தனது 
வெயிலறியா குமாரத்திகளையும்‌ சேற்றைக்‌ குழைக்கவும்‌ சாந்தைப்‌ பூசவும்‌ 
இறக்கிவிட்டான்‌ (3:5). 


2. ஆளின்மை 


எருசலேம்‌ பாழாகி அதின்‌ வாசல்கள்‌ அக்கினியால்‌ சுட்டெரிக்கப்பட்டுக்‌ 
கிடந்தன. “பட்டணம்‌ விஸ்தாரமும்‌ பெரிதுமாயிருந்தது, அதற்குள்ளே ஜனங்கள்‌ 
கொஞ்சமாயிருந்தார்கள்‌. வீடுகளும்‌ கட்டப்படவில்லை” (7:4). ட 

மிஞ்சிப்போனால்‌ நெகேமியா திரட்டக்‌ கூடியதெல்லாம்‌ ஒரு கை நிறைய 
ஆட்கள்தான்‌. நேர்முகத்தேர்வு வைத்து பெலவீனரை வடிகட்டி திறமைசாலி 
களைத்‌ தெரிந்தெடுக்க முடியவில்லை. மனமுவந்து முன்வந்த எவரையும்‌ 

ஏற்பதன்றி வேறு வழியில்லை. “வேலை பெரிதும்‌ விஸ்தாரமுமாயிருக்கிறது” 
என்பதே அவனது ஓயா சவால்‌. “நான்‌ கட்டவேண்டும்‌” என்று இராஜா 
வினிடத்தில்‌ பேசிய அவன்‌ “நாம்‌ கட்டுவோம்‌” என்று ஜனங்களிடத்தில்‌ 
புலம்பினான்‌. யாரெல்லாம்‌ கைகொடுக்கக்‌ கூடுமோ அவரெல்லாம்‌ இணைந்து 
கொள்ளக்‌ கோரினான்‌. எல்லா யூதர்களும்‌ தன்னோடு ஒத்துழைக்க அவன்‌ 
எதிர்பார்க்க முடியவில்லை. சிலர்‌ சந்தேகித்தனர்‌, சிலர்‌ குற்றஞ்சாட்டினர்‌, 
சிலர்‌ குப்பையைக்‌ குறித்து முறுமுறுத்தனர்‌. என்‌ செய்வான்‌ நெகேமியா ? 
பட்டயங்களையும்‌, ஈட்டிகளையும்‌, வில்லுகளையும்‌ பிடித்திருக்கிற ஜனங்‌ 
களைக்‌ “குடும்பம்‌ குடும்பமாக” நிறுத்தினான்‌ ! (4:13). மனைவியரும்‌ குமாரத்தி 
களும்‌ பளபளத்த ஆயுதங்களைப்‌ பயத்தோடு தொட்டுப்பார்த்து தங்கள்‌ 
கணவரும்‌ தகப்பன்மார்களும்‌ ஊக்கமளிக்க அவற்றைக்‌ கையாட முன்‌ 
வந்தனர்‌-ஏன்‌ ? கொடிய தேவை. தாங்கள்‌ மறுத்தால்‌ உதவுபவர்‌ யார்‌? 


3. அலாதித்‌ திறன்‌ 


அது சுவர்‌ கட்டுகிற வேலை. ஆண்கள்‌ செங்கலைச்‌ சுட்டு அப்பிரமாண்ட 
மதிலை எழுப்பலாம்‌. பெண்கள்‌ என்ன செய்ய முடியும்‌ ? எதிரி வருவதைக்‌ 
கண்டால்‌ உதவாக்கரைகளைப்போல அலறித்‌ தவிக்க மாட்டாரோ ? தோளில்‌ 
இத்துணை சுமையை ஏற்றினால்‌ தள்ளாடித்‌ துவளமாட்டாரோ ? செய்யத்தான்‌ 
செய்வர்‌. ஆனாலும்‌ அவர்கள்‌ அத்தியாவசியம்‌! ஏனெனில்‌ பெண்களின்‌ 
வேலை ஆளின்றி கிடந்தது. கொத்தனாருக்கு சுண்ணாம்பையும்‌ சாந்தையும்‌ 
சுமந்து செல்ல சிலர்‌ இன்றியமையாமல்‌ தேவைப்பட்டனர்‌. குவிந்து கிடந்த 
குப்பைமேட்டைப்‌ பார்த்து யூதா மனிதர்‌ குறைகூறினர்‌. அங்கே ஒரு பெண்ணை 
விட்டால்‌ இயல்பாகவே சேலையை வரிந்து கட்டிக்கொண்டு பெருக்கி 
சுத்தம்பண்ண ஆரம்பித்துவிடுவாள்‌. பெண்களின்றி நெகேமியாவால்‌ 
சமாளிக்க முடிந்திருக்காது. 


ஆகவே பெண்களின்‌ மலர்க்கரங்களின்‌ மென்தொடுதலோடு அம்‌ 
மகிமையான பணி முற்றுப்பெற்றது! 


இந்நாட்களில்‌ சுவிசேஷப்பணியில்‌ இதே மூன்று பிரச்னைகளைத்‌ தான்‌ 
சந்திக்கிறோம்‌. 


சுவிசேஷ ஊழியத்தின்‌ அவசரத்தைக்‌ கண்ணோக்குங்கால்‌ அனுதினமும்‌ 
நமது இரத்த ஒட்டத்தின்‌ வேகம்‌ அதிகரிப்பதுபோல்‌ தோன்றுகிறது. ஆம்‌, 
வீணடிக்க நேரமேயில்லை. இந்தியப்‌ பெண்மணிகள்‌ வீட்டின்‌ நான்கு 
சுவர்களுக்குள்‌ அதிக நாட்கள்‌ வாழ்ந்துவிட்டனர்‌. பெண்கள்‌ வீட்டில்‌ தரித்‌ 
திருக்கவும்‌ தங்கள்‌ புருஷரையும்‌ பிள்ளைகளையும்‌ பேணவேண்டுமென்றும்‌ 
போதிக்க வேண்டுமென்பதென்னவோ உண்மைதான்‌. ஆனால்‌ இந்தியாவில்‌ 

நிலைமை வேறு. போதித்தாலும்‌ போதிக்காவிட்டாலும்‌ இந்தியப்‌ பெண்மணிகள்‌ 
அறிவதெல்லாம்‌ வீட்டையும்‌ கணவன்‌, பிள்ளைகளையும்‌ பேணுவதேயன்றி 
வேறில்லை. வீட்டிற்கு மட்டுமல்ல, தேசத்திற்கே நீங்கள்‌ தேவை என்று 
அவர்களுக்கு உணர்த்த வேண்டிய காலம்‌ வந்துவிட்டது. எதிரி நகர்‌ 
வாசலுக்குள்‌ நுழைந்துவிட்டான்‌ என்று அறிந்தபின்பும்‌ எந்தப்‌ பெண்ணாவது 
அடுப்பில்‌ வைத்த பாலைக்‌ குறித்து கவலைப்படுவாளோ? 


பெண்கள்‌ ஊழியத்தில்‌ ஈடுபடும்போது சில இழப்புகள்‌ ஏற்படும்‌ என்பதில்‌ 
சந்தேகமேயில்லை. ஆயினும்‌ அது பிற்கால பயனைத்‌ தருபவையே. ஊழியத்‌ 
தில்‌ ஈடுபடும்‌ பெண்களின்‌ பிள்ளைகள்‌ கவனிப்பாரற்று இருக்கின்றனர்‌ 
என விரல்‌ நீட்டுவோர்‌ உண்டு. பள்ளியிலோ அலுவலகத்திலோ வேலை 
செய்யும்‌ மற்றொரு சிநேகிதியை அவர்கள்‌ அப்படிக்‌ குற்றஞ்‌ சாட்டத்‌ 
துணியமாட்டார்‌! வீட்டையும்‌ பிள்ளைகளையும்‌ கணவனையும்‌ உலக 
ஆதாயத்திற்காய்‌ தியாகம்‌ செய்யும்போது, தேவனுக்காய்‌ ஏன்‌ அப்படிச்‌ 
செய்யக்கூடாது ? 


தேவனுடைய உடன்படிக்கைப்பெட்டி தங்களிடம்‌ இருந்தபோது பெலிஸ்‌ 
தர்‌ சாவினாலும்‌ மூலவியாதியினாலும்‌ வாதிக்கப்பட்டார்கள்‌. அப்பொழுது 
அவர்கள்‌ பூஜாரிகளின்‌ ஆலோசனைப்படி நுகம்பூட்டாதிருக்கிற இரண்டு 
கறவைப்‌ பசுக்களைப்‌ பிடித்து, அவைகளை வண்டிலிலே கட்டி, அவைகளின்‌ 
கன்றுக்குட்டிகளை அவைகளுக்குப்‌ பின்னாகப்‌ போகவிடாமல்‌, வீட்டிலே 
கொண்டுவந்துவிட்டு, வண்டிலிலே கர்த்தருடைய பெட்டியை அனுப்பிவிட்‌ 
டார்கள்‌. அப்பொழுது அந்தப்‌ பசுக்கள்‌ பெத்ஷிமேசுக்குப்‌ போகிற வழியிலே 
செவ்வையாய்ப்‌ போய்‌, வலது இடது பக்கமாய்‌ விலகாமல்‌, பெரும்பாதையான 
நேர்வழியாகக்‌ கூப்பிட்டுக்கொண்டே நடந்தன. பெத்ஷிமேசின்‌ மனுஷர்‌ பள்ளத்‌ 
தாக்கிலே கோதுமை அறுப்பு அறுத்துக்கொண்டிருந்தார்கள்‌, அவர்கள்‌ தங்கள்‌ 
கண்களை ஏறெடுக்கும்போது பெட்டியைக்‌ கண்டு, அதைக்‌ கண்டதினால்‌ 
சந்தோஷப்பட்டார்கள்‌. அப்பொழுது வண்டிலின்‌ மரங்களைப்‌ பிளந்து, 
பசுக்களைக்‌ கர்த்தருக்கு சர்வாங்க தகனபலியாகச்‌ செலுத்தினார்கள்‌ 
(1 சாமு 6:10-14). 


ஏனிந்த வினோத தெரிந்தெடுப்பு ? கடின உழைப்பில்‌ பழகிய காளைகளை 
விட்டால்‌ அவை சுலபமாகப்‌ பெட்டியைச்‌ சுமந்து அந்த இருபது மைலும்‌ 
சென்று விடும்‌. கறவைப்‌ பசுக்களோ கன்றைவிட்டுப்‌ பிரியா. 
இச்சோதனையினால்‌ தேவசித்தம்‌ அறியும்படி இயற்கைக்கு விரோதமாகச்‌ 
செய்தனர்‌. மென்மேனிப்‌ பெண்மணியர்‌ தேவப்பணியை சிரமேற்கொண்டு 
தங்கள்‌ பிள்ளைகளை விட்டுப்‌ பிரிந்தவர்களாய்‌ பெருமூச்சுவிட்டுக்கொண்டு 
வலது பக்கத்தில்‌ வரும்‌ குறைகூறுதல்களையும்‌ இடது பக்கத்தில்‌ வரும்‌ 

குற்றச்சாட்டுகளையும்‌ சட்டை செய்யாதவர்களாக ஒரே நோக்குடன்‌ 
அறுவடைக்களம்‌ நோக்கிச்‌ செல்லும்‌ காட்சியல்லவா இது! எந்த ஒரு பெரிய 
காரியத்தையும்‌ சாதித்து விடுவதற்காக அல்ல--சமாதான பலியாக 
அறுவடைக்களத்தில்‌ தங்கள்‌ ஜீவனை விடவே! அறுவடைப்பணியில்‌ 
ஈடுபட்டிருப்பவர்‌ இப்பெண்மணியரின்‌ வருகையினால்‌ உளம்‌ பூரித்தது அதிலும்‌ 
மேன்மை! தாங்கள்‌ அறுப்புக்கு எஜமானை நோக்கி வேண்டிக்கொண்ட 
விண்ணப்பம்‌ இவ்வெதிர்பாராத பதிலைப்‌ பெற்றது; ஏனெனில்‌ அவசரத்‌ 
தேவையைச்‌ சந்திக்க தேவன்‌ இவ்வுலகத்தின்‌ பலவீனமானவைகளைத்‌ 
தெரிந்துகொண்டார்‌. பெண்மணிகளின்‌ இயற்கைக்கு அப்பாற்பட்ட சேவை 
தேவசித்தத்தை உறுதிப்படுத்துகிறதல்லவா ? 


வேலை பெரிதும்‌ விஸ்தாரமுமாயிருக்கிறது; வேலையாட்களோ சொற்பம்‌. 
ஆளின்மை! உழைக்கும்‌ ஊழியரெல்லாம்‌ கடலில்‌ காயத்தைக்‌ கரைத்தது 
போலதான்‌. பெண்கள்‌ எழும்பித்‌ தேவையை நிறைக்கட்டும்‌. இந்தியப்‌ 
பெண்மணிகள்‌ பொதுவாக தங்களைக்‌ குறித்து அதைரியமுடையவர்கள்‌. 
உலகப்பிரகாரமான பெண்கள்‌ இப்பின்‌ தங்கிய மனநிலையைவிட்டு விரைவாய்‌ 
வெளிவந்துகொண்டிருக்கும்‌ இந்நாட்களில்‌ பக்தியுள்ள பெண்கள்‌ “அமைதல்‌” 
அடக்கம்‌” என்ற பெயரில்‌ இன்னும்‌ ஒடுங்கிப்போகின்றனர்‌. தலைவர்கள்‌ 
இணையாக சவால்‌ விடுத்து பெண்களை ஊழியத்திற்கு கவர்ச்சிப்பது 
அவர்கள்‌ பொறுப்பு. உலகத்தைச்‌ சேவிக்கும்‌ பெண்களுக்கும்‌ தேவனைச்‌ 
சேவிக்கும்‌ பெண்களுக்குமுள்ள விகிதமென்ன ? 10:1? இன்னும்‌ விசால. 
மாயுமிருக்கலாம்‌. ஐயோ, தேவனே, நாங்கள்‌ ஏன்‌ தூங்குகிறோம்‌ ? உலகமானது 
தனது தேவைகளை நிரப்ப தனது கரங்களை நீட்டி பெண்களை அவர்களது 
எல்லாக்‌ குறைகளோடும்‌ ஏற்றுக்கொள்கிறதே ! அறுப்புக்கு ஆளில்லாத 
இந்நாட்களில்‌ இராஜ்யத்தின்‌ ஸ்தானாபதிகளே, ஜோன்‌ ஆப்‌ ஆர்க்குகளை 
தேடிப்பிடிக்கத்‌ தாமதிக்காதீர்‌! 


“நீ என்னோடே கூட வந்தால்‌ போவேன்‌; என்னோடுகூட வராவிட்டால்‌ 
நான்‌ போகமாட்டேன்‌” என்று தயங்குகிற சில பாராக்குகள்‌ இருக்கலாம்‌. 
“நான்‌ உன்னோடேகூட நிச்சயமாய்‌ வருவேன்‌; ஆனாலும்‌ நீ போகிற 
பிரயாணத்தில்‌ உண்டாகிற மேன்மை உனக்கு கிடையாது; கர்த்தர்‌ சிசெராவை 
ஒரு பெண்ணின்‌ கையில்‌ ஒப்புக்‌ கொடுப்பார்‌” என்று துடிக்கும்‌ சில 
தெபொராள்களும்‌ இருக்கலாம்‌. பாராக்‌ வென்றானோ தெபொராள்‌ 
வென்றாளோ என்று போட்டியிடக்‌ காலமில்லை, தேவமக்களே வாகை சூடினர்‌. 
“அந்நாளிலே தெபொராளும்‌ அபினோகாமின்‌ குமாரன்‌ பாராக்கும்‌ பாடினர்‌' 
(நியா 5:1). பெண்மையான பாராக்குகளை தட்டிக்கொடுப்போம்‌. ஆனால்‌ 
ஆண்மையான தெபொராள்களை தட்டிவிடாமலும்‌ இருப்போம்‌. தேவனுக்கு 
இருவரும்‌ தேவை--ஏனெனில்‌ மெய்யாகவே அறுப்பு மிகுதி, ஆட்களோ 
கொஞ்சம்‌! 

சுவிசேஷ ஊழியத்தில்‌ பெண்கள்‌ அத்தியாவசியம்‌. ஏனெனில்‌ எந்தப்‌ 
பணித்தளத்திலும்‌ 50% பெண்களே, பெண்களின்‌ தனிச்‌ சிறப்புச்‌ சேவைகள்‌ 
உண்டு. அவர்களது அலாதித்திறன்‌ பயன்படுத்தப்படவேண்டும்‌. பெண்ணின்‌. 
வேலையைப்‌ பெண்ணே செய்ய முடியும்‌. எந்த விந்தை மனிதன்‌ இயேசுவை 
இவ்வுலகில்‌ பிறப்பித்திருக்க முடியும்‌ ? பன்னிரெண்டு ஜோடி பாதங்களைக்‌ 
கழுவியும்‌ அவரது பாதங்களைக்‌ : கழுவவேண்டுமென்று ஒருவருக்கும்‌ 
தோன்றவில்லையே. அங்குமட்டும்‌ ஒரு மரியாள்‌ இருந்திருப்பாளானால்‌... ? 
கெத்செமனே தோட்டத்தில்‌ பேதுருவும்‌ யாக்கோபும்‌ யோவானும்‌ தூங்கலாம்‌. 
ஐத்திகு தூங்கி ஜன்னலிலிருந்து விழவும்‌ செய்யலாம்‌. ஆனால்‌ பெண்கள்‌ 
ஜெபத்தில்‌ தூங்கியதாக பதிவு இல்லை. ஸ்தோத்திரம்‌! தருணம்‌ கொடுக்கப்‌ 
பட்டிருந்தால்‌ கெத்செமனேயில்‌ முழு இரவு சங்கிலி ஜெபம்‌ செய்திருப்பர்‌. 
லெபத்திற்குப்‌ பெண்களிடம்‌ வற்றாத எண்ணெய்‌ உண்டு. அள்ளிக்‌ 
கொடுப்பவர்களும்‌ ஆஸ்திகளால்‌ ஊழியம்‌ செய்பவர்களும்‌ பெண்களல்லவா! 
(லூக்‌ 8:3). 


சந்திக்கப்படாத இடங்கள்‌ பலவற்றில்‌ பிற ஆண்களைக்‌ கண்ட மாத்தி 
ரத்தில்‌ தங்களை ஒளித்துக்கொள்வர்‌ பெண்கள்‌. ஆனால்‌ பெண்களிடமோ 
மனம்‌ விட்டுப்‌ பேசுவர்‌. சுவிசேஷ விதை விதைக்க ஏற்ற நிலமாகிய பெண்கள்‌ 
விடுதிகள்‌, கல்லூரிகள்‌, புகைவண்டியில்‌ தனிப்பெட்டிகள்‌, “ஆண்களுக்கு 
அனுமதியில்லை” என்று பலகை தொங்கும்‌ இடங்களில்‌ விதை விதைப்போர்‌ 
யார்‌? பெண்களின்‌ உலகத்தில்‌ சாட்சி பகரக்கூடிய பெண்களை அசட்டை 
செய்யாதீர்‌. தடை செய்யாதீர்‌. அவர்களோடு பேசுவோம்‌. அவர்களுக்குச்‌ 
சவால்‌ விடுவோம்‌, அவர்களை எழுப்பிவிடுவோம்‌. தங்கள்‌ கண்ணீரால்‌ 
மனிதனையும்‌ தேவனையும்‌ அசைக்கக்‌ கூடியவர்கள்‌ அவர்களே. அவர்களது 
தாலந்தை வீணடிக்க வேண்டாம்‌. பட்டயமில்லாத இடத்தில்‌ பெண்‌ ஒரு 
ஆட்டுக்கல்லைப்‌ போட்டு எதிரியின்‌ தலையை உடைத்துவிடுவாள்‌ (நியா 
9:53). இயேசு கிறிஸ்துவின்‌ மாபெரும்‌ கட்டளையின்‌ தேவை மாபெரிதே! 


“ஆண்டவர்‌ வசனம்‌ தந்தார்‌; அதைப்‌ பிரசித்தப்படுத்துகிற பெண்களின்‌ 
கூட்டம்‌ மிகுதி. சேனைகளின்‌ ராஜாக்கள்‌ தத்தளித்து ஓடிப்போனார்கள்‌! 
வீட்டிலிருந்த பெண்ணானவள்‌ கொள்ளைப்‌ பொருளைப்‌ பங்கிட்டாள்‌. நீங்கள்‌ 
அடுப்பினடியில்‌ கிடந்தவர்களாயிருந்தாலும்‌, வெள்ளியால்‌ அலங்கரிக்கப்பட்ட 
புறாச்சிறகுகள்‌ போலவும்‌, பசும்பொன்‌ நிறமாகிய அதின்‌ இறகுகளின்‌ 
சாயலாகவும்‌ இருப்பீர்கள்‌” (சங்‌ 68:11-13). 


ஆண்டவரே, இந்த உமது வார்த்தைகளை நீர்‌ நிறைவேற்றும்‌ நாளை 
எதிர்நோக்கி எங்கள்‌ கண்கள்‌ பூத்துப்போகிறதே! 

12 
கிரயம்‌ சனுத்தியிருக்கிறேோமா? 


“நான்‌ இலவசமாய்‌....என்‌ தேவனாகிய கர்த்தருக்குச்‌ சர்வாங்க தகன 
பலிகளைச்‌ செலுத்தேன்‌” (2 சாமு 24:24). 


சொற்ப வார்த்தைகளில்‌ பெரிய பிரசங்கம்‌ செய்துவிட்டான்‌ தாவீது! 
தேவனுக்குப்‌ பலிசெலுத்தும்படி அவன்‌ சென்றபோது பலிபீடம்‌ கட்ட தன்‌ 
நிலத்தையும்‌, காளைகளையும்‌, விறகையும்‌ இலவசமாய்‌ மனப்பூர்வமாய்‌ 
கொடுக்க தேவன்‌ கிருபையாய்‌ ஒருவனை அருளினார்‌: தாவீதோ ஸ்தோத்திரம்‌ 
சொல்லி அதை ஏற்றுக்கொள்ளாமல்‌ “நான்‌ கிரயம்‌ செலுத்தாத 
யாதொன்றையும்‌ என்‌ தேவனுக்குச்‌ செலுத்தமாட்டேன்‌” என்று அடியோடு. 
மறுத்துவிட்டான்‌. கிரயம்‌ செலுத்தி தன்‌ ஈவை தேவனுக்குப்‌ படைத்தான்‌. 


கிரயம்‌ செலுத்தும்‌ நமது காணிக்கையில்‌ தேவன்‌ பிரியமாயிருக்கிறார்‌. 
நாமோ கிரயஞ்செலுத்த வேண்டுமென்றால்‌ ஒருமுறைக்கு இருமுறை 
யோசித்துக்‌ கணக்குப்‌ போடுகிறோம்‌. வாழ்க்கையில்‌ நாம்‌ முன்னேறாததில்‌ 
அதிசயமொன்றுமில்லை! தேங்கிப்போன நமது மார்க்கத்தில்‌ எழுப்புதலுமில்லை. 


1. நாம்‌ காணிக்கை செலுத்துவதைச்‌ சற்று கண்ணோக்குவோம்‌. 
விதவையின்‌ இரண்டு காசில்‌ ஆண்டவர்‌ மகிழ்வுற்றதின்‌ காரணம்‌ அதற்கு 
அவள்‌ கிரயம்‌ செலுத்தியதால்தான்‌. அந்த இரண்டு காசை அளிக்கும்படியாய்‌ 
தன்‌ ஆகாரத்தையும்‌, ஜீவனத்தையும்‌, தன்‌ பிள்ளைகளின்‌ பசி மறந்த 
புன்னகையையும்‌ இழந்தாள்‌. தனவான்கள்‌ தங்கள்‌ காணிக்கையை 
செலுத்துவதற்கு எதையுமே இழக்காதபோது அதை அவர்‌ எப்படிப்‌ பெரியதாய்‌ 
மதிப்பிட முடியும்‌ ? 

தேவனுக்குக்‌ கொடுத்ததினால்‌ மாதக்கடைசியில்‌ 
வந்ததுண்டா ? பணக்கஷ்டம்‌ வருமளவு எப்பொ 
கிறோமா ? ஊழியத்தின்‌ தேவையைச்‌ சந்தித்தபடி 
வாங்கமுடியாமல்‌ போனவேளை நினைவி 
அதிகமாய்க்‌ கொடுத்துவிட்டதால்‌ கிறிஸ்துமஸ்‌ புத்தாடையை மறக்கவேண்டிய 
நிர்ப்பந்தம்‌ ஏற்பட்டதுண்டா ? அடுத்த பிறந்த நாளுக்குப்‌ பிச்சைக்காரருக்கு 
உணவளித்துவிட்டு பிறந்தநாள்‌ விருந்தின்றி கொண்டாடிப்‌ பாருங்கள்‌. 


கொடுத்தலின்‌ சம்பூரண சந்தோஷத்தை அனுபவிப்பீர்கள்‌; தேவன்‌ உள்ளம்‌ 
பூரிப்பார்‌. 


நமக்கு மலைப்பு 
முதாவது கொடுத்திருக்‌ 
யால்‌ இறைச்சியோ, மீனோ 
ற்கு வருகிறதா? ஏழைகளுக்கு 


நாம்‌ இப்பொழுது கொடுத்துக்கொண்டிருப்பதில்‌ திருப்தியாயிருப்போமாயின்‌ 
கொடுத்தலில்‌ ஒரு எழுப்புதல்‌ வரப்போவதில்லை. சீமோன்‌ விருந்தளித்த 
போதிலும்‌ வேதத்தில்‌ அதற்கொரு பாராட்டுச்‌ சொல்லையும்‌ காணோம்‌. ஆனால்‌ 
ஓர்‌ பாவியான பெண்‌ பரிமளதைலக்‌ குப்பியை உடைத்தபோது விருந்தோம்பி 
னவன்‌ முகம்‌ சுண்டும்படியாக ஆண்டவர்‌ விருந்தின்‌ மணத்தை ரசிப்பதை 
விட்டு பரிமளத்தின்‌ மணத்தையே நுகர்ந்து மகிழ்ந்தார்‌. ஏன்‌ தெரியுமா? 
அவர்‌ கொடுத்தலின்‌ தரத்தை எடைபோடுகிறவர்‌. ஒன்று விலைக்கிரயமின்றி 
செலுத்தப்பட்டது; மற்றொன்றோ அவளது பிற்கால வாழ்வையே விற்றுக்‌ 
கொடுக்கப்பட்டது. பரிமளக்குப்பி ஒரு கன்னியின்‌ வரதட்சணையாம்‌. உடைந்த 
குப்பிக்குப்‌ பின்னே உடைந்த கனாக்கள்‌ எத்தனையோ! மரியாள்‌ பல்லாண்டு 
உழைப்பினால்‌ பாடுபட்டு பத்திரப்படுத்திய தன்‌ திருமணச்‌ செலவை திருப்பாதம்‌ 
ஊற்றியதால்‌ ஓர்‌ நற்குல மணமகனைப்‌ பெறும்‌ வாய்ப்பை இழந்துபோனாளோ 
என்னவோ? பெண்ணைத்‌ தேடிவருவோரை ஈர்க்கும்‌ வசீகரங்களை 
ஆண்டவர்‌ பாதம்‌ சமர்ப்பிக்கும்‌ கன்னியருண்டோ ? 


“சகோதரனே, நான்‌ பள்ளிக்கு நடந்தே சென்று பஸ்‌ செலவை சேர்த்து 
வைத்து இந்த இரண்டு ரூபாயை அனுப்புகிறேன்‌” என்ற வரிகள்‌ என்‌ 
உள்ளத்தைத்‌ தொட்டன. தன்‌ காணிக்கையாய்‌ இச்சிறுவன்‌ செலுத்தியக்‌ 
கிரயத்திற்காக ஆண்டவரது உள்ளம்‌ என்றும்‌ மகிழும்‌. 


தேவன்‌ பட்சம்‌ கூடாததெல்லாம்‌ லோகத்தின்‌ பட்சம்‌ சாத்தியமாவது 
எங்ஙனம்‌ ? வீடு கட்டவோ TV வாங்கவோ கடனெடுத்துவிடுகிறோம்‌. பின்பு 
ஆகாரம்‌ தொட்டு எல்லாவற்றிலேயும்‌ செலவைச்‌ சுருக்கி கடனடைக்கிறோம்‌. 
தம்‌ பட்சம்‌ இப்படியொரு அனுபவத்தினால்‌ தேவன்‌ நம்மை ஆசீர்வதிப்பாராக. 
தேவனுக்குக்‌ கையடித்துக்கொடுத்துவிட்டு செலவைக்‌ குறைத்துக்‌ 
கடனடைப்போம்‌. நாம்‌ கிரயமற்ற காணிக்கை செலுத்துவதினால்‌ நம்மில்‌ 
அநேகரது காணிக்கையில்‌ தேவன்‌ பிரியமாயில்லை ! 

2. நமது பரிசுத்தம்‌ விலையேறப்பெற்றதா ? அல்லது ஏனோதானோ 
பரிசுத்தத்தைக்‌ கடைப்பிடிக்கிறோமோ ? விலைக்கிரயம்‌ செலுத்த வேண்டிய 
கீழ்ப்படிதலுக்கு ஒதுங்கி அதற்குப்‌ பொய்ப்போர்வை போர்த்துகிறோமோ ? 
அதிகாரிகளின்‌ பாவமான கட்டளைகளுக்கு அடிபணிய மறுத்ததினால்‌ 
வேலையை இழந்தோருண்டு. பரிசுத்தத்தைக்‌ காத்ததற்காகக்‌ கெட்டப்‌ பெயர்‌ 
பெற்றிருக்கிறோமா? குடும்பச்‌ சொத்துத்‌ தகராறில்‌ பயமுறுத்தி, 
சண்டைபோட்டு, திட்டி பாகப்பிரிவினை பெறலாம்‌ அல்லது நமது விலை 
யேறப்பெற்ற பரிசுத்தத்தைப்‌ பாதுகாக்கும்படி நிலத்தையோ நகையையோ 
விட்டுக்கொடுக்கலாம்‌. கிரயம்‌ செலுத்தப்பட்ட பரிசுத்தத்தில்‌ தேவன்‌ 
பிரியமாயிருக்கிறார்‌. 


புறங்கூறுதலுக்கு இரண்டு வகையில்‌ எதிர்ச்செயல்‌ புரியலாம்‌. நம்மைப்‌ 
புறங்கூறினவருக்கு எதிர்ப்பட்டு, அவர்‌ சந்தித்தவர்களைச்‌ சந்தித்து, 
காரியத்தை விளக்கி, நமது நீதியை நிலைநாட்டலாம்‌. அல்லது அமைதியைக்‌ 
காத்து நமது பெயர்‌ கெட்டுப்போக விட்டுவிடலாம்‌. அதுவே தேவன்‌ விரும்பும்‌ 
விலையேறப்‌ பெற்ற பரிசுத்தம்‌. “கர்த்தாவே, யார்‌ உம்முடைய கூடாரத்தில்‌ 
தங்குவான்‌ ? யார்‌ உம்முடைய பரிசுத்த பர்வதத்தில்‌ வாசம்‌ பண்ணுவான்‌ 2... 
ஆணையிட்டதில்‌ தனக்கு நஷ்டம்‌ வந்தாலும்‌ தவறாதிருக்கிறவனே.” நமக்கு 
நஷ்டம்‌ விளைவிக்கும்‌ பரிசுத்தத்தை நாடுவோம்‌. வசதிக்கேற்ற, வேளைக்‌ 
கேற்ற வெட்டியான பரிசுத்தத்தைப்‌ புறக்கணிப்போம்‌. மட்டரக மதமும்‌ 
வேண்டாம்‌, கிரயம்‌ செலுத்தக்‌ கலங்கவும்‌ வேண்டாம்‌. தன்‌ பரிசுத்தத்தைப்‌ 
பாதுகாத்து பரமனைப்‌ பரவசப்படுத்த யோசேப்பு சிறைவாசத்தினால்‌ கிரயம்‌ 
செலுத்தினான்‌. விலை செலுத்தாமல்‌ பரிசுத்தமாயிருக்க முயற்சிக்கும்‌ நமது 
பரிசுத்தம்‌ ஆண்டவரைப்‌ பரவசப்படுத்துமா ? 


3. அடுத்து, நாம்‌ தேவனுக்குச்‌ செய்யும்‌ சேவை விலையேறப்பெற்றதா ? 
அதிலும்‌ வசதியைத்‌ தேடுகிறோம்‌. கனி காணாததில்‌ வியப்பொன்றுமில்லை. 


பன்முறை சாட்சி பகர்ந்ததால்‌ தொண்டை பாதிக்கப்பட்ட நாளெதுவும்‌ 
நினைவிற்கு வருகிறதா ? மாறாக வீட்டு விழாக்களில்‌ விடியவிடியக்‌ கதை 
தொண்டை கட்டிய நாட்கள்‌ எத்தனை உண்டு. ஒருநாள்‌ புகைவண்டியித்‌ 
அருகிலிருந்த நபருடன்‌ சுவிசேஷத்தைப்‌ பகிர்ந்துகொள்ள ஆண்டாள்‌ ஏவினர்‌ 
வழக்கமான விளக்கவுரை, “நானும்‌ பேசத்தான்‌ ஆசிக்கிறேன்‌ ஆண்டவரே 
ஆனால்‌ கடந்தமுறை அப்படி பேசித்தான்‌ என்‌ தொண்டை போய்விட்டது 
இந்த இரயில்‌ சத்தத்தினால்தான்‌.” ஆவியானவர்‌ போராடவில்லை. மறுமுறை 
என்‌ கணவரோடு அதே இரயிலில்‌ அதே தேவனது மேற்பார்வையில்‌ சென்றேன்‌ 

என்பதை மறந்து என்னையுமறியாமல்‌ ஏறினதிலிருந்து அளவளாவிக்கொண்டே 
வந்து சேர்ந்தேன்‌. இறங்கும்போது ஆண்டவர்‌ கேலி செய்தார்‌. “பரவாயில்‌ 
லையே, இரயிலின்‌ இந்த இறைச்சலோடு இவ்வளவு பேச முடிகிறதே!” 
வெட்கம்‌ என்னை மூடிக்கொண்டது. நமது கோழைத்தனத்தை மறைக்க 
ஆண்டவரிடம்‌ எத்தனை பொய்‌ சொல்கிறோம்‌! எண்ணற்ற முறை அவரை 
ஏமாற்றி விடுகிறோம்‌! 


சுவிசேஷத்தைப்‌ பகிர்ந்துகொண்டதினிமித்தம்‌ யாராவது நம்மைக்‌ 
கன்னத்தில்‌ அறைந்ததுண்டோ? யாருமே நம்மை ஒரு கன்னத்தில்கூட 
அறையாதிருக்க மறுகன்னத்தைத்‌ திருப்பிக்கொடுப்பதெங்கே ? ஐயோ, இயேசு 
நம்மிடம்‌ என்ன எதிர்பார்த்து எவ்வளவு போதித்திருக்கிறார்‌? நாம்‌ போதிய 
அளவு வளராதபடியால்‌ மாமிசத்தை அளிக்காமல்‌ பாலையே அளிப்பதாக 
தன்‌ நிருபங்களைக்‌ குறித்துப்‌ பவுல்‌ கூறுகிறான்‌. அவனது பாலே நமக்கு 
மாமிசத்தைக்‌ காட்டிலும்‌ கடினமாயுள்ளது! பிரியமானவர்களே, கிரயம்‌ 
செலுத்திப்‌ பிரசங்கிப்போம்‌. 


சுவிசேஷம்‌ சொல்ல கிராமத்திற்கு நடந்ததால்‌ கால்‌ சுளுக்கியதுண்டா ? 
தன்‌ துணிகள்‌ முட்களினால்‌ கிழிக்கப்படுவதால்‌ கூடுதல்‌ துணிகள்‌ 
வேண்டுமென ஒரு மிஷனரி கேட்டுக்கொண்டார்கள்‌. அவர்களது தோலும்‌ 
சதையும்‌ எவ்வளவு கிழிக்கப்பட்டதோ அறியோம்‌. எமது சித்தேரி மலை 
ஊழியரின்‌ அலைச்சல்‌ மிகுதியினால்‌ இரு மாதங்களுக்கொருமுறை 
செருப்புகள்‌ தேய்ந்துவிடுகின்றன. இப்படியொரு சாட்சி உங்களுக்குண்டா ? 
“இயேசு பிரயாணத்தினால்‌ இளைப்படைந்தவராய்‌ அந்தக்‌ கிணற்றினருகே 
உட்கார்ந்தார்‌” (யோ 4:6. 


மிஷனரிகள்‌ மலேரியா, காமாலை, சீதபேதியினால்‌ ஜீவனை இழந்துள்ளனர்‌. 
தங்கள்‌ செல்லக்‌ குழந்தைகளை சொந்தக்‌ கைகளால்‌ குழிதோண்டி அந்நிய 
பூமியில்‌ புதைத்துள்ளனர்‌. தேவனைச்‌ சேவிக்க நீங்கள்‌ செலுத்தியக்‌ கிரயம்‌ 
என்ன ? “ஆண்டவரே, மிஷனரிகளை எழுப்பும்‌, எப்படியாவது எழுப்பும்‌” என்று 
ஜெபிக்கிறோம்‌. திடீரென்று, “அம்மா, அப்பா, ஆண்டவரின்‌ அழைப்பைக்‌ 
கேட்டேன்‌, என்னைப்‌ போகவிடுங்கள்‌” என்று நமது மகன்‌ பகர்வானானால்‌. 
நாம்‌ பதறுவோமோ ? ஆண்டவர்‌ வானத்திலிருந்தா மிஷனரிகளை அனுப்பு 
வார்‌? நம்மை நமது பாவங்களிலிருந்து மீட்க தேவன்‌ செலுத்திய விலை-- 
தமது ஒரேபேறான குமாரன்‌! 


நமது சுவிசேஷ ஊழியம்‌ நமது அந்தஸ்தைப்‌ பாதித்திருக்கிறதா ? 
ஆபரேஷன்‌ மொபிலைசேஷனின்‌ நிறுவனர்‌ ஜியார்ஜ்‌ வெர்வர்‌ அவர்கள்‌ 

இன்றும்‌ இங்கிலாந்தின்‌ தெருக்களில்‌ நற்செய்தித்துண்டுப்‌ பிரசுரங்களை 
விநியோகிக்கிறாராம்‌! சிலர்‌ அவரை கேலியாக நினைக்கின்றனர்‌. சிலர்‌ 
அவரதுமுறை சரியா என்று கேட்டு நிற்கின்றனர்‌. நானோ ஒரு சவாலைப்‌ 
பெற்றுக்கொண்டேன்‌. தன்‌ தேவனுக்கு முன்பாக நடனமாடின தாவீதை 
நினைவுகூர்ந்தேன்‌. இடையன்‌ தாவீது தேவனுக்கு முன்பாக நடனமாடலாம்‌. 
அதற்கு அவன்‌ கிரயம்‌ செலுத்தத்‌ தேவையில்லை. ஆனால்‌ அரசன்‌ தாவீது 
தனது வேலைக்காரர்‌ நடுவில்‌ தன்‌ தேவனுக்கு முன்பாக நடனமாட எத்தனை 
அதிகமான கிரயம்‌ செலுத்தினான்‌ ! தன்‌ மானமும்‌ மரியாதையும்தான்‌ ! 
கிறிஸ்தவ வாழ்க்கையின்‌ துவக்கத்தில்‌ நாம்‌ துண்டுப்பிரதிகளைப்‌ பிரயோ 
கிக்கவில்லையா ? தெருமுனைகளில்‌ நிற்கவில்லையா ? கிராமங்களுக்கு 
நடக்கவில்லையா ? குடிசை வீடுகளுக்குள்‌ குனிந்து செல்லவில்லையா ? 
துண்டுப்பிரதி விநியோகத்தையும்‌ தனித்தாள்‌ ஆத்தும ஆதாயத்தையும்‌ நாம்‌ 
தரக்குறைவாக எண்ண, இன்று அப்படி என்ன உயரத்தை எட்டிவிட்டோம்‌ ? 


தாவீது தன்‌ பார்வைக்கு அற்பனும்‌ நீசனுமாய்க்‌ காணப்பட்டான்‌. ஆனால்‌ 
இராஜகுமாரத்தி மீகாளோ தேவனுக்கு முன்பாக நடனமாட தன்‌ பார்வையில்‌ 
உயர்ந்தவளாகக்‌ காணப்பட்டாள்‌. பிள்ளையில்லாமையைப்‌ பரிசாகப்‌ 
பெற்றுக்கொண்டாள்‌ ! பிரியமானவர்களே, பிள்ளை பெறமுடியாத அளவு 
முதிர்ந்துவிட்டோம்‌ என்று எண்ணுவதால்‌ நம்மில்‌ சிலர்‌ மலடாகிவிட்டோம்‌. 
நம்மைப்‌ பின்பற்றுவோர்‌ அதைச்‌ செய்யட்டும்‌, என்றெண்ணி நமது மடியில்‌ 
பேரப்பிள்ளைகளைத்‌ தாலாட்டுகிறோம்‌. இல்லாவிடில்‌ நமது மலட்டுக்‌ 
கர்ப்பத்தை மறைக்க “எனக்குப்‌ போதனை ஊழியம்‌” நான்‌ சவால்‌ செய்தி 
அளிப்பேன்‌,” “எனக்கு அலுவலக ஊழியம்‌” என்று பட்டுப்‌ போர்வை உடுத்திக்‌ 
கொள்ளுகிறோம்‌. இந்த ஆண்டில்‌ நீங்கள்‌ சம்பாதித்த ஆத்துமாக்களை 
எண்ண முடியாவிடில்‌ நீங்கள்‌ புத்திரபாக்கியம்‌ இழந்தவர்கள்தான்‌. உங்கள்‌: 
ஆன்மீக ஜீவியத்தில்‌ ஏதோ பெருங்குறையுண்டு. முழங்காலில்‌ நின்று வியாதி 
யைக்‌ கண்டுபிடிக்க தயவுசெய்து முற்படுங்கள்‌! அழகான வார்த்தைகளால்‌. 
நமது சோம்பலைச்‌ சிங்காரிக்க முயலவேண்டாம்‌. ஒரு நாளிலே தேவன்‌ 
நமது பொய்யான சாக்குப்போக்குகளை அம்பலமாக்குவார்‌. 


4. உபவாசத்தைக்‌ குறித்தென்ன ? கிரயம்‌ செலுத்துகிறோமா அல்லது 
சடங்காச்சாரமாய்‌ உபவாசிக்கிறோமா ? உலக மக்கள்‌ தங்கள்‌ கோரிக்கை 
களைப்‌ பெற உண்ணாவிரதம்‌ இருக்கிறார்கள்‌. அதில்‌.ஜீவனை விடுவாரு 
முண்டு. தேவனை அசைக்க உண்ணாவிரதக்காரர்‌ உடனே தேவை! 


5. இறுதியாக, நமது ஜெப வாழ்க்கையை ஆராய்ந்து பார்ப்போம்‌. 
வசதியானபோது மட்டும்‌ ஜெபிக்க நினைக்கிறோம்‌. காற்றாடி நின்று விட்டால்‌ 
புழுக்கத்தில்‌ ஜெபிக்கமுடியாமல்‌ எழுந்துவிடுகிறோம்‌. ஒன்று அதிக உஷ்ணம்‌- 

அல்லது அதிகக்‌ குளிர்‌! ஆனால்‌ இயேசு ஜெபிக்கச்‌ செலுத்தியக்‌ கிரயம்‌-- 
்‌ இரத்தத்தின்‌ பெருந்துளிகள்‌.” அவ்விலையேறப்பெற்ற ஜெபத்தின்‌ பலன்தான்‌ 
ன்ட்‌. பட்‌ க்ஸ்‌. அவர்‌ பல இரவு நித்திரையை மறந்தார்‌. நாம்‌ 

சலுத்தும்‌ கிரயமென்ன ? தேவனது சந்திப்பை நாம்‌ வி ப 
அதிசயம்‌ இல்லையே. ்‌ ப வத து 


யாக்கோபு தன்‌ தொடைச்‌ சந்தைக்‌ கிரயம்‌ செலுத்தினான்‌. அவன்‌ 
இரவெல்லாம்‌ போராடி, “நீர்‌ என்னை ஆசீர்வதித்தாலொழிய உம்மைப்‌ 
போகவிடேன்‌”' என்று பிடிவாதம்‌ பிடித்தான்‌. கிரயம்‌ செலுத்திக்‌ கேட்டதைப்‌ 
பெற்றுக்கொண்டான்‌. நமது ஜெபம்‌ நம்மை மறுநாளில்‌ நொண்டச்‌ செய்‌ 
துள்ளதா ? இரவெல்மாம்‌ தேவனை நோக்கி ஆவியின்‌ வரங்களின்‌ வெளிப்‌ 
பாட்டினால்‌ நம்மை ஆசீர்வதிக்க வேண்டி தொந்தரவு செய்ததால்‌ தேவன்‌ 
நம்மைச்‌ சமாளிக்க முடியாமல்‌ நாம்‌ கேட்டதைக்‌ கொடுத்து தம்மை நாம்‌ 
விட்டுவிடும்படி களைப்பினால்‌ நம்மைத்‌ தொட்டதுண்டோ ? “சோர்ந்து 
போகாமல்‌ எப்பொழுதும்‌ ஜெபம்பண்ணவேண்டும்‌ என்பதைக்‌ குறித்து அவர்‌ 
களுக்கு அவர்‌ ஒரு உவமையைச்‌ சொன்னார்‌” என்பதிலிருந்து ஜெபமும்‌ 
சோர்வும்‌ சேர்ந்தே செல்லும்‌ என்பது தெளிவாகிறதல்லவா ? 


தூங்கித்‌ துவளும்போது விழித்துக்கொள்ளும்படி தன்‌ தலைமயிரை 
உத்திரத்தில்‌ கட்டிக்கொண்டு ஜெபித்த ஒருவரைப்பற்றிக்‌ கேள்விப்பட்டேன்‌. 
எத்தனையோ காரியங்களுக்காகத்‌ தூங்கி விழுந்திருக்கிறோம்‌. என்றாவது 
இரவெல்லாம்‌ ஜெபித்ததற்காகத்‌ தூங்கி விழுந்திருக்கிறோமா ? என்றாவது 
நாம்‌ ஜெபித்துக்கொண்டிருப்பதினால்‌ நமது சிநேகிதரை போய்விட்டு மறுபடி 
வரும்படி சொல்லியிருக்கிறோமா ? இல்லையே. என்றுமே பாவம்‌, தேவன்தான்‌ 
போய்விட்டு மறுபடி வரவேண்டியவராய்‌ இருந்திருக்கிறார்‌. திருமணமென்றோ 
உல்லாசப்‌ பயணமென்றோ பலமுறை விடுமுறை எடுத்துள்ளோம்‌. 
ஜெபத்திற்காக எடுத்ததுண்டா ? கூடுதல்‌ ஆவிக்குரிய ஆசீர்வாதம்‌ பெறும்படி 
ஓவர்டைம்‌ ஜெபித்திருக்கிறோமா ? 


ஆத்துமாக்களுக்காக அழுது அழுது தலைவலியைப்‌ பெற்றதுண்டா ? 
ஓர்‌ ஆத்துமாவின்‌ விலைக்கிரயத்தை அப்சலோமின்‌ மரணத்தில்தான்‌ 
கற்றுக்கொண்டான்‌ தாவீது. போரில்‌ மடிந்தனர்‌ பல்லாயிரம்‌ பேர்‌. தாவீதின்‌ 
கண்கள்‌ சிவக்கக்கூடவில்லை. ஆனால்‌ தன்‌ சொந்தக்குமாரனின்‌ மரணச்‌ 
செய்தி கிடைத்தமாத்திரத்தில்‌ கலங்கினான்‌, தவித்தான்‌, கதறினான்‌. 
ஆண்டவரைக்‌ கேட்டிருக்கிறேன்‌, “ஆண்டவரே, நீர்‌ இராவெல்லாம்‌ என்னதான்‌ 
ஜெபம்‌ பண்ணினீர்‌ ? மெய்யாய்ச்‌ சொல்லும்‌. உமக்கு ஜெபவேளை ஆனந்த 
மாகவா இருந்தது? உமக்குத்‌ தூக்கமே வரவில்லையா? பிறகு அடுத்த 

நாள்‌ எப்படித்தான்‌ பிரசங்கித்தீரோ ?” சற்றும்‌ எதிர்பாராதவிதத்தில்‌ பதில்‌ 
வந்தது. என்‌ மகளுக்கு மூளையில்‌ கட்டி வந்தது. கண்கள்‌ சொருகிப்போய்‌, 
ஒளியிழந்து, அசைவற்று, மரணத்தோடு போராடிக்கொண்டிருந்த அவளது 
சரீரம்‌ என்‌ முன்னே, நான்‌-- என்றுமில்லாத விழிப்போடு ஊக்கத்தோடு 
முழங்காலில்‌! “இப்போது புரிகிறதா ?” தேவன்‌ கேட்டார்‌. “எண்ணற்ற என்‌ 
பிள்ளைகள்‌ அன்றாடம்‌ மரிக்கின்றனர்‌. என்‌ கண்கள்‌ நித்திரையை நாடுமா ?” 
நல்ல பாடம்‌ படித்தேன்‌. அதன்‌ விலை அதிகமே செலுத்தினேன்‌ (என்‌ மகள்‌ 
அற்புத சுகமடைந்தாள்‌). 


உலக ஞானத்திற்காக நள்ளிரவுவரை புத்தகக்‌ குவியல்களைப்‌ படிக்‌ 
கிறோம்‌. தூக்கமயக்கமானால்‌ முகம்‌ கழுவித்‌ தொடர்கிறோம்‌. அலுவலகத்தில்‌ 
மேற்பார்வையென்றால்‌ காப்பி போட்டு, கண்விழித்து தேங்கின வேலைகளைத்‌ 
தீர்த்துவிடுகிறோம்‌. ஜெபமென்றாலோ தூக்கம்‌ வருவதுபோல தெரிந்தவுட 
னேயே அதிகக்‌ களைப்பு, ஜெபிக்க முடியாதென தீர்மானித்துவிடுகிறோம்‌. 
நமக்கு நியாயத்தீர்ப்பு இல்லையா ? நம்மையே நாம்‌ ஏமாற்றிக்கொள்வோமோ ? 


மொட்டைக்‌ கத்தியால்‌ ஆடுவெட்ட முயலுகிறோம்‌. பெலத்தையும்‌ நேரத்‌ 
தையும்‌ வீணடிக்கிறோம்‌. ஆடுகளோ எதிர்பேசி, கேள்வி கேட்டு, திட்டி, 
ஓடிவிடுகின்றன. வேத வசனக்‌ கத்தியை ஜெபத்தால்‌ தீட்டிப்பாருங்கள்‌. 
ஆத்துமாக்கள்‌ அங்கங்கே ஆண்டவருக்காய்‌ அடிக்கப்படும்‌. ஊழியம்‌ 
உயிர்பெறும்‌. மும்முறை ஜெபமே வேத ஒழுங்கு. நாமோ “வேலை” செய்‌ 
கிறவர்களாதலால்‌ வசதியாக இருமுறையாக்கிக்கொண்டோம்‌. அதுவும்‌ 
அழகாய்‌, சுருக்கமாய்‌! “மதியம்‌ கண்ணயராவிடில்‌ தலைவலி வந்துவிடும்‌” 
என்பது நமது தத்துவம்‌. பிரியமானவர்களே, தலைவலியுமின்றி எழுப்பு 
தலுமின்றி ஜீவிப்பதைக்காட்டிலும்‌ தலைவலியோடு எழுப்புதலை அனுபவித்து 
ஜீவனை விடுவதுமேல்‌. 


தீர்க்கதரிசி குற்றஞ்சாட்டுகிறான்‌, “உமது நாமத்தை நோக்கிக்‌ கூப்பிடு 
கிறவனும்‌, உம்மைப்‌ பற்றிக்கொள்ளும்படிக்கு விழித்துக்கொள்ளுகிறவனும்‌. 
இல்லை” (ஏசா 64:7). நமது தேசத்தை விழிப்படையச்‌ செய்ய தேவனுக்குப்‌ 
பத்தாயிரம்பேர்‌ தேவையில்லை--அவரைப்‌ பற்றிக்கொள்ளும்படிக்கு விழித்துக்‌ 
கொள்ளுகிற ஒருவனே தேசத்தை விழிப்பூட்ட தேவனுக்குத்‌ தேவை. 


ஒன்றுக்குமே விலைபோகாத நமது மார்க்கத்தைக்‌ குறித்து தேவ்‌ 
மகிழ்வாயில்லை. அப்போஸ்தலர்‌ தங்கள்‌ ஜீவனை அதற்குக்‌ கிரயம்‌ 
செலுத்தினர்‌. சீஷர்‌ தங்கள்‌ வீட்டையும்‌ நாட்டையும்‌ செலுத்தினர்‌. பவுல்‌ தன்‌ 

பெயர்‌, புகழ்‌, கல்வி, மதிப்பு, மரியாதை யாவையும்‌ செலுத்தினான்‌. நம்மைக்‌ 
குறித்து என்ன சொல்லுவோம்‌ ? ஆண்டவருக்கு சில பிஸ்கட்டுகளைப்‌ போட்டு. 
விட்டு அவர்‌ நம்‌ பின்னே வரவேண்டுமென எதிர்பார்க்கிறோம்‌. “இந்தாரும்‌ 
ஆண்டவரே 50 ரூபாய்‌, உமது வேலையை நடத்திக்கொள்ளும்‌.” “அவனுக்கு 
ஒரு துண்டுப்‌ பிரதி கொடுத்திருக்கிறேன்‌, அவனை இரட்சியும்‌.” “அரை 
மணி நேரம்‌ ஜெபித்துவிட்டேன்‌, இதைச்‌ செய்யும்‌.” “ஒருவேளை உணவை 
விடுகிறேன்‌, இதைத்‌ தாரும்‌.” “சினிமாவுக்குப்‌ போவதை விட்டு விட்டேன்‌, 
என்னை மோட்சத்திற்கு அழைத்துச்‌ செல்லும்‌” எனச்‌ சொல்லாமல்‌ 
சொல்லுகிறோம்‌. 


கர்த்தரின்‌ ஆவி குறுகியிருக்கிதோ ? அவருடைய கிரியைகள்‌ இவை 
கள்தானோ ? இல்லவேயில்லை. ஆவியானவர்‌ வீசும்‌ தென்றலல்ல, அடிக்கும்‌ 
பலத்தக்காற்று. தீப்பொறியல்ல, அக்கினிமய நாவு. மெல்லிய சப்தமல்ல, 
சடிதியான முழக்கம்‌. சொட்டு அல்ல, கொட்டும்‌ மழை! நமது பக்திதான்‌ 
குறுகிப்போய்விட்டது. அதை விரிவாக்குவோம்‌, நீளமாக்குவோம்‌, விசால 
மாக்குவோம்‌, ஆழமாக்குவோம்‌, கூட்டுவோம்‌, பெருக்குவோம்‌. உண்மைக்‌ 
கிறிஸ்தவத்தின்‌ விலைக்‌ கிரயம்‌ -- இரத்தம்‌, வியர்வை, கண்ணீர்‌! 


நம்மால்‌ செலுத்த முடியுமா ? 





ஆசீர்வாத இனைஞர்‌ இயக்கம்‌ 


எழுப்புதலுக்கும்‌ தற்செய்தி அறிவிப்பிற்கும்‌ அர்ப்பணிக்கப்பட்டு 
1971 முதல்‌ இயங்கிவரும்‌, சபைப்பிரிவு பாகுபாடில்லாத 
ஒரு திருப்பணி 
a 


எழுப்புதல்‌ முகாம்கள்‌, திருமறைப்‌ பாடங்கள்‌, 
பயிற்சித்‌ திட்டங்கள்‌ நடத்துதல்‌. 
ப 


பள்ளிகள்‌, கல்லூரிகளில்‌ மாணவ மாணவியருக்கு 
ஜெபக்குழுக்கள்‌ உருவாக்குதல்‌. 
0 


முழுநேர ஊழியரல்லாத சகோதர சகோதரிகளின்‌ 

குழுக்கள்‌ மூலம்‌ கிராமங்கள்‌, குடிசைப்‌ பகுதிகள்‌, 

மருத்துவ மனைகள்‌ முதலியவற்றைச்‌ சந்தித்தல்‌. 
(8) 


300க்கும்‌ மேற்பட்ட முழுநேர மிஷனரிகள்‌ மூலம்‌ அசாம்‌, 
ஆந்திரப்‌ பிரதேசம்‌, இராஜஸ்தான்‌, உத்திரப்‌ பிரதேசம்‌, ஒரிசா, 
கர்நாடகம்‌, குஜராத்‌, கேரளம்‌, சட்டிஸ்கர்‌, மகாராஷ்டிரம்‌, 
மத்தியப்‌ பிரதேசம்‌, மேற்கு வங்கம்‌, தமிழ்நாடு மற்றும்‌ ஜார்கண்ட்‌ 
ஆகிய மாநிலங்களிலுள்ள கவனிப்பாரற்ற கிராமங்களிலும்‌ 
ஆதிவாசிப்‌ பகுதிகளிலும்‌ சபைகள்‌ நிறுவுதல்‌. 
ப 


அசாமி, ஆங்கிலம்‌, இந்தி, ஒரியா, கன்னடம்‌, - 
குஜராத்தி, தமிழ்‌, தெலுங்கு, மராத்தி, மலையாளம்‌ ஆகிய மொழிகளில்‌ 
இ சீர்வாதம்‌” எனும்‌ பத்திரிகை மற்றும்‌ புத்தகங்கள்‌, ஒலி-ஒளி 
நாடாக்கள்‌ வெளியிடுதல்‌. 
[2] 


மருத்துவப்பணி, நிவாரணப்பணி மற்றும்‌ எழுத்தறிவு கற்பித்தல்‌ 
மூலம்‌ எளியோர்‌, ஒதுக்கப்பட்டோருக்கு உதவுதல்‌. 


ஜெபியுங்கள்‌! பங்கு பெறுங்கள்‌! ஆதரியுங்கள்‌! 


ஆசீர்வாத இளைஞர்‌ இயக்கம்‌ | 
சர்ச்‌ காலனி, வேலூர்‌ - 632 006 

தொலைபேசி : 0416-2242943, 2248943 
hq@bymonline.org 
www.bymonline.org 

இப்‌ புத்தகத்தைப்‌ பற்றி... 


"உலகில்‌ உத்தமி” என்ற தலைப்பின்‌ கீழ்‌ 
தொகுக்கப்பட்டுள்ள இப்பக்கங்களில்‌ 
நிதானத்தோடுகூடிய வல்லமையைக்‌ குறித்து 
சிறப்பாகப்‌ பெண்களுக்கென்று உத்தமமாக 
வேத அடிப்படையில்‌ எழுதப்பட்ட 
நடைமுறைக்‌ கருத்துக்களைக்‌ காணலாம்‌.... 
தேவனுக்கு அடிபணிதலின்‌ ஆசீர்வாதத்தை 
அனுபவித்த ஒரு பெண்மணியால்‌ 

இவை எழுதப்பட்டவை... 

ஆணோ, பெண்ணோ, 

மணமானவரோ, ஆகாதவரோ, 
கிறிஸ்தவரோ, கிறிஸ்தவரல்லாதவரோ 
ஒவ்வொருவரும்‌ முதல்‌ வேலையாக 
இப்புத்தகத்தை வாசிக்க வருந்திக்‌ கேட்கிறேன்‌ 


- Dr. சாமுவேல்‌ கமலேசன்‌ 


ஆசிரியரைப்‌ பற்றி... 


மருத்துவரான இவர்‌ 
ஆன்மீகச்‌ சிக்கலுள்ளோருக்கும்‌ ல்‌. 
ஆலோசனை அளிக்கும்‌ அருள்‌ பெற்றவர்‌, ஸ்ட்‌ 
இவர்‌ பெண்களுக்குப்‌ பல புத்தகங்கள்‌ எழுதியுள்ளார்‌ 
ஆசீர்வாதப்‌ பத்திரிகைக்குக்‌ கட்டுரைகள்‌ எழுதுகிறார்‌ 
இவரும்‌ இவர்‌ கணவரும்‌ 

ங்கள்‌ நேரம்‌ முழுவதையும்‌ 
எ மதலக நற்செய்திப்பணிக்கும்‌ 
அர்ப்பணித்துள்ளனர்‌. 


